

ಶ್ರೀ

# ವೇಂಕಟೇಶ ಸುಪ್ರಭಾತ

(ಕನ್ನಡ ವ್ಯಾಖ್ಯಾನ ಸಹಿತ)



ಪ್ರಕಾಶನ:

ತಿರುಮಲೆ ತಿರುಪತಿ ದೇವಸ್ಥಾನಗಳು

ತಿರುಪತಿ

# **SRI VENKATESA SUPRABHATHA**

*(In Kannada)*

© All Rights Reserved

T.T.D. Religious Publications Series : No. 139

Eight Edition: 1995

Re-Print : 2004,2017

Copies : 5,000

Published by

**Sri Anil Kumar Singhal I.A.S.,**

Executive Officer,

T.T. Devasthanams,

Tirupati - 517 507.

*Printed at*

**Adisri Screens**

Tirupati - 517 501.

## ಅವತರಣಿಕೆ

ಶ್ರೀ ವೇಂಕಟಾಚಲದಲ್ಲಿ (ತಿರುಮಲೆ) ಶ್ರೀ ವೇಂಕಟೇಶನಿಗೆ ಪ್ರತಿನಿತ್ಯವೂ ನಡೆಯುವ ಕೈಂಕರ್ಯಗಳಲ್ಲಿ (ಸೇವೆಗಳಲ್ಲಿ) ಮೊದಲನೆಯದು ಸುಪ್ರಭಾತ ಅಥವಾ ವಿಶ್ವರೂಪದರ್ಶನ. ನಾವು ಅರುಣೋದಯದ ಸಮಯದಲ್ಲಿ ಭಗವಂತಂದಿರವನ್ನು ಪ್ರವೇಶಿಸಿ, ಮಂದಿರದ ಸುವರ್ಣದ್ವಾರ (ಬಂಗಾರದ ಬಾಗಿಲು) ವನ್ನು ಸೇರಿದರೆ ಅಲ್ಲೊಂದು ಅದ್ಭುತವಾದ ದೃಶ್ಯವನ್ನು ಕಾಣುತ್ತೇವೆ. ಸುವರ್ಣದ್ವಾರ ಮುಚ್ಚಿರುತ್ತದೆ. ಹೊರಭಾಗದ ಎರಡು ಪಕ್ಕಗಳಲ್ಲಿಯೂ, ಚತುರ್ಭುಜರಾಗಿಯೂ, ಶಂಖ ಚಕ್ರಧಾರಿಗಳಾಗಿಯೂ ಇರುವ ತೇಜೋಮಯರಾದ ಇಬ್ಬರು ದ್ವಾರಪಾಲಕರ ಮೂರ್ತಿಗಳು ಪರಮಾತ್ಮನ ದರ್ಶನಾಕಾಂಕ್ಷಿಗಳ ಮನಸ್ಸನ್ನು ಭಗವಂತನೆಡೆಗೆ ಒಯ್ಯುತ್ತಿರುತ್ತವೆ. ಆ ಎರಡು ಮೂರ್ತಿಗಳ ಪಕ್ಕಗಳಲ್ಲಿಯೂ ಅಲ್ಲಿನ ಕೈಂಕರ್ಯಪರರೂ ಇತರ ಭಕ್ತರೂ ಸಾಲಾಗಿ ನಿಂತು- 'ಬಾಗಿಲನ್ನು ತೆರೆದು ಸೇವೆಯನ್ನು ಕೊಡು ಹರಿಯೇ' - ಎಂಬ ರೀತಿಯಲ್ಲಿ ಶ್ರೀನಿವಾಸನನ್ನು 'ಶ್ರೀವೇಂಕಟೇಶ ಸುಪ್ರಭಾತ'ವೇ ಮೊದಲಾದ ಸ್ತೋತ್ರಗಳಿಂದ ಸ್ತುತಿಸುತ್ತಿರುವಂತೆಯೇ ಸುವರ್ಣ ದ್ವಾರವು ತೆರೆಯುತ್ತದೆ. ನೋಡುನೋಡುತ್ತಿರುವಂತೆಯೇ ಕಣ್ಣಿನಗಳನ್ನು ತಣಿಸುವ ಶ್ರೀ ಶ್ರೀನಿವಾಸನ ದಿವ್ಯವಾದ ಆ ವಿಶ್ವರೂಪದರ್ಶನ, ಬಾಗಿಲನ್ನು ತೆರೆಯುತ್ತಿರುವಂತೆಯೇ ಘಮ ಘಮಿಸುವ ಧೂಪದ ಪರಿಮಳ, ಒಳಗೆ ಪರಮಾತ್ಮನ ಸನ್ನಿಧಿಗೆ ಹೋಗು ಹೋಗುತ್ತಿರುವಂತೆಯೇ ನಮಗೆ ಅಗೋಚರವಾದ ಯಾವುದೋ ಒಂದು ದೈವಿಕ ಶಕ್ತಿಯು ನಮ್ಮ ಭೌತಿಕ ಚರೀರವನ್ನು ಪರವಶವಾಗಿಸುವಿಕೆ, ಕೇಳುಕೇಳುತ್ತಿರುವಂತೆಯೇ ಭಕ್ತವೃಂದವು ಕಿವಿಗೆ ಇಂಪಾಗಿ ಹಾಡುತ್ತಿರುವ ಮೃದು ಮಧುರವಾದ ಮಂಗಳಾಶಾಸನ, ಪರಮಾತ್ಮನ ದಿವ್ಯ ದರ್ಶನವನ್ನು ಪಡೆದು ಧನ್ಯರಾಗಿ ತೃಪ್ತರಾದರೂ, ಅತೃಪ್ತರಾಗಿ ತನ್ಮಯರಾಗಿ- ಆ ದಿವ್ಯಮಂಗಳ ಮೂರ್ತಿಯ ದರ್ಶನ ಭಾಗ್ಯ ವನ್ನು ಪಡೆಯುತ್ತಿರುವಂತೆಯೇ ಆತನ ಕರುಣಾರಸದಂತೆ ಅರ್ಚಕರ ಮೂಲಕ ಅನುಗ್ರಹಿಸಲ್ಪಡುವ ಪವಿತ್ರವಾದ 'ಏಲಾ ಲವಂಗ ಘನಸಾರ ಸುಗಂಭ ತೀರ್ಥ'- ಈ ರೀತಿಯಾಗಿ ಪಂಚೇಂದ್ರಿಯಗಳನ್ನೂ ಸೂರೆ ಗೊಳ್ಳುವ ಆ ವೈಭವವು ನಮ್ಮನ್ನು ಮೈಮರೆಸುತ್ತದೆ; ಆನಂದ ಸಾಮ್ರಾಜ್ಯದ ಸೊದೆಯೂಡಿಸುತ್ತದೆ.

ಇಂತಹ ಅಲೌಕಿಕ ಸುಖವನ್ನು ಅನುಭವಿಸಿದಂತೆಲ್ಲ ಪರಮ ಭಕ್ತರಾದ ಕುಲಶೇಖರರಾಜರು (ಕುಲಶೇಖರಾಚಾರ್ಯ) ಹೇಳಿದಂತೆ, ಹೇಳಿದಂತೆ ಮಾತ್ರವಲ್ಲ- ನಡೆದುಕೊಂಡಿರುವಂತೆ- 'ಪಡಿಯಾಯ್ ಕಿಡನ್ನು ಉನ್ ಪವಳ ವಾಯ್ ಕಾಣ್ಬೆನೇ'-ಎಂದರೆ, ಎಲೈ ಪರಮಾತ್ಮನೇ! ನಿನ್ನ ಸನ್ನಿಧಿಯಲ್ಲಿ ಆಚೇತನವಾದ ಹೊಸಿಲಾಗಿರಬೇಕೆಂಬ ಇದ್ದು ಸದಾ ನಿನ್ನ ಹವಳದಂತಹ ಬಾಯನ್ನು ನೋಡುತ್ತಿರುತ್ತೇನೆ-ಎಂದು ನಮಗಿರುವಂತೆಯೇ ನಮಗೂ ಅನ್ನಿಸುತ್ತದೆ. ಇದು ಶ್ರೀನಿವಾಸನ ಪ್ರತಿನಿತ್ಯ ಸೇವೆಗಳಲ್ಲಿ ಮೊದಲನೆಯ ದರ್ಶನ.

ಇಂತಹ ಸುಪ್ರಭಾತ ಸೇವೆಯ ಅಂಗವಾಗಿರುವ ಸುಪ್ರಭಾತಾದಿ ಸ್ತೋತ್ರರತ್ನಗಳ ಅರ್ಥವಾದರೂ ಏನು?

'ತೇಷಾಂ ನಿತ್ಯಾಭಿಯುಕ್ತಾನಾಂ ಯೋಗಕ್ಷೇಮ ವಹಾಮ್ಯಹಂ'

ಎಂದು ಭಕ್ತರ ಯೋಗಕ್ಷೇಮವನ್ನು ನೋಡಿಕೊಳ್ಳುವುದರಲ್ಲಿ ನಿತ್ಯಜಾಗರೂಕನಾಗಿರುವ ಪರಮಾತ್ಮನನ್ನು ನಾವು 'ಸುಪ್ರಭಾತ'ವನ್ನು ಹೇಳಿ ಎಚ್ಚರಗೊಳಿಸುವುದಾದರೂ ಏನು? ಈ ವಿಚಾರಗಳನ್ನು ಸುಪ್ರಭಾತ ಪದ್ಯಗಳ ಅರ್ಥವನ್ನು ತಿಳಿದುಕೊಳ್ಳುವುದರಿಂದಲೇ ಗ್ರಹಿಸಬಹುದಾದುದರಿಂದ ಕ್ರಮವಾಗಿ ಅವುಗಳ ಅರ್ಥವನ್ನು ನೋಡೋಣ.

॥ ಶ್ರೀಃ ॥

ಶ್ರೀ ಶ್ರೀಯೈ ನಮಃ

## ಶ್ರೀ ವೇಂಕಟೇಶ ಸುಪ್ರಭಾತ

ಕೌಸಲ್ಯಾ ಸುಪ್ರಜಾರಾಮ!

ಪೂರ್ವಾ ಸಂಧ್ಯಾ ಪ್ರವರ್ತತೇ|

ಉತ್ತಿಷ್ಠ ನರಶಾರ್ದೂಲ

ಕರ್ತವ್ಯಂ ದೈವಮಾಹ್ನಿಕಮ್ || ೧ ||

‘ಕೌಸಲ್ಯೆಯು ಸುಪುತ್ರವತಿ; ಪುರುಷಶ್ರೇಷ್ಠನಾದ ಎಲೈ ರಾಮ! ಇದೋ ಪೂರ್ವ ಸಂಧ್ಯೆಯು ಪ್ರಾದುರ್ಭವಿಸುತ್ತಿದೆ; ಏಳೆಲಾ-ನರಶ್ರೇಷ್ಠ! ದೇವಸಂಬಂಧಿಯಾದ ಆಹ್ನಿಕವು ಅನುಷ್ಠೇಯವಾಗಿದೆ’ ಇದು ಸಾಮಾನ್ಯವಾಗಿ ಇದರ ಅರ್ಥ. ಈ ಪದ್ಯವು ಶ್ರೀಮದ್ರಾಮಾಯಣದ ಬಾಲಕಾಂಡದಲ್ಲಿ ವಿಶ್ವಾಮಿತ್ರ ಮಹರ್ಷಿಯು-ತಾನು ಮಾಡಬೇಕಾಗಿರುವ ಯಜ್ಞದ ಸಂರಕ್ಷಣೆಗಾಗಿ ಶ್ರೀರಾಮ ಲಕ್ಷ್ಮಣರನ್ನು ತನ್ನೊಡನೆ ಕರೆದುಕೊಂಡು ಹೋಗುತ್ತಿರುವಾಗ, ಸರಯೂನದೀ ತೀರದಲ್ಲಿ ಶ್ರೀರಾಮನು ರಾತ್ರಿಯನ್ನು ಸುಖ ನಿದ್ರೆಯಲ್ಲಿ ಕಳೆಯುತ್ತಿರಲು, ಪ್ರಭಾತವಾಗುತ್ತಿರುವಂತೆಯೇ ಶ್ರೀರಾಮನನ್ನು ಎಚ್ಚರಗೊಳಿಸಲು ಹೇಳಿದ ಮಾತು. ಇದು ಶ್ರೀವೇಂಕಟೇಶ ಸುಪ್ರಭಾತದ ಆದಿಯಲ್ಲಿ ಏಕೆ ಬರ ಬೇಕು-ಎಂದರೆ, ಕಾರಣಾಂತರಗಳಿಂದ ಸಾವಿರಾರು ನಾಮಧೇಯಗಳನ್ನುಳ್ಳ ಪರಮಾತ್ಮನಿಗೆ ರಾಮನೆಂಬ ಹೆಸರೂ, ಶ್ರೀನಿವಾಸನೆಂಬ ಹೆಸರೂ ಬೇರೆ ಬೇರೆಯಲ್ಲ. ‘ದೇವನೊಬ್ಬ; ನಾಮ ಹಲವು’ ಇದು ಒಂದು ಕಾರಣ. ಎರಡನೆಯದಾಗಿ ಶ್ರೀನಿವಾಸನೂ ಜಗತ್ಕಲ್ಯಾಣಕಾಮನಾಗಿಯೇ ನೆಲೆಸಿರುವುದರಿಂದಲೂ, ಶ್ರೀರಾಮಚಂದ್ರನೂ ಆದೇ ಉದ್ದೇಶದಿಂದಲೇ ಅವತರಿಸಿದ್ದುದರಿಂದಲೂ ಈ ಪದ್ಯವನ್ನು ಇಲ್ಲಿ ತೆಗೆದುಕೊಳ್ಳಲಾಗಿದೆ. ಪ್ರಕೃತ, ಈ ಪದ್ಯದಲ್ಲಿ ತೋರುವ ವಿಶೇಷಾರ್ಥವನ್ನೂ ಮುಂದಿನ ಪದ್ಯಗಳ ಅಭಿಪ್ರಾಯವನ್ನೂ ಗಮನಿಸೋಣ.

ಮಹರ್ಷಿಯಾದ ವಿಶ್ವಾಮಿತ್ರನು ರಾಮನನ್ನು ಸಂಬೋಧಿಸುತ್ತಾ ‘ಕೌಸಲ್ಯಾ ಸುಪ್ರಜಾ’- ಎನ್ನುತ್ತಾನೆ. ಕೌಸಲ್ಯೆಯು ಸುಪುತ್ರವತಿಯೆಂದು ಕೆಲವರೂ, ಕೌಸಲ್ಯೆಯ ಸುಪುತ್ರನೇ - ಎಂದು ಕೆಲವರೂ ಇದರ



ಅರ್ಥವನ್ನು ಹೇಳುತ್ತಾರೆ. ಯಾವ ರೀತಿಯಿಂದ ಹೇಳಿದರೂ ಈ ಅರ್ಥವು ಬಹು ಗಂಭೀರವೂ, ಉದಾತ್ತವೂ ಆಗಿರುತ್ತದೆ. ಕೌಸಲ್ಯ ಮತ್ತು ದಶರಥ ಇವರಿಬ್ಬರ ತಪಸ್ಸಿನ ಫಲವಾಗಿ ಶ್ರೀರಾಮನು ಅವತರಿಸಿದ್ದರೂ ಸಹ ಕೌಸಲ್ಯೆಯ ಸುಪುತ್ರನೆಂದು ಹೇಳುವುದರಿಂದ ತಂದೆ ಗಿಂತಲೂ ತಾಯಿಯದೇ ಪ್ರಾಧಾನ್ಯವೆಂದು ತೋರುತ್ತದೆ. 'ಮಾತೃ ದೇವೋ ಭವ, ಪಿತೃದೇವೋ ಭವ', 'ಮಾತಾ ಪೂರ್ವರೂಪಮ್ ಪಿತಾ ಉತ್ತರ ರೂಪಮ್' - ಎಂಬ ಶ್ರುತಿವಾಕ್ಯಗಳೂ 'ಪಿತುಃ ಶತಗುಣಂ ಮಾತಾ' - ಎಂಬ ಸ್ಮೃತಿವಾಕ್ಯವೂ ಇದನ್ನು ಪುಷ್ಟೀಕರಿಸುತ್ತವೆ. ಇನ್ನೊಂದು ರೀತಿಯಿಂದಲೂ ನಾವು ಇದನ್ನು ಆಲೋಚಿಸಬಹುದು. ವಿಶ್ವಾಮಿತ್ರನು ರಾಮನನ್ನು ತನ್ನೊಡನೆ ಕಳುಹಿಸಿ ಕೊಡಬೇಕೆಂದು ತಿಳಿಸುವಾಗ ದಶರಥನನ್ನು ಸಮಾಧಾನಪಡಿಸಲು -

‘ಅಹಂ ವೇದ್ವಿ ಮಹಾತ್ಮಾನಂ

ರಾಮಂ ಸತ್ಯ ಪರಾಕ್ರಮಮ್ |

ವಸಿಷ್ಠೋಽಪಿ ಮಹಾತೇಜಾ

ಯೇ ಚೇಮೇ ತಪಸಿ ಸ್ಥಿತಾಃ ||’

ಎಂದರೆ, ‘ರಾಮನು ಪರಮ ಪುರುಷನೆಂಬುದನ್ನು ತಪೋನಿಷ್ಠನಾದ ನಾನು ಬಲ್ಲೆ; ಮಹಾತೇಜಸ್ವಿಯಾದ ವಸಿಷ್ಠನು ಬಲ್ಲನು; ಅಂತೆಯೇ ತಪೋನಿರತರಾದ ಇತರರು ಬಲ್ಲರು; ಕೇವಲ ಪುತ್ರಮೋಹದಿಂದ ನೀನು ಇವನನ್ನು ಅರಿಯಲಾರದಿರುವೆ’ - ಎಂದು ಅನೇಕ ವಿಧವಾಗಿ ಬೋಧಿಸಿದರೂ ದಶರಥನು ‘ದುಃಖೇನೋತ್ತಾದಿತಶ್ಚಾನ್ಯಯಂ ನ ರಾಮಂ ನೇತು ಮರ್ಹಸಿ’ - ಎಂದು ಹೇಳುತ್ತ, ಕಡೆಗೆ ಕುಲಪುರೋಹಿತನಾದ ವಸಿಷ್ಠನ ಮಾತಿನಂತೆ ಬಹು ಕಷ್ಟದಿಂದ ಕಳುಹಿಸಲು ಒಪ್ಪುತ್ತಾನೆ. ಆದರೆ ಮಾತೆಯಾದ ಕೌಸಲ್ಯೆಯು ಪುತ್ರ ವಾತ್ಸಲ್ಯದಿಂದ ಕೂಡಿದ್ದರೂ ಸಹ ರಾಮನನ್ನು ವಿಶ್ವಾಮಿತ್ರನೊಡನೆ ಕಳುಹಿಸಲು ತಡೆಯುವುದಿಲ್ಲ. ಈ ರೀತಿಯಾದ ಇವರಿಬ್ಬರ ತಾರತಮ್ಯವನ್ನು ಗಮನಿಸಿ - ‘ಕೌಸಲ್ಯಾ ಸುಪ್ರಜಾ’ ಎಂದು ಮುನಿಯು ಕರೆದಿರುವನು. ಇಂತಹ ಸುಪುತ್ರನಾದ ರಾಮನೇ! ‘ಪೂರ್ವಾಸಂಧ್ಯಾ ಪ್ರವರ್ತತೇ’ - ಎಂದರೆ ಪೂರ್ವ ಸಂಧ್ಯೆಯು ಸೂರ್ಯನನ್ನು ಉದಯಗೊಳಿಸಿದಂತೆ ನಿನ್ನ ಜನನಿಯಾದ ಕೌಸಲ್ಯೆಯು, ರಾಮ ದಿವಾಕರನಾದ ನಿನ್ನ ಆವಿರ್ಭಾವಕ್ಕೆ ಕಾರಣಳಾಗಿ

ಧನ್ಯಳಾದಳೆಂದೂ, ಜನನಿಯನ್ನು ಸೇವಿಸುವಂತೆ ಪ್ರವರ್ತಿಸುತ್ತಿರುವ ಪೂರ್ವಸಂಧ್ಯೆಯ ಉಪಾಸನೆಯನ್ನು ಮಾಡು - ಎಂದೂ, ಇದೋ ಸಹ ಸ್ರಾಂತುವು ಉದಿಸುತ್ತಲೇ ಅಂಧಕಾರವನ್ನು ತೊಳೆದು ಹಾಕುತ್ತಿರುವನು; ಆದರಂತೆ ಜಗತ್ಕಂಟಕರಾದ ವಿರೋಧಿಗಳನ್ನು ನಿಗ್ರಹಿಸಲು ಇದು ಆರಂಭ ಕಾಲವೆಂದೂ, ಇಷ್ಟು ದೀರ್ಘ ಕಾಲದ ತಪಸ್ಸಿನ ಫಲವಾಗಿ ನಿನ್ನನ್ನು ಸಾಕ್ಷಾತ್ಕರಿಸಿಕೊಂಡ ನನ್ನ ಅಜ್ಞಾನಾಂಧಕಾರವು ತೊಲಗಿತು- "ಸುಪ್ರಭಾತ" ವಾಯಿತೆಂದೂ, ಇಲ್ಲಿಯವರಿಗೆ ಪ್ರಪಂಚದಲ್ಲಿ ತಮೋ ಗುಣವು ಪ್ರಸರಿಸಿದ್ದು ರಾಮ ದಿವಾಕರನಾದ ನಿನ್ನ ಉದಯದಿಂದ ಸತ್ವೋದ್ರೇಕ ಕಾಲವು ಒದಗಿತೆಂದೂ-ಇದರ ಅಭಿಪ್ರಾಯವನ್ನು ತಿಳಿಯ ಬಹುದು. 'ನರಶಾರ್ದೂಲ'- ಎಂಬುದರಿಂದ ಪುರುಷ ಶ್ರೇಷ್ಠನೆಂಬ ಅರ್ಥವು ಬರುತ್ತದೆ. ಪುರುಷ ಶ್ರೇಷ್ಠನಾದ ನೀನು ಕರ್ತವ್ಯದಲ್ಲಿ ಆಲಸ ನಾಗಿರಬಾರದು. ಏಕೆಂದರೆ ನೀನು ಆಲಸನಾದರೆ ಇತರರೂ ಆಲಸರಾಗು ವರಲ್ಲವೆ!

**'ಯದ್ಯದಾಚರತಿ ಶ್ರೇಷ್ಠಸ್ತದೇವೇತರೋ ಜನಃ|**

**ಸ ಯತ್ಪ್ರಮಾಣಂ ಕುರುತೇ ಲೋಕಸ್ತದನುವರ್ತತೇ||'**

- ಎಂಬಂತೆ ಶ್ರೇಷ್ಠನಾದವನು ಇತರರಿಗೆ ಆದರ್ಶಪ್ರಾಯನಾಗಿರ ಬೇಕೆಂಬುದೂ, ಮುಖ್ಯವಾಗಿ ಜಗದುಜ್ಜೀವನಕ್ಕಾಗಿಯೇ ಇರುವ ಶಾಸ್ತ್ರ ಮರ್ಯಾದೆಯನ್ನು ತೃಣೀಕರಿಸಿದ ಚೇತನರ ಮಧ್ಯೆ ಅವತರಿಸಿ ಯಾವ ನಾದರೊಬ್ಬ ರಾಜನು ತನ್ನ ಆಜ್ಞೆಯನ್ನು ಉಲ್ಲಂಘಿಸಿದ ವಿರೋಧಿಗಳನ್ನು ತಾನೇ ಉಪಾಯದಿಂದ ವಶೀಕರಿಸುವಂತೆ ಅವರನ್ನು ಕರ್ತವ್ಯಪರ ರನ್ನಾಗಿ ಮಾಡಬೇಕೆಂದೂ ತಿಳಿದು ಬರುತ್ತದೆ. 'ಕರ್ತವ್ಯಂ ದೈವ ಮಾಹ್ನಿಕಂ'- ಎಂಬುದರಿಂದ ಭಗವದಾಜ್ಞಾರೂಪವಾದ ನಿತ್ಯ ಕರ್ಮವು ಅಗತ್ಯವಾಗಿ ಮಾಡಲು ಯೋಗ್ಯವಾದುದೆಂದೂ, ಶ್ರೀರಾಮನು ಸಾಕ್ಷಾತ್ ಪರಮಾತ್ಮನಾದುದರಿಂದ ವಿಶ್ವಾಮಿತ್ರನು ತಾನು ಮಾಡುವ ಕರ್ಮವು ಭಗ ವದಾಜ್ಞಾರೂಪವಾಗಿಯೂ, ಭಗವತ್ ಕೈಂಕರ್ಯ ರೂಪವಾಗಿಯೂ ಇರುವುದರಂದ- "ರಾಮ! ಏಳು; ಇದನ್ನು ಸ್ವೀಕರಿಸು"- ಎಂದು ರಾಮ ನಿಗೆ ನಿವೇದಿಸುವಂತೆಯೂ ವ್ಯಕ್ತವಾಗುತ್ತದೆ.

ಪರಮಮಂಗಳಸ್ವರೂಪನಾದ ಪರಮಾತ್ಮನನ್ನು ಸ್ವಾಭಿಮುಖನನ್ನಾಗಿ ಮಾಡಿಕೊಳ್ಳಲು ಭಕ್ತನು ಈ ರೀತಿ ಸಂಬೋಧಿಸಿ ಪ್ರಾರ್ಥಿಸುತ್ತಾನೆ-



ಉತ್ತ್ರೋತ್ತಿಷ್ಠ ಗೋವಿಂದ!

ಉತ್ತಿಷ್ಠ ಗರುಡಧ್ವಜ!

ಉತ್ತಿಷ್ಠ ಕಮಲಾಕಾಂತ!

ತ್ರೈಲೋಕ್ಯಂ ಮಂಗಳಂ ಕುರು|| ೧ ||

ಗೋವಿಂದನೇ ಏಳು; ಗರುಡಧ್ವಜನೇ ಏಳು; ಕಮಲಾಕಾಂತನೇ ಏಳು; ಮೂರು ಲೋಕಗಳನ್ನು ಮಂಗಳಯುತವಾಗಿ ಮಾಡು. ಇದು ಸಾಮಾನ್ಯವಾದ ಅರ್ಥ. ಇಲ್ಲಿ 'ಗೋವಿಂದ'-ಎಂದು ಕರೆಯುವುದರಿಂದ ಪರಮಾತ್ಮನ ಆಶ್ರಿತರಲ್ಲಿರುವ ಸೌಲಭ್ಯವೂ, ಭಕ್ತರಲ್ಲಿರುವ ವಾತ್ಸಲ್ಯವೂ ವ್ಯಕ್ತವಾಗುತ್ತವೆ. ಹೇಗೆಂದರೆ, ತಾನು ಸಕಲಕಲ್ಯಾಣಗುಣಪರಿಪೂರ್ಣನಾಗಿ, ಆಶ್ರಯಿಸುವ ಚೇತನರ ಇಂದ್ರಿಯಗಳಿಗೆ ಆಗೋಚರನಾದರೂ ಅವರಲ್ಲಿ ನಿರ್ಹೇತುಕವಾದ ಕೃಪೆಯಿಂದ ಒಂದು ಕಾಲದಲ್ಲಿ ಚೇತನರ ಮಧ್ಯೆ ಶ್ರೀಕೃಷ್ಣನಾಗಿ ಅವತರಿಸಿದನು. 'ಗೋಪಾಲ'ನಾಗಿ ತನ್ನ ಸೌಲಭ್ಯವನ್ನು ತೋರಿಸಿಕೊಂಡನು. ಅಜ್ಞಾನಿಗಳಾದ ಜೀವಕೋಟಿಗಳಿಗೆ ತನ್ನ ಪರತತ್ವವನ್ನು ವ್ಯಕ್ತಪಡಿಸಲು ಬೃಂದಾವನದಲ್ಲಿ ಶಕ್ರ (ಇಂದ್ರ) ಪರಾಭವ ಮಾಡಿ, ಆತನಿಂದ 'ಗೋವಿಂದ'-ಎಂದರೆ ಕೇವಲ ಗೋವುಗಳನ್ನು ರಕ್ಷಿಸಿ, ಅವುಗಳ ಇಂದ್ರನು ಮಾತ್ರವೇ ಅಲ್ಲ - ಅಜ್ಞಾನಾಂಧಕಾರದಲ್ಲಿ ಮುಳುಗಿರುವ ಜಾಡ್ಯ ಮಾಂದ್ಯಾದಿ ದೋಷಗಳಿಂದ ಕೂಡಿದ ಸಮಸ್ತ ಚೇತನರಿಗೂ ತಾನು ಅಧಿಪತಿ ಎಂಬುದನ್ನು ಸ್ಪಷ್ಟಪಡಿಸಿದನು. 'ಗರುಡಧ್ವಜ'ನೆಂದು ಸಂಬೋಧಿಸುವುದರಿಂದ ಮಂಗಳ ಸ್ವರೂಪನೆಂಬುದು ವ್ಯಕ್ತವಾಗುತ್ತದೆ. 'ಮಂಗಳಂ ಭಗವಾನ್ ವಿಷ್ಣುಃ, ಮಂಗಳಂ ಗರುಡಧ್ವಜಃ'-ಎಂದು ಹಿರಿಯರು ಸ್ತುತಿಸಿರುವುದು ಇದನ್ನು ಪುಷ್ಟೀಕರಿಸುತ್ತದೆ. ಸ್ವತಃ ಯಾವನು ಮಂಗಳಕರನೋ ಅವನೇ ತ್ರೈಲೋಕವನ್ನು ಮಂಗಳವನ್ನಾಗಿ ಮಾಡಲು ಸಮರ್ಥನೆಂಬುದನ್ನು ನಾವು ತಿಳಿಯಬಹುದು. "ಕಮಲಾಕಾಂತ" ಎಂದು ಪ್ರಬೋಧನಗೊಳಿಸುವುದರಿಂದ ಮಂಗಳಕರನಾದ ಪರಮಾತ್ಮನನ್ನು ಆಶ್ರಯಿಸಲು ಚೇತನರಿಗೆ 'ಪುರುಷಕಾರ' ಸ್ವರೂಪಳಾದ ಶ್ರೀದೇವಿಯು ಸಹಾಯಕಳೆಂದೂ, ಅಂತಹ ಶ್ರೀದೇವಿಯಿಂದ ಅವಿನಾಭೂತನಾದ ದೇವನೇ ಸುಲಭನೆಂದೂ ವಾಂಛಿತಫಲಪ್ರದಾತನೆಂದೂ ತಿಳಿದು ಬರುತ್ತದೆ. ಆದುದರಿಂದ, ಇಂತಹ ಮಂಗಳ ಸ್ವರೂಪನಾದ ದೇವನೆ! ತ್ರೈಲೋಕವನ್ನು ಮಂಗಳಯುತವನ್ನಾಗಿ ಮಾಡು.



“ಸುಪ್ರಭಾತ” ಕೀರ್ತನದಿಂದ ಪರಮಾತ್ಮನ ಸಾಕ್ಷಾತ್ಕಾರವನ್ನು ಪಡೆಯುವುದಕ್ಕೆ ಅನುಕೂಲಿಸುವಂತೆ ಪುರುಷಕಾರ ಸ್ವರೂಪಳಾಗಿಯೂ, ಜಗನ್ನಾತೆಯೂ ಆದ ಶ್ರೀದೇವಿಯನ್ನು ಸುಪ್ರಭಾತದಿಂದ ಭಕ್ತನು ಮೊದಲು ಪ್ರಾರ್ಥಿಸುತ್ತಾನೆ-

ಮಾತಸ್ತಮಸ್ತ ಜಗತಾಂ ಮಧುಕೈಟಭಾರೀ:

ವಕ್ಷೋವಿಹಾರಿಣಿ ಮನೋಹರ ದಿವ್ಯಮೂರ್ತೀ|

ಶ್ರೀಸ್ವಾಮಿನಿ ಶ್ರಿತಜನಪ್ರಿಯದಾನಶೀಲೇ

ಶ್ರೀ ವೇಂಕಟೇಶದಯಿತೇ ತವ ಸುಪ್ರಭಾತಮ್ || ೨ ||

ಸಮಸ್ತ ಲೋಕಗಳಿಗೂ ಮಾತೆಯೂ, ಮಧುಕೈಟಭರೆಂಬ ದಾನವರನ್ನು ಮರ್ದಿಸಿದ ದಾನವಾರಿಯ ಎದೆಯಲ್ಲಿ ವಿಹರಿಸುವವಳೂ, ಮನೋಹರ ದಿವ್ಯಸ್ವರೂಪವುಳ್ಳವಳೂ, ಆಶ್ರಿತರಿಗೆ ಪ್ರಿಯವಾದುದನ್ನು ಕೊಡುವ ಸ್ವಭಾವವುಳ್ಳವಳೂ, ಶ್ರೀ ವೇಂಕಟೇಶನ ಪ್ರಿಯತಮೆಯೂ ಆದ ಎಲಾ ಶ್ರೀದೇವಿ! ನಿನಗೆ ಸುಪ್ರಭಾತವು.

ಸಮಸ್ತ ಲೋಕಗಳಿಗೂ ಮಾತೆ- ಎನ್ನುವುದರಿಂದ ಚೇತನರ ಇಷ್ಟಾರ್ಥ ಸಿದ್ಧಿಗೆ ಶ್ರೀದೇವಿಯು ಸಹಕಾರಿಣಿ (ಪುರುಷಕಾರ ಸ್ವರೂಪಳು), ಅಂದರೆ ಚೇತನರಪರವಾಗಿ ಪರಮಾತ್ಮನಲ್ಲಿ ಕರುಣೆಯನ್ನು ಉಂಟು ಮಾಡುವವಳು - ಎಂಬುದೂ, ‘ಮಧುಕೈಟಭಾರಿಯ ವಕ್ಷೋವಿಹಾರಿಣಿ’- ಎನ್ನುವುದರಿಂದ ‘ಅನನ್ಯಾ ರಾಘವೇಣಾಽಹಂ ಭಾಸ್ಕರಸ್ಯ ಪ್ರಭಾ ಯಥಾ’- ಎಂದರೆ ಸೂರ್ಯನನ್ನು ಬಿಟ್ಟು ಅವನ ಪ್ರಭೆಯು ಹೇಗೆ ಇರಲಾರದೋ ಹಾಗೆಯೇ ನಾನು ಶ್ರೀರಾಮನನ್ನು ಬಿಟ್ಟಿರುವವಳಲ್ಲವೆಂದು ಸೀತಾ ದೇವಿಯು ಹೇಳಿರುವಂತೆ ಪುರುಷಕಾರ ಸ್ವರೂಪಳಾದ ಶ್ರೀದೇವಿಯೂ ಪರಮಾತ್ಮನನ್ನು ಎಂದಿಗೂ ಬಿಟ್ಟಿರುವುದಿಲ್ಲವೆಂದು ತಿಳಿಯುವುದರಿಂದ ಅಂತಹ ಶ್ರೀದೇವಿಯ ಪ್ರಸನ್ನತೆಯು ಚೇತನರ ಉಜ್ಜೀವನಕ್ಕೆ-ಪರಮಾತ್ಮನ ಕೃಪೆಗೆ ಅತ್ಯಂತ ಸಹಕಾರಿ ಎಂಬುದೂ, ‘ಮನೋಹರ ದಿವ್ಯ ರೂಪೇ, ಶ್ರಿತ ಜನಪ್ರಿಯ ದಾನಶೀಲೇ’- ಎನ್ನುವುದರಿಂದ ಶಿಶುಗಳಲ್ಲಿ ವಾತ್ಸಲ್ಯವನ್ನು ಸೂಚಿಸುವ ಮಾತೆಯ ಅವ್ಯಾಜವಾದ ಕರುಣೆ ಮತ್ತು ಪ್ರೇಮರೂಪವಾದ ಜಗನ್ನಾತೆಯ ಸ್ವರೂಪ ಸ್ವಭಾವ ಗುಣಗಳು ಭಾಸವಾಗುವುದರಿಂದ ಚೇತನರು ಜಗನ್ನಾತೆಯನ್ನು ಆಶ್ರಯಿಸಿ, ತಮ್ಮ ಇಷ್ಟ ಸಿದ್ಧಿಯ ವಿಚಾರದಲ್ಲಿ ನಿಶ್ಚಿಂತರಾಗಿರಬಹುದೆಂಬುದೂ ‘ಶ್ರೀಸ್ವಾಮಿನಿ’

ಎನ್ನುವುದರಿಂದ 'ಶ್ರಯತೀತಿ ಶ್ರೀಃ' - 'ಶ್ರೀಯತೇ ಇತಿ ಶ್ರೀಃ' ಎಂದರೆ ತಾನು ಚೇತನರ ಉಜ್ಜೀವನಕ್ಕಾಗಿ ಪರಮಾತ್ಮನನ್ನು ಆಶ್ರಯಿಸುವುದರಿಂದ 'ಶ್ರೀ' - ಎಂದೂ, ಪರಮಾತ್ಮನಿಗಾಗಿ ಚೇತನರಿಂದ ತಾನು ಆಶ್ರಯಿಸಲ್ಪಡುವುದರಿಂದ 'ಶ್ರೀ' ಎಂದು ಕರೆಯಲ್ಪಡುವುದರಿಂದ ಅಂತಹ ಜಗನ್ನಾತೆಯ ಅನುಗ್ರಹವು ಆತ್ಮೋದ್ಧಾರದ ಪರಿಷ್ಕೃತವಾದ ಉಪಾಯವೆಂಬುದೂ ಸ್ಪಷ್ಟವಾಗುತ್ತದೆ. ಆದುದರಿಂದ- ಎಲೌ ಶ್ರೀದೇವಿ! ನಿನಗೆ ಸುಪ್ರಭಾತವಾಗಲಿ.

**ತವ ಸುಪ್ರಭಾತಮರವಿಂದಲೋಚನೇ**

**ಭವತು ಪ್ರಸನ್ನಮುಖಚಂದ್ರಮಂಡಲೇ!**

**ವಿಧಿಶಂಕರೇಂದ್ರವನಿತಾಭಿರರ್ಚಿತೇ**

**ವೃಷಶೈಲನಾಥ ದಯಿತೇ ದಯಾನಿಧೇ॥ ೪ ॥**

ಈ ಪದ್ಯದಲ್ಲಿಯೂ ಭಕ್ತನು ಶ್ರೀದೇವಿಯ ಗುಣಗಳನ್ನು ವರ್ಣಿಸುತ್ತಾ ಹೀಗೆ ಹೇಳುವನು: ಅರವಿಂದಲೋಚನಳೂ, ಚಂದ್ರಮಂಡಲದಂತಿರುವ ಪ್ರಸನ್ನವಾದ ಮುಖವುಳ್ಳವಳೂ, ಬ್ರಹ್ಮ, ಶಂಕರ, ಇಂದ್ರನೇ ಮೊದಲಾದವರ ಪತ್ನಿಯರಿಂದ ವಂದಿತಳೂ ವೃಷಶೈಲನಾಥನ (ಶ್ರೀ ವೇಂಕಟೇಶನ) ಪ್ರಿಯತಮೆಯೂ, ದಯಾನಿಧಿಯೂ ಆದ ಎಲೌ ಶ್ರೀದೇವಿಯೇ! ನಿನಗೆ ಸುಪ್ರಭಾತವಾಗಲಿ.

**ಅತ್ರಾ ದಿ ಸಪ್ತಮುಷಯಸ್ಸಮುಪಾಸ್ಯ ಸಂಧ್ಯಾಂ**

**ಆಕಾಶಸಿಂಧುಕಮಲಾನಿ ಮನೋಹರಾಣಿ!**

**ಆದಾಯ ಪಾದಯುಗ ಮರ್ಚಯಿತಂ ಪ್ರಪನ್ನಾಃ**

**ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್॥ ೫ ॥**

ಜಗನ್ನಾತೆಯಾದ ಶ್ರೀದೇವಿಯನ್ನು ಸುಪ್ರಭಾತದಿಂದ ಪ್ರಾರ್ಥಿಸಿ, ಇಲ್ಲಿಂದ ಮುಂದೆ ಶ್ರೀ ವೇಂಕಟೇಶನನ್ನು ಸುಪ್ರಭಾತದಿಂದ ಭಕ್ತನು ಪ್ರಾರ್ಥಿಸುತ್ತಾನೆ.-

ಶೇಷಾದ್ರಿಗೆ ಶಿರೋಭೂಷಣನೂ, ಪ್ರಭುವೂ ಆದ ಎಲೈ ವೇಂಕಟೇಶನೇ! ಅತ್ರಿಯೇ ಮೊದಲಾದ ಸಪ್ತರ್ಷಿಗಳು ಪ್ರಾತಸ್ಸಂಧ್ಯೆಯ ಉಪಾಸನೆಯನ್ನು ಮಾಡಿ, ಮನೋಹರವಾದ ಆಕಾಶಗಂಗೆಯ ಕಮಲಗಳನ್ನು ತಂದು ನಿನ್ನ ಪಾದಯುಗ್ಮವನ್ನು ಅರ್ಚಿಸಲು ಬಂದಿರುವರು. ಆದ್ದರಿಂದ ನಿನಗೆ ಸುಪ್ರಭಾತವಾಗಲಿ.

ಪಂಚಾನನಾಬ್ಜ ಭವಷಣ್ಣುಖವಾಸವಾದ್ಯಾಃ

ತ್ಯವಿಕ್ರಮಾದಿಚರಿತಂ ವಿಬುಧಾಃ ಸ್ಮೃತಂಃ!

ಭಾಷಾಪತಿಃ ಪಠತಿ ವಾಸರತುದ್ಧಿಮಾರಾತ್

ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್ || ೬ ||

ಶಂಕರ, ಬ್ರಹ್ಮ, ಪಣ್ಣುಖ, ಇಂದ್ರನೇ ಮೊದಲಾದ ದೇವತೆಗಳು ತ್ರಿವಿಕ್ರಮಾವತಾರದ ಕಥೆಯೇ ಮೊದಲಾದ ನಿನ್ನ ಚರಿತೆಯನ್ನು ಹಾಡಿ ಹೊಗಳುತ್ತಿದ್ದಾರೆ. ವಾಕ್ಪ್ರಿಯಾದ ಬೃಹಸ್ಪತಿಯು ದಿನ ಶುದ್ಧಿಯನ್ನು ಈಗಲೇ ಪಠಿಸುತ್ತಿದ್ದಾನೆ. ಶೇಷಾದ್ರಿಶೇಖರವಿಭೋ! ನಿನಗೆ ಸುಪ್ರಭಾತವು.

ಈಷತ್ಪುಲ್ಲ ಸರಸೀರುಹ ನಾರಿಕೇಳ

ಪೂಗದುಮಾದಿಸುಮನೋಹರ ಪಾಲಿಕಾನಾಮ್ |

ಆವಾತಿ ಮಂದಮನಿಲಸ್ಸಹ ದಿವ್ಯಗಂಧೈಃ

ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್ || ೭ ||

ಈಗ ತಾನೇ ಸ್ವಲ್ಪ ಮಟ್ಟಿಗೆ ವಿಕಸಿತವಾಗಿರುವ ಕಮಲಗಳ, ಅಡಕೆ ಮೊದಲಾದವುಗಳ ಸಂಪರ್ಕವನ್ನು ಹೊಂದಿ ಸುಗಂಧಯುಕ್ತವಾದ ಮಾರುತವು ಮೆಲ್ಲಮೆಲ್ಲನೆ ಬೀಸುತ್ತಿದೆ. ಅಂದರೆ ಈಗ ತಾನೆ ಅರುಣೋದಯವಾಗುತ್ತಿದೆ. ಅದರ ಫಲವಾಗಿ ಹೂವುಗಳು ವಿಕಾಸಗೊಳ್ಳುತ್ತಿವೆ. ಅವುಗಳ ಮೇಲೆ ಹಾಯ್ದು ಬರುವ ಮಂದಮಾರುತವು ಹೊಸ ಚೈತನ್ಯವನ್ನುಂಟು ಮಾಡುತ್ತಿದೆ; ಶೇಷಾದ್ರಿ, ಶೇಖರವಿಭೋ! ನಿನಗೆ ಸುಪ್ರಭಾತವು.

ಉನ್ನೀಲ್ಯನೇತ್ರಯುಗಮುಕ್ತಮಪಂಜರಶ್ವಾಃ

ಪಾತ್ರಾವತಿಷ್ಠ ಕದಲೀಫಲ ಪಾಯಸಾನಿ |

ಭುಕ್ತ್ವಾ ಸಲೀಲಮಥ ಕೇಳಿತುಕಾಃ ಪಠಂತಿ

ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್ || ೮ ||

ಈಗ ತಾನೆ ಕಣ್ಣುಗಳನ್ನು ತೆರೆಯುತ್ತಿರುವ, ಪಂಜರದಲ್ಲಿ ವಿನೋದಾರ್ಥವಾಗಿ ಇರುವ ಗಿಳಿಗಳು ರಾತ್ರಿಯಲ್ಲಿ ಅವುಗಳ ಆಹಾರಕ್ಕಾಗಿ ಪಾತ್ರೆಗಳಲ್ಲಿ ಇಟ್ಟು ರಾತ್ರಿಯೇ ತಿಂದು ಉಳಿಸಿರುವ ಬಾಳೆಯ ಹಣ್ಣು ಪಾಯಸ ಮೊದಲಾದವನ್ನು ತಿಂದು ಸಂತೋಷದಿಂದ ಹಾಡುತ್ತಿವೆ. ಶೇಷಾದ್ರಿಶೇಖರ ವಿಭೋ! ನಿನಗೆ ಸುಪ್ರಭಾತವು.



ತಂತ್ರೀಪ್ರಕರ್ಷಮಧುರಸ್ವನಯಾ ವಿಪಂಚ್ಯಾ

ಗಾಯತ್ಯನಂತಚರಿತಂ ತವ ನಾರದೋಽಪಿ|

ಭಾಷಾ ಸಮಗ್ರಮಸಕ್ಯತ್ಯರಬಾರುರಮ್ಯಂ

ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್ || ೯ ||

ದೇವರ್ಷಿಯಾದ ನಾರದನು ಶ್ರೇಷ್ಠವಾದ ತಂತ್ರಗಳಿರುವ ಮಧುರವಾದ ಧ್ವನಿಯನ್ನು ಕೊಡುವ "ಮಹತಿ"ಯೆಂಬ ತನ್ನ ವೀಣೆಯನ್ನು ನುಡಿಸುತ್ತ ತನ್ನ ವೀಣಾವಾದನ ಚಮತ್ಕಾರವನ್ನು ತೋರಿಸುವ ಭಾಷೆಯಿಂದ ಸಮಗ್ರವಾದ ನಿನ್ನ ಚರಿತ್ರೆಯನ್ನು ಹಾಡುತ್ತಿರುವನು. ಶೇಷಾದ್ರಿ, ಶೇಖರವಿಭೋ! ನಿನಗೆ ಸುಪ್ರಭಾತವು.

ಭೃಂಗಾವಲೀ ಚ ಮಕರಂದರಸಾನುವಿದ್ದ

ಝಂಕಾರಗೀತನಿನದ್ವಿಸ್ತಕ ಸೇವನಾಯಿ|

ನಿರ್ಯಾತ್ಮಪಾಂತ ಸರಸೀಕಮರೋದರೇಭ್ಯಃ

ಶೇಷಾದ್ರಿಶೇಖರವಿಭೋ! ತವ ಸುಪ್ರಭಾತಮ್ || ೧೦ ||

ಸಂಜೆಯ ಹೊತ್ತಿನಲ್ಲಿ ಪುಷ್ಪರಸವನ್ನು ಕುಡಿಯುತ್ತ ಕಮಲದೊಳಗೆ ಸೇರಿ ಹೋಗಿದ್ದ (ಸೂರ್ಯಾಸ್ತವಾಗಲು ಕಮಲವು ಮುಚ್ಚಿಕೊಳ್ಳುವ ನಂದ) ದುಂಜಿವಿಂಡು, ಈಗ ಸೂರ್ಯೋದಯವಾಗುತ್ತಿರಲು ಮಕರಂದ (ಪುಷ್ಪರಸ) ದೊಡನೆಯೇ ಝಂಕಾರರೂಪವಾದ ಗೀತಧ್ವನಿಗೈಯುತ್ತಾ ಕಮಲದ ಒಳಭಾಗದಿಂದ ನಿನ್ನ ಸೇವೆಗಾಗಿ ಇದೋ ಹೊರಬರುತ್ತಿವೆ. ಶೇಷಾದ್ರಿ, ಶೇಖರವಿಭೋ! ನಿನಗೆ ಸುಪ್ರಭಾತವು.

ಯೋಷಾಗಣೇನ ವರಧದ್ವಿ ವಿಮಥ್ಯಮಾಣೇ

ಘೋಷಾಲಯೇಷು ದಧಿಮಂಥನ ತೀವ್ರ ಘೋಷಾಃ|

ರೋಷಾತ್ಕಲಿಂ ವಿದಧತೇ ಕಕುಭಶ್ಚ ಕುಂಭಾಃ

ಶೇಷಾದ್ರಿಶೇಖರವಿಭೋ ತವ ಸುಪ್ರಭಾತಮ್ || ೧೧ ||

ಗೊಲ್ಲರ ಮನೆಗಳಲ್ಲಿ ಸ್ತ್ರೀಯರು ಹೆಚ್ಚು ಹಾಕಿದ ಗಟ್ಟಿ ಮೊಸರನ್ನು ಕಡೆಯುತ್ತಿದ್ದರೆ, ಅದರಿಂದ ಉಂಟಾದ ಶಬ್ದದಿಂದಾಗಿ- ಮೊಸರನ್ನು ಕಡೆಯುವ ಕುಂಭಗಳು ದಿಕ್ಕುಗಳೊಡನೆ ಕೋಪದಿಂದ ಗುಡುಗಿ ಗರ್ಜಿಸುತ್ತಿರುವ ಭ್ರಾಂತಿಯನ್ನುಂಟು ಮಾಡುತ್ತಿವೆ; ಪರಸ್ಪರ ಒಳಗವಾಡುತ್ತಿರುವಂತಿದೆ. ಎಂದರೆ, ಆಗತಾನೇ ಅರುಣೋದಯ



ವಾಗುತ್ತಿರುವುದರಿಂದ ಎಲ್ಲೆಲ್ಲೂ ನಿಶ್ಯಬ್ದವು ಹರಡಿದೆ. ಅಂತಹ ಸಮಯದಲ್ಲಿ ಮೊಸರನ್ನು ಭಾರಿ ಭಾರಿ ಮಡಕೆಗಳಲ್ಲಿ ಕಡೆಯುವುದರಿಂದ ಅದರ ಶಬ್ದವು ದಿಕ್ಕುಗಳಲ್ಲಿಯೂ ಪ್ರತಿಧ್ವನಿಸುತ್ತದೆ. ಶೇಷಾದ್ರಿ, ಶೇಖರವಿಭೋ! ನಿನಗೆ ಸುಪ್ರಭಾತವು.

**ಪದ್ಮೇಶಮಿತ್ರ, ಶತಪತ್ರ, ಗತಾಳಿವರ್ಗಾ:**

ಹರ್ತುಂ ಶ್ರಿಯಂ ಕುವಲಯಸ್ಯ ನಿಜಾಂಗಲಕ್ಷ್ಮಾ |

ಭೇರಿ ನಿಗಾಧಮಿವ ಭಿಭ್ರತಿ ತೀವ್ರನಾಧಂ

ಶೇಷಾದ್ರಿ, ಶೇಖರವಿಭೋ! ತವ ಸುಪ್ರಭಾತಮ್ || ೧೧ ||

ಕಮಲದೊಳಗೆ ಸೇತಿದ್ದು ಹೊರಗೆ ಬರುತ್ತಿರುವ ದುಂಬಿಗಳ ಸಮೂಹಗಳು ತಮ್ಮ ದೇಹಕಾಂತಿಯಿಂದ ಕನ್ನೆದಿಲೆಯ ಶ್ರೀಯನ್ನು (ಐಶ್ವರ್ಯವನ್ನು ಮತ್ತು ಕಾಂತಿಯನ್ನು) ಅಪಹರಿಸಲು ರಣಭೇರಿಯಂತೆ ತೀವ್ರವಾಗಿ ಝೇಂಕರಿಸುತ್ತಿವೆ. ಎಂದರೆ ಸ್ವಾಭಾವಿಕವಾಗಿ ದುಂಬಿಗಳು ಬೆಳಗಾಗುತ್ತಲೇ ಝೇಂಕರಿಸುತ್ತ ಹಾರಾಡುತ್ತಿರುತ್ತವೆ. ಬೆಳಗಾಗುತ್ತಲೇ ನೈದಿಲೆಯು ಮುಚ್ಚಿಕೊಳ್ಳುತ್ತದೆ; ಕಮಲವು ವಿಕಾಸಗೊಳ್ಳುತ್ತದೆ. ಅದರಿಂದ ಕಮಲದೊಳಗಿರುವ ದುಂಬಿಗಳು ಸ್ವಾಭಾವಿಕವಾದ ಕಪ್ಪು ದೇಹದ ಕಾಂತಿಯಿಂದ ಮುಚ್ಚಿಹೋಗುತ್ತಿರುವ ನೈದಿಲೆಯನ್ನು (ಅದೂ ಕಪ್ಪಾಗಿರುವುದರಿಂದ) ಸೋಲಿಸಿ ಜಯಭೇರಿಯನ್ನು ಮೊಳಗಿಸುತ್ತಿವೆಯೋ ಎಂಬಂತಿವೆ. ಶೇಷಾದ್ರಿ, ಶೇಖರವಿಭೋ! ನಿನಗೆ ಸುಪ್ರಭಾತವು.

**ಶ್ರೀಮನ್ನಭೀಷ್ಠ ವರದಾಖಿಲಲೋಕಬಂದೋ**

ಶ್ರೀ ಶ್ರೀನಿವಾಸ ಜಗದೇಕ ದಯೈಕಸಿಂಧೋಃ |

ಶ್ರೀದೇವತಾಗೃಹಭುಜಾಂತರ ದಿವ್ಯಮೂರ್ತೇ

ಶ್ರೀವೇಂಕಟಾಚಲಪತೇ! ತವ ಸುಪ್ರಭಾತಮ್ || ೧೨ ||

ಶ್ರೀದೇವಿಯ ನಿತ್ಯಯೋಗವುಳ್ಳವನೂ, ಭಕ್ತರಿಗೆ ಅವರ ಇಷ್ಟ ಫಲ ಪ್ರದಾತನೂ, ಅಖಿಲಲೋಕ ಬಂಧುವೂ, ಜಗತ್ತಿಗೆ ಏಕಮಾತ್ರ ಕರುಣಾ ಸಮುದ್ರನೂ, ಶ್ರೀದೇವಿಗೆ ನಿತ್ಯ ವಾಸಸ್ಥಾನವಾದ ಎದೆಯುಳ್ಳವನೂ, ದಿವ್ಯಮಂಗಳ ಮೂರ್ತಿಯೂ, ಶ್ರೀವೇಂಕಟಾಚಲಪತಿಯೂ ಆದ ಶ್ರೀ ಶ್ರೀನಿವಾಸ! ನಿನಗೆ ಸುಪ್ರಭಾತವು. 'ಶ್ರೀದೇವತಾಗೃಹ ಭುಜಾಂತರ' ಎನ್ನುವುದರಿಂದ ಪರಾಶರಭಟ್ಟರು ಶ್ರೀಗುಣರತ್ನ ಕೋಶದಲ್ಲಿ-

ಯದ್ಧೃಛಂಭಂಗಾಃ ಪ್ರಮಾಣಂ ಸ್ಥಿರಚರ ರಚನಾತಾರತಮ್ಯೇ  
ಮುರಾರೇಃ, ವೇದಾಂತಾಸ್ತತ್ತ್ವ ಚಿಂತಾ ಮುರಭಿದುರಸಿ ಯತ್ಪಾದ  
ಚಿಹ್ನ ಸ್ವರಂತಿ' - ಎಂದು ಹೇಳಿರುವಂತೆ - ಎಂದರೆ, ಶ್ರೀಮನ್ನಾ  
ರಾಯನ ಸ್ಥಾವರ ಜಂಗಮಾತ್ಮಕವಾದ ಸೃಷ್ಟಿಯ ವೈಚಿತ್ರ್ಯದಲ್ಲಿ ಅತನ  
ವಕ್ಷಸ್ಥಲದಲ್ಲಿರುವ ಯಾವ ದೇವಿಯ ಭೂ (ಹುಬ್ಬು) ವಿಕ್ಷೀಪಗಳು  
ಪ್ರಮಾಣವಾಗಿರುತ್ತವೆಯೋ, ವೇದಾಂತಗಳು ಯಾವನ ವಕ್ಷಸ್ಥಲ  
ದಲ್ಲಿರುವ ಶ್ರೀದೇವಿಯ ಪಾದಚಿಹ್ನಗಳಿಂದ ಇದೇ ಪರತತ್ತ್ವವೆಂದು  
(ಶ್ರೀಮನ್ನಾರಾಯಣನೇ ಪರತತ್ತ್ವವೆಂದು) ನಿರ್ಣಯಿಸುವುವೋ -  
ಅಂತಹ ಶ್ರೀದೇವಿ ಎಂದೂ, ಆ ಶ್ರೀದೇವಿಯ ನಿತ್ಯ ನಿವಾಸಸ್ಥಾನವಾದ  
ವಕ್ಷಸ್ಥಲವುಳ್ಳವನೆಂದೂ - ಅಂದರೆ, ಪರಮಕಾರಣಿಕನಾದ ಪರವಾಸು  
ದೇವನೇ ಜಗತ್ತಿನ ಕಲ್ಯಾಣಕ್ಕಾಗಿ ಶ್ರೀನಿವಾಸನಾಗಿ ನೆಲೆಸಿರುವನೆಂದೂ  
ವ್ಯಕ್ತವಾಗುವುದು.

**ಶ್ರೀಸ್ವಾಮಿ ಪುಷ್ಕರಣಿಕಾಽಽಪ್ಪವ ನಿರ್ಮಲಾಂಗಾಃ**

**ಶ್ರೀಯೋಽರ್ಥಿನೋ ಹರವಿರಿಂಚಸನಂದನಾಧ್ಯಾಃ**

**ದ್ವಾರೇ ವಸಂತಿ ವರವೇತ್ರಹತೋತ್ತಮಾಂಗಾಃ**

**ಶ್ರೀವೇಂಕಟಾಚಲಪತೇ! ತವ ಸುಪ್ರಭಾತಮ್ || ೧೪ ||**

ಶ್ರೀಸ್ವಾಮಿ ಪುಷ್ಕರಿಣೀ ತೀರ್ಥದಲ್ಲಿ ಸ್ನಾನ ಮಾಡಿ ಪರಿಶುದ್ಧರಾಗಿರುವ  
ಶಿವ, ಬ್ರಹ್ಮ, ಸನಕ, ಸನಂದನರೇ ಮೊದಲಾದವರು ಶ್ರೇಯಃಕಾಂಕ್ಷಿ  
ಗಳಾಗಿ ನಾನು ಮೊದಲು ನಾನು ಮೊದಲೆಂದು ನಿನ್ನ ಬಾಗಿಲ ಬಳಿಗೆ  
ಬರುತ್ತಿರಲು ಅಲ್ಲಿನ ದ್ವಾರಪಾಲಕರು ತಮ್ಮ ಕೈಯಲ್ಲಿರುವ ಬೆತ್ತದಿಂದ  
ತಡೆಯುತ್ತಿರುವರು. ಅಂತಹ ಶ್ರೇಯೋಭಿಲಾಷಿಗಳಾದ ಹರಾದಿ  
ದೇವೋತ್ತಮರ ಗತಿಯೇ ಹೀಗಿರುವಾಗ ನಮ್ಮಂತಹವರ ಗತಿಯೇನು?  
ಎಲಾ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

**ಶ್ರೀತೇಷತ್ಥೈಲ ಗರುಡಾಚಲ ವೆಂಕಟಾದ್ರಿ,**

**ನಾರಾಯಣಾದ್ರಿ ವೃಷಭಾದ್ರಿ ವೃಷಾದ್ರಿ ಮುಖ್ಯಾನ್.**

**ಆಖ್ಯಾಂ ತ್ವದೀಯವಸತೇರನಿತಂ ವದಂತಿ**

**ಶ್ರೀವೇಂಕಟಾಚಲಪತೇ! ತವ ಸುಪ್ರಭಾತಮ್ || ೧೫ ||**

ಶ್ರೀವೇಂಕಟಾಚಲಪತೇ! ನಿನ್ನ ವಾಸಸ್ಥಾನವನ್ನು ಶ್ರೀಶೇಷಶೈಲ  
ವೆಂದೂ, ಗರುಡಾಚಲವೆಂದೂ, ವೆಂಕಟಾದ್ರಿ ಎಂದೂ, ನಾರಾಯ  
ಣಾದ್ರಿ ಎಂದೂ, ವೃಷಭಾದ್ರಿ ಎಂದೂ, ವೃಷಾದ್ರಿ ಎಂದೂ ಅನೇಕ  
ನಾಮಧೇಯಗಳಿಂದ ಕೀರ್ತಿಸುತ್ತಿರುವರು. ಅಂತಹ ಅನಂತ ನಾಮ  
ಧೇಯಗಳಿಗೆ ಕಾರಣನಾದ ಮಹಾ ಮಹಿಮನೇ! ನಿನಗೆ ಸುಪ್ರಭಾತವು.  
ಈಗ ಯಾವ ಯಾವ ಕಾರಣಗಳಿಂದ ಬೇರೆ ಬೇರೆ ಹೆಸರುಗಳು ಬಂದಿವೆ  
ಎಂಬುದನ್ನು ನೋಡೋಣ. ಶ್ರೀನಿವಾಸನ ಸ್ಥಾನವಾದ ಗಿರಿಯು  
ಸರ್ಪಾಕೃತಿಯಿಂದ ಇರುವುದರಿಂದಲೂ, ಶ್ರೀನಿವಾಸನು ಭೂಲೋಕದಲ್ಲಿ  
ನೆಲೆಸುವುದನ್ನು ತಿಳಿದು ಅವನಿಗೆ "ಶೇಷ"ನಾದ ಶೇಷನೇ ಗಿರಿಯ  
ರೂಪವನ್ನು ತಾಳಿರುವನೆಂದು ಹೇಳುವುದರಿಂದ 'ಶೇಷಶೈಲ'ವೆಂದೂ,  
ಶ್ರೀಶ್ವೇತವರಾಹ ಕಲ್ಪದಲ್ಲಿ ಭೂದೇವಿಯ ಉದ್ಧಾರಕ್ಕಾಗಿ ವರಾಹ  
ಮೂರ್ತಿಯು ಉದ್ಭವಿಸಿ ಲೋಕಕಲ್ಯಾಣಕ್ಕಾಗಿ ಇಲ್ಲಿಯೇ ನೆಲೆಸ  
ಬೇಕೆಂದು ಚಿಂತಿಸಿ, ವೈಕುಂಠದಲ್ಲಿರುವ ತನ್ನ ಕ್ರೀಡಾ ಪರ್ವತವನ್ನೇ  
ಭೂಲೋಕಕ್ಕೆ ತರಬೇಕೆಂದು ಗರುಡನಿಗೆ ಆಜ್ಞಾಪಿಸಿದನೆಂದೂ,  
ಗರುಡನು ಹಾಗೆಯೇ ಕ್ರೀಡಾಗಿರಿಯನ್ನು ಸ್ಥಾಪಿಸಿದುದರಿಂದ ಗರುಡಾ  
ಚಲವೆಂದೂ, ಈ ಪರ್ವತ ಶ್ರೇಷ್ಠವನ್ನು ವೈಕುಂಠದಿಂದ ತಂದುದರಿಂದ  
ವೈಕುಂಠಾದ್ರಿ ಎಂದೂ.

**ವೇಂಕಟೋಽಮೃತಬೀಜಂ ತು ಕಟಮೃತ್ಪರ್ಯ ಮುಚ್ಯತೇ।**

**ಅಮೃತೈಶ್ಚರ್ಯ ಸಂಘಾತಾದ್ವೇಂಕಟಾದ್ರಿರಿತಿ ಸ್ತುತಃ॥**

-ಎಂದರೆ ವೇಂಕಟವು ಅಮೃತ ಬೀಜವೆಂದೂ 'ಕಟ' ಅಂದರೆ  
ಐಶ್ವರ್ಯವೆಂದೂ ಇವೆರಡರ ಸಾಹಚರ್ಯವು ಈ ಗಿರಿಯಲ್ಲಿರು  
ವುದರಿಂದ 'ವೇಂಕಟಾದ್ರಿ' ಎಂದೂ, ಹಿಂದೆ ನಾರಾಯಣನೆಂಬ ದ್ವಿಜ  
ನೊಬ್ಬನು ತಪಸ್ಸು ಮಾಡಿ, ಈ ಗಿರಿಗೆ ತನ್ನ ಹೆಸರನ್ನು ಇಡಬೇಕೆಂದು  
ಪರಮಾತ್ಮನನ್ನು ಕೇಳಿಕೊಂಡುದರಿಂದ 'ನಾರಾಯಣಾದ್ರಿ' ಎಂದೂ,  
ಧರ್ಮಮೂರ್ತಿಯು ತನ್ನ ಅಭಿವೃದ್ಧಿಗಾಗಿ ಅಲ್ಲಿ ತಪಸ್ಸನ್ನು ಮಾಡಿ  
ದುದರಿಂದ 'ವೃಷಾದ್ರಿ' ಎಂದೂ, ಜ್ಞಾನಪ್ರದವಾದುದರಿಂದ  
'ಜ್ಞಾನಾದ್ರಿ' ಎಂದೂ, ಪವಿತ್ರ ತೀರ್ಥಮಯವಾದುದರಿಂದ  
'ತೀರ್ಥಾದ್ರಿ' ಎಂದೂ, ಅನೇಕ ಪುಷ್ಕರಿಣಿ (ಸರೋವರ) ಗಳಿರುವುದ  
ರಿಂದ 'ಪುಷ್ಕರಾದ್ರಿ' ಎಂದೂ, ಪ್ರಹ್ಲಾದನ ಅನುಗ್ರಹಕ್ಕಾಗಿ ಈ ಗಿರಿ

ಯಿಂದಲೇ ಪಠಮಾತ್ಮನು ನರಸಿಂಹಾಕೃತಿಯಿಂದ ಉದ್ಭವಿಸಿದುದರಿಂದ ಸಿಂಹಾಚಲವೆಂದೂ, ಅಂಜನಾದೇವಿಯು ಅಲ್ಲಿ ತಪಸ್ಸನ್ನು ಮಾಡಿ ಹನುಮಂತನನ್ನು ಪುತ್ರನನ್ನಾಗಿ ಪಡೆದುದರಿಂದ 'ಅಂಜನಾದ್ರಿ' ಎಂದೂ, ವರಾಹಮೂರ್ತಿಯ ಪವಿತ್ರ ಕ್ಷೇತ್ರವಾದುದರಿಂದ 'ವರಾಹಾದ್ರಿ', ಎಂದೂ, ನೀಲನೆಂಬ ವಾನರ ಶ್ರೇಷ್ಠನಿಗೆ ವಾಸಸ್ಥಾನವಾಗಿದ್ದುದರಿಂದ 'ನೀಲಾದ್ರಿ' ಎಂದೂ, ಶ್ರೀನಿವಾಸನ ನಿತ್ಯ ವಾಸಸ್ಥಾನವಾದುದರಿಂದ 'ಶ್ರೀನಿವಾಸಗಿರಿ' ಎಂದೂ, ದೇವೋತ್ತಮರು ಇದನ್ನು ನೋಡಿ ಆನಂದಿತರಾಗಿ 'ಆನಂದ'ವೆಂದು ಕರೆದುದರಿಂದ 'ಆನಂದಗಿರಿ' ಎಂದೂ, ಶ್ರೀಪ್ರದವಾದುದರಿಂದಲೂ ಶ್ರೀದೇವಿಯು ನೆಲೆಸಿರುವುದರಿಂದಲೂ 'ಶ್ರೀಶೈಲ'ವೆಂದೂ ಇನ್ನೂ ಹಲವಾರು ನಾಮಧೇಯಗಳಿಂದ ಪ್ರಸಿದ್ಧವಾಗಿದೆ.

**ಸೇವಾಪರಾಶ್ಚಿವಸುರೇಶಕೃತಾನುಧರ್ಮ-**

**ರಕ್ಷೋಂಬುನಾಥ ಪವಮಾನ ಧನಾಧಿನಾಥಾಃ ।**

**ಬದ್ಧಾಂಜಲಿ ಪ್ರವಿಲಸನ್ನಿಜತೀರ್ಷದೇಶಾಃ**

**ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ ॥ ೧೬ ॥**

ಸೇವಾಪರರಾದ ಶಿವ, ಇಂದ್ರ, ಅಗ್ನಿ, ಯಮ, ವರುಣ, ವಾಯು ದೇವ, ಕುಬೇರನೇ ಮೊದಲಾದವರು ಅಂಜಲೀಬಂಧದಿಂದ ಶೋಭಿಸುವ ತಲೆಯುಳ್ಳವರಾಗಿ ನಿನ್ನ ದರ್ಶನವನ್ನು ನಿರೀಕ್ಷಿಸುತ್ತಿದ್ದಾರೆ. ಆದುದರಿಂದ ಶ್ರೀವೇಂಕಟಾಚಲಪತೇ, ನಿನಗೆ ಸುಪ್ರಭಾತವು.

**ಧಾಟೀಷು ತೇ ವಿಹಗರಾಜ ಮೃಗಾಧಿರಾಜ-**

**ನಾಗಾಧಿರಾಜ ಗಜರಾಜ ಹಯಾಧಿರಾಜಾಃ ।**

**ಸ್ವಸ್ವಾಧಿಕಾರ ಮಹಿಮಾದಿಕಮರ್ಥಯಂತೇ**

**ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ ॥ ೧೭ ॥**

ಶ್ರೀವೇಂಕಟಾಚಲಪತೇ! ಇದೋ ಬೆಳಗಾಗುತ್ತಿರುವಂತೆಯೇ ಪಶುಶಾಲೆಯಲ್ಲಿಯೂ, ಮೃಗಾಲಯದಲ್ಲಿಯೂ ಪಶುಪಾಲಕರು ತಮ್ಮ ತಮ್ಮ ಅಧಿಕಾರವೇ ಮೊದಲಾದವನ್ನು ನಿನ್ನಿಂದ ಪ್ರಾರ್ಥಿಸುತ್ತಿರುವರು. ಆದುದರಿಂದ ನಿನಗೆ ಸುಪ್ರಭಾತವಾಗಲಿ.



ಸೂರ್ಯೇಂದುಭೌಮ ಬುಧವಾಕ್ವತಿ ಕಾವ್ಯಸೌರಿ-

ಸ್ವರ್ಗಾನುಕೇತು ದಿವಿಷತ್ಪರಿಷತ್ಪ್ರಧಾನಾಃ |

ತ್ವದ್ವಾಸದಾಸ ಚರಮಾವಧಿದಾಸ ದಾಸಾಃ

ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ || ೧೮ ||

ಸೂರ್ಯನೇ ಮೊದಲಾದ ನವಗ್ರಹಾದಿ ದೇವತೆಗಳೂ ದೇವತೆಗಳ ಪ್ರಮುಖರೂ ನಿನ್ನ ಸೇವಾಪರರಾದ ದಾಸಾನುದಾಸರ ದಾಸರಾಗಿ ನಿನ್ನ ಸೇವೆ ಮಾಡಲು ನಿರೀಕ್ಷಿಸುತ್ತಿರುವರು. ಏಳೆಲಾ! ಶ್ರೀವೇಂಕಟಾಚಲಪತೇ! ನಿನಗೆ ಸುಪ್ರಭಾತವಾಗಲಿ.

ತ್ವದ್ವಾದಧೂಳಿಭರಿತ ಸ್ಫುರಿತೋತ್ತಮಾಂಗಾಃ

ಸ್ವರ್ಗಪವರ್ಗ ನಿರಪೇಕ್ಷ ನಿಜಾಂತರಂಗಾಃ |

ಕಲ್ಪಾಗಮಾಃ ಕಲನಯಾಃ ಕುಲತಾಂ ಲಭಂತೇ

ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ || ೧೯ ||

ಚೇತನರು ಪವಿತ್ರವಾದ ನಿನ್ನ ಪಾದಧೂಳಿಯಿಂದ ಅಲಂಕರಿಸಿದ ತಲೆಯುಳ್ಳವರಾಗಿ ಸ್ವರ್ಗವನ್ನಾಗಲೀ, ಮೋಕ್ಷವನ್ನಾಗಲೀ ತೃಣೀಕರಿಸಿರುತ್ತಾರೆ. ಅಷ್ಟು ಮಾತ್ರವಲ್ಲ, ಈ ಕಲ್ಪಾಂತದ ವ್ಯಾಕುಲತೆಯನ್ನು ತಪ್ಪಿಸಿ, ದಿವ್ಯದರ್ಶನವನ್ನು ಕೊಡಲು ನಿನಗೆ ಸುಪ್ರಭಾತವಾಗಲಿ.

ತ್ವದ್ಗೋಪುರಾಗ್ರ, ಶಿಖರಾಣಿ ನಿರೀಕ್ಷಮಾಣಾಃ

ಸ್ವರ್ಗಪವರ್ಗಪದವೀಂ ಪರಮಾಂ ಶ್ರಯಂತಃ |

ಮರ್ತ್ಯಾ ಮನುಷ್ಯಭುವನೇ ಮತಿಮಾಶ್ರಯಂತೇ

ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ || ೨೦ ||

ಈ ಭೂಲೋಕದಲ್ಲಿಯೇ ಮನುಷ್ಯರು ನಿನ್ನ ಆಲಯದ ಗೋಪುರ ಶಿಖರವನ್ನು ನೋಡುತ್ತಲೇ ಸ್ವರ್ಗ ಮೋಕ್ಷಗಳ ಭಾವನೆಯನ್ನು ಹೊಂದಿರುತ್ತಾರೆ. ಅಂದರೆ, 'ತದ್ವಿಷ್ಣೋಃ ಪರಮಪದಂ ಸದಾ ಪಶ್ಯಂತಿ ಸೂರಯಃ' ಎಂದು ಹೇಳಿರುವಂತೆ ಯಾವುದೊಂದನ್ನು ತಿಳಿದರೆ ತಿಳಿಯಬೇಕಾದುದು ಮತ್ತೊಂದಿಲ್ಲವೋ, ಯಾವುದೊಂದನ್ನು ನೋಡಿದರೆ ನೋಡಬೇಕಾದುದು ಇನ್ನೊಂದಿಲ್ಲವೋ ಅಂತಹ 'ಪರಮಪದ'ದಲ್ಲಿದ್ದು ನಿತ್ಯಸೂರಿಗಳು ಯಾವ 'ಬ್ರಹ್ಮಾನಂದ'ವನ್ನು ಅನುಭವಿಸುವರೋ ಆ ಆನಂದವನ್ನು ನಿನ್ನ ವಿಮಾನ ದರ್ಶನದಿಂದಲೇ ಮನುಷ್ಯರು

ದಲ್ಲಿಯೇ ಭಕ್ತರು ಅನುಭವಿಸುತ್ತಿರುವರು. ಇನ್ನು ನಿನ್ನ ಪಾವನವಾದ ದರ್ಶನದ ಮಹಿಮೆಯನ್ನು ಎಂತು ವರ್ಣಿಸಲಿ! ಆದುದರಿಂದ ಭಕ್ತರಿಗೆ ದಿವ್ಯದರ್ಶನವನ್ನು ಕೊಡಲು ನಿನಗೆ ಸುಪ್ರಭಾತವಾಗಲಿ.

ಶ್ರೀಭೂಮಿನಾಯಕ ದಯಾದಿಗುಣಾಮೃತಾಬ್ದೇ  
ದೇವಾದಿದೇವ ಜಗದೇಕ ಶರಣ್ಯಮೂರ್ತೀ ।

ಶ್ರೀಮನ್ನಂತಗರುಡಾದಿಭಿರರ್ಚಿತಾಂಘ್ರೇ  
ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ ॥ ೨೧ ॥

ಶ್ರೀದೇವಿ ಮತ್ತು ಭೂದೇವಿಯರ ಪತಿಯೂ, ದಯೆ ಮೊದಲಾದ ಅಮೃತದಂತಹ ಗುಣಗಳಿಗೆ ಸಾಗರದಂತೆ ಇರುವನೂ, ದೇವಾಧಿ ದೇವನೂ, ಜಗತ್ತಿಗೆಲ್ಲ ರಕ್ಷಕ ಮೂರ್ತಿಯೂ, ಅನಂತ ಗರುಡ ವಿಷ್ಣು ಕ್ಲೇನರೇ ಮೊದಲಾದ ನಿತ್ಯಸೂರಿಗಳಿಂದ ಪೂಜಿಸಲ್ಪಟ್ಟ ಪಾದಪದ್ಮವುಳ್ಳವನೂ ಆದ ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವಾಗಲಿ.

ಶ್ರೀಪದ್ಮನಾಭ ಪುರುಷೋತ್ತಮ ವಾಸುದೇವ  
ವೈಕುಂಠ ಮಾಧವ ಜನಾರ್ದನ ಚಕ್ರಪಾಣೀ ।

ಶ್ರೀವತ್ಸಚಿಹ್ನ ಶರಣಾಗತ ಪಾರಿಜಾತ  
ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ ॥ ೨೨ ॥

ಕಮಲವನ್ನು ನಾಭಿಯಲ್ಲಿ ಧರಿಸಿದವನೂ, ಪುರುಷರಲ್ಲಿ ಶ್ರೇಷ್ಠನೂ, ವಸುದೇವ ಪುತ್ರನಾದ ಶ್ರೀಕೃಷ್ಣನೂ, ಸರ್ವವ್ಯಾಪಿಯಾದ ವಾಸುದೇವ ಮೂರ್ತಿಯೂ, ವೈಕುಂಠನೂ, ಮಾಧವ(ಶ್ರೀಯಃಪತಿ)ನೂ, ಚಕ್ರ ಪಾಣಿಯೂ, ಶ್ರೀವತ್ಸದಿಂದ ಕೂಡಿದ ಅಂಕಿತ ವಕ್ಷಸ್ಥಲವುಳ್ಳವನೂ, ಮೊರೆ ಹೊಕ್ಕವರಿಗೆ ಪಾರಿಜಾತವೂ (ಬೇಕಾದುದನ್ನು ಕೊಡುವ ಕಲ್ಪವೃಕ್ಷ) ಆದ ಶ್ರೀವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

ಕಂದರ್ಪದರ್ಪಹರಸುಂದರದಿವ್ಯಮೂರ್ತೀ  
ಕಾಂತಾಕುಟಾಂಬುರುಹಕುಟ್ಟಲರೋಲದೃಷ್ಟೇ ।

ಕಲ್ಯಾಣನಿರ್ಮಲಗುಣಾಕರದಿವ್ಯಕೀರ್ತೀ  
ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ ॥ ೨೩ ॥

ರೂಪದಲ್ಲಿ ಅಸದೃಶನೆನಿಸಿಕೊಂಡಿರುವ ಮನ್ಮಥನ ದರ್ಪವನ್ನು ಪುಡಿಪುಡಿ ಮಾಡುವಂತಹ ಅತಿಶಯ ಸುಂದರವೂ, ದಿವ್ಯವೂ

ಮಂಗಳವೂ ಆದ ಮೂರ್ತಿಯುಳ್ಳವನೂ, ಕಾಂತೆಯಾದ ಶ್ರೀದೇವಿಯ ಕಮಲದ ಮೊಗ್ಗಿನಂತಹ ಕುಚಗಳಲ್ಲಿ, ಅಸಕ್ತ ದೃಷ್ಟಿಯುಳ್ಳವನೂ, ಪರಿಶುದ್ಧವಾದ ಸಮಸ್ತ ಕಲ್ಯಾಣ ಗುಣಾಗರನೂ, ದಿವ್ಯ ಕೀರ್ತಿಯುಳ್ಳವನೂ ಆದ ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

**ಮೀನಾಕೃತೇ! ಕಮಲ! ಕೋಲ! ನೈಸಿಂಹ! ವರ್ಜನ್!**

**ಸ್ವಾಮಿನ್ ಪರಶ್ವಥ ತಪೋಧನ! ರಾಮಚಂದ್ರ, |**

**ತೇಷಾಂಶರಾಮ! ಯದುನಂದನ! ಕಲ್ಕಿರೂಪ |**

**ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ || ೨೪ ||**

ಪೀಡಿತರಾದ ಸಜ್ಜನರ ಮೊರೆಯನ್ನು ಕೇಳಿ, ಪರಮ ಕರುಣೆಯಿಂದ ಕೂಡಿ, ದುಷ್ಟ ಶಿಕ್ಷಣಕ್ಕಾಗಿಯೂ, ಶಿಷ್ಟ ಪರಿಪಾಲನೆಗಾಗಿಯೂ ಆಯಾ ಕಾಲಗಳಲ್ಲಿ ಮೀನಿನ ಆಕೃತಿಯುಳ್ಳವನಾಗಿಯೂ, (ವೇದೋದ್ಧಾರಕ್ಕಾಗಿ) ಆಮೆಯಾಗಿಯೂ, ವರಾಹಮೂರ್ತಿಯಾಗಿಯೂ, ಭಕ್ತವತ್ಸಲನಾದ ನರಸಿಂಹನಾಗಿಯೂ, ಬಲಿಭಂಜಕನಾದ ವಾಮನನಾಗಿಯೂ, ದುಷ್ಟ ಕ್ಷತ್ರಿಯ ದಮನನಾದ ಪರಶುರಾಮನಾಗಿಯೂ, ವಾಂಛಿತ ಫಲ ಪ್ರದಾತನಾದ ಶ್ರೀರಾಮಚಂದ್ರಮೂರ್ತಿಯಾಗಿಯೂ, ದುಷ್ಟರೆಂಬ ಗಜಗಳಿಗೆ ಸಿಂಹಪ್ರಾಯನಾದ ತೇಷಾಂಶ ಸಂಭೂತನಾದ ಬಲರಾಮನಾಗಿಯೂ, 'ಪುಂಸಾಂ ಮೋಹನರೂಪ'ನಾದ ಶ್ರೀಕೃಷ್ಣನಾಗಿಯೂ, ಮುಂದೆ ಅವತರಿಸುವ ಮ್ಲೇಚ್ಛರನ್ನೂ ಮೂರ್ಛಗೊಳಿಸುವ ಕಲ್ಕಿರೂಪನಾಗಿಯೂ, ಇನ್ನೂ ಅನೇಕ ರೂಪಗಳಲ್ಲಿ ಅವತರಿಸಿದವನೂ ಆಗಿರುವ ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

**ಏಲಾಲವಂಗಘನಸಾರಸುಗಂಧಿ ತೀರ್ಥಂ**

**ದಿವ್ಯಂ ವಿಯತ್ತಸ್ಥಿತಿ ಹೇಮಘಟೇಷು ಪೂರ್ಣಮ್ |**

**ಧೃತ್ವಾಧ್ಯ ವೈದಿಕತಿಖಾಮಣಯಃ ಪ್ರಹೃಷ್ಟಾಃ -**

**ಸ್ತುಷ್ಯಂತಿ ವೇಂಕಟಪತೇ! ತವ ಸುಪ್ರಭಾತಮ್ || ೨೫ ||**

ಏಲಕ್ಕಿ, ಲವಂಗ, ಪಚ್ಚಕ್ಕಪೂರ, ಕೇಸರಿಯೇ ಮೊದಲಾದ ಪರಿಮಳ ದ್ರವ್ಯಗಳಿಂದ ಸುಗಂಧಯುಕ್ತವೂ ದಿವ್ಯವೂ ಆದ 'ಆಕಾಶಗಂಗೆ'ಯ ತೀರ್ಥವನ್ನು ಸುವರ್ಣ ಕುಂಭಗಳಲ್ಲಿ ತುಂಬಿಕೊಂಡು ಬಂದು, ವೈದಿಕ ಶ್ರೇಷ್ಠರು ಸಂತುಷ್ಟಚಿತ್ತರಾಗಿ ನಿನ್ನ ದಿವ್ಯದರ್ಶನಕ್ಕಾಗಿ ಕಾದು ನಿಂತಿರುವರು. ಆದುದರಿಂದ ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

ಭಾಸ್ವಾನುದೇತಿ ವಿಕಟಾನಿ ಸರೋರುಹಾಣಿ

ಸಂಪೂರಯಂತಿ ನಿನದ್ಯಃ ಕಕುಭೋ ವಿಹಂಗಾಃ ।

ಶ್ರೀವೈಷ್ಣವಾಸ್ತತ ಮರ್ಥಿತ ಮಂಗಲಾಸ್ತೇ

ಧಾಮಾಶ್ರಯಂತಿ ತವ ವೇಂಕಟ! ಸುಪ್ರಭಾತಮ್ ॥ ೨೬ ॥

ಸೂರ್ಯನು ಉದಿಸುತ್ತಿರುವನು; ಕಮಲಗಳು ವಿಕಾಸಗೊಳ್ಳುತ್ತಿರುವುವು; ಪಕ್ಷಿಗಳು ಕಲಕಲ ಮಧುರವಾದ ತಮ್ಮ ಧ್ವನಿಗಳಿಂದ ದಿಕ್ಕುಗಳನ್ನು ಮೊಳಗಿಸುತ್ತಿರುವುವು; ಶ್ರೀವೈಷ್ಣವರೂ ಒಂದೇ ಸಮವಾಗಿ ಮಂಗಲಾಶಾಸನ ಗೈಯುತ್ತ ನಿನ್ನ ಸೇವಾಕಾಂಕ್ಷಿಗಳಾಗಿ ಆಲಯದ ಸುವರ್ಣ ದ್ವಾರದಲ್ಲಿ ನಿಂತಿರುವರು. ಓ ! ಶ್ರೀನಿವಾಸ ನಿನಗೆ ಸುಪ್ರಭಾತವು.

ಬ್ರಹ್ಮಾದಯ ಸ್ಸರವರಾಸ್ಸ ಮಹರ್ಷಯನೇ

ಸಂತಸ್ಸನಂದನ ಮುಖಾಸ್ತ್ವಥ ಯೋಗಿವರ್ಯಾಃ ।

ಧಾಮಾಂತಿಕೇ ತವ ಹಿ ಮಂಗಳವಸ್ತುಹಸ್ತಾಃ

ಶ್ರೀ ವೇಂಕಟಾಚಲಪತೇ ತವ ಸುಪ್ರಭಾತಮ್ ॥ ೨೭ ॥

ಬ್ರಹ್ಮನೇ ಮೊದಲಾದ ದೇವಶ್ರೇಷ್ಠರೂ, ಪ್ರಸಿದ್ಧರಾದ ಮಹರ್ಷಿಗಳೂ, ಸನಕಸನಂದನಾದಿ ಯೋಗಿಗಳು ನಿನ್ನ ಆಲಯದ ಸಮೀಪದಲ್ಲಿ ಮಂಗಳ ದ್ರವ್ಯಗಳನ್ನು ತಂದು ನಿನ್ನ ಸೇವಾಕಾಂಕ್ಷಿಗಳಾಗಿ ನಿಂತಿರುವರು. ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.

ಲಕ್ಷ್ಮೀನಿವಾಸ ನಿರವದ್ಯ ಗುಣೈಕಸಿಂಧೋ

ಸಂಸಾರ ಸಾಗರಸಮುತ್ತರಣೈಕಸೇತೋ ।

ವೇದಾಂತವೇದ್ಯ ನಿಜವೈಭವ ಭಕ್ತಭೋಗ್ಯ

ಶ್ರೀ ವೇಂಕಟಾಚಲಪತೇ! ತವ ಸುಪ್ರಭಾತಮ್ । ೨೮ ॥

ಲಕ್ಷ್ಮಿಗೆ ನಿತ್ಯವಾಸಸ್ಥಾನವಾಗಿಯೂ, ನಿತ್ಯವೂ ನಿರ್ದಿಷ್ಟವೂ ಆದ ಸಮಸ್ತ ಕಲ್ಯಾಣಗುಣಗಳಿಗೆ ಆಕರನೂ, ಪ್ರಪಂಚವೆಂಬ ಮಹಾಸಾಗರವನ್ನು ದಾಟುವುದರಲ್ಲಿ ಅದ್ವಿತೀಯವಾದ ಸೇತುವೆಯೂ, ವೇದಾಂತಗಳಿಂದ ತಿಳಿಯಲ್ಪಡುವ ವೈಭವವುಳ್ಳವನೂ, ಭಕ್ತರಿಗೆ ಭೋಗ್ಯನೂ ಆಗಿರುವ ಶ್ರೀ ವೇಂಕಟಾಚಲಪತೇ! ನಿನಗೆ ಸುಪ್ರಭಾತವು.



ಇತ್ಥಂ ವೃಷಾಚಲಪತೇರಿಹ ಸುಪ್ರಭಾತಂ

ಯೇ ಮಾನವಾಃ ಪ್ರತಿದಿನಂ ಪಠಿತುಂ ಪ್ರವೃತ್ತಾಃ |

ತೇಷಾಂ ಪ್ರಭಾತಸಮಯೇ ಸ್ಮೃತಿರಂಗಭಾಜಾಂ

ಪ್ರಜ್ಞಾಂ ಪರಾರ್ಥ ಸುಲಭಾಂ ಪರಮಾಂ ಪ್ರಸೂತೇ || ೨೯ ||

ಶ್ರೀ ವೇಂಕಟಾಚಲಾಧೀಶನ ಇಂತಹ ಸುಪ್ರಭಾತ ಸ್ತೋತ್ರವನ್ನು ನೆನಪಿನಲ್ಲಿಟ್ಟುಕೊಂಡು ಪ್ರತಿದಿನವೂ ಬೆಳಗಿನ ಕಾಲದಲ್ಲಿ ಯಾರು ಪಠಿಸುವ ಅಭ್ಯಾಸವಿಟ್ಟುಕೊಳ್ಳುವರೋ ಅವರಿಗೆ ಶ್ರೀ ವೇಂಕಟೇಶನು ಪರಮ ಪವಿತ್ರವೂ, ಪರವಿದ್ಯೆ (ವೇದಾಂತವಿದ್ಯೆ)ಯ ಅರ್ಥವನ್ನು ತಿಳಿಸುವುದರಲ್ಲಿ ಸುಲಭವೂ, ಆದ ಪ್ರಜ್ಞೆಯನ್ನು ಅತಿಶಯವಾಗಿ ಕರುಣಿಸುತ್ತಾನೆ.

ಇಂತು ಶ್ರೀ ವೇಂಕಟೇಶ ಸುಪ್ರಭಾತವು ಮುಗಿಯಿತು.



॥ ಶ್ರೀಃ ॥

ಶ್ರೀ ಶ್ರೀಯೈ ನಮಃ

ಶ್ರೀ ವೇಂಕಟೇಶ ಸ್ತೋತ್ರಮ್

ಕಮಲಾಕುಚಚೂಚುಕಕುಂಕುಮತೋ

ನಿಯತಾರುಣಿತಾತುಲನೀಲತನೋ ।

ಕಮಲಾಯತರೋಚನ ರೋಕಪತೇ

ವಿಜಯೀ ಭವ ವೇಂಕಟಶೈಲಪತೇ ॥ ೧ ॥

ಯಾವ ಶ್ರೀದೇವಿಯ ಚಿಹ್ನದಿಂದ ಪರಾತ್ತರವಾದ ತತ್ತ್ವವನ್ನು ನಿರ್ಣಯಿಸಲು ಶಾಸ್ತ್ರೀಕರು ಸಮರ್ಥರಾಗುವರೋ, ಆ ದೇವಿಯ ವಕ್ಷಪ್ರದೇಶದ ಅಂಗರಾಗದಿಂದ ಅನವರತವೂ ಅರುಣವರ್ಣದಿಂದ ಶೋಭಿಸುವ ನೀಲ ಮೇಘದಂತಹ ಶರೀರದವನೂ, ಕಮಲದಳದಂತಹ ವಿಶಾಲ ನೇತ್ರದವನೂ, ಸಮಸ್ತ ಲೋಕಗಳ ಅಧಿಪತಿಯೂ ಆದ ಶ್ರೀ ವೇಂಕಟೇಶ! ನೀನು ಸರ್ವೋತ್ಕೃಷ್ಟನಾಗಿರು! ಪುರುಷೋತ್ತಮನಾಗಿರು.

ಸಚತುರ್ಮುಖಿ ಪಂಚಮುಖಿ-

ಪ್ರಮುಖಾಖಿಲದೈವತಮೌಳಿಮಣೀ ।

ಶರಣಾಗತವತ್ಸಲ ಸಾರನಿಧೀ

ಪರಿಪಾಲಯ ಮಾಂ ವೃಷಶೈಲಪತೇ ॥ ೨ ॥

ಚತುರ್ಮುಖಿನಾದ ಬ್ರಹ್ಮ, ಆರು ಮುಖಗಳುಳ್ಳ ಕುಮಾರಸ್ವಾಮಿ, ಐದು ಮುಖಗಳುಳ್ಳ ಈಶ್ವರನೇ ಮೊದಲಾದ ಸಮಸ್ತ ದೇವತೆಗಳಿಗೂ ಶಿರೋಮಣಿಯಾಗಿಯೂ, ಶರಣಾಗತರಾದವರಲ್ಲಿ ವಾತ್ಸಲ್ಯವುಳ್ಳವನಾಗಿಯೂ ಶೌರ್ಯನಿಧಿಯಾಗಿಯೂ ಇರುವ ವೃಷಶೈಲಪತಿಯಾದ ವೇಂಕಟೇಶ! ನನ್ನನ್ನು ಪರಿಪಾಲಿಸು. ವೃಷಶೈಲಾಧಿಪನಾದ ಶ್ರೀ ವೇಂಕಟೇಶನನ್ನು 'ಶರಣಾಗತವತ್ಸಲ ಸಾರನಿಧೀ' - ಎಂದು ಪರಿಪಾಲನ ಮಾಡುವ ವಿಷಯದಲ್ಲಿ ಸಂಬೋಧಿಸಿರುವುದು ಮೇಲಿನ ವಾತ್ಸಲ್ಯ ಮತ್ತು ಶೌರ್ಯರೂಪವಾದ ದಿವ್ಯ ಕಲ್ಯಾಣಗುಣ ಪರಿಪೂರ್ಣನಾದವನಿಂದ

ಮಾತ್ರವೇ ಪರಿಪಾಲನವು ಸಾಧ್ಯವೆಂಬುದನ್ನು ಎತ್ತಿ ತೋರಿಸುತ್ತದೆ. ಕೇವಲ ವಾತ್ಸಲ್ಯವಿದ್ದು ಶೌರ್ಯವಿಲ್ಲದಿದ್ದರೆ ಅಶ್ರಿತರನ್ನು - ಭೀತರನ್ನು ಪಾಲಿಸುವುದು ಸಾಧ್ಯವಿಲ್ಲ. ಹಾಗೆಯೇ ಶೌರ್ಯವಿದ್ದು, ವಾತ್ಸಲ್ಯವಿಲ್ಲದಿದ್ದರೂ ಪಾಲಿಸಲು ಸಾಧ್ಯವಿಲ್ಲ. ಪರಮಾತ್ಮನು ಈ ಎರಡು ಮಂಗಳಗುಣಗಳಿಂದಲೂ ಕೂಡಿದವನು. ವಾತ್ಸಲ್ಯವೆಂದರೆ ದೋಷಯುಕ್ತನಾದವನಲ್ಲಿಯೂ ಇರುವ ಪ್ರೇಮ. ಆಗ ತಾನೇ ಹುಟ್ಟಿರುವ ಕರುವಿನಲ್ಲಿ ತಾಯಿಯಾಗಿರುವ ಗೋವಿಗಿರುವಂತಹ ಪ್ರೇಮ. ಅಂದರೆ, ಆಗತಾನೇ ಹುಟ್ಟಿದ ಕರುವು ತಾಯಿಯು ಹೊಟ್ಟೆಯಿಂದ ಹೊರಗೆ ಬಂದಾಗ ಅನೇಕ ಕಲ್ಮಷಗಳಿಂದ ಕೂಡಿರುತ್ತದೆ. ಅದರೇ ಮಾತೆಯಾದ ಗೋವು ಅದಾವುದನ್ನು ಲಕ್ಷಿಸದೆ. - ಅಸಹ್ಯ ಪಟ್ಟುಕೊಳ್ಳದೆ ಭೋಗ್ಯತಾಬುದ್ಧಿಯಿಂದ ಅದರ ಶರೀರವನ್ನು ಒಂದೇ ಸಮನಾಗಿ ನೆಕ್ಕಿ ಸ್ವಚ್ಛವಾಗಿ ಕೊಳೆಯಿಲ್ಲದಂತೆ ಮಾಡುತ್ತದೆ. ಇದೇ ವಾತ್ಸಲ್ಯವೆಂದು ಹಿರಿಯರ ಅಭಿಪ್ರಾಯ. ಅದರಂತೆಯೇ ದೋಷಯುಕ್ತವಾದ ಜೀವನದಲ್ಲಿಯೂ ಪರಮಾತ್ಮನು ತೋರಿಸುವ ಪ್ರೇಮವು ವಾತ್ಸಲ್ಯವೆನಿಸುತ್ತದೆ. ಇದನ್ನು ನಾವು ಶ್ರೀಮದ್ರಾಮಾಯಣದಲ್ಲಿ ವಿಭೀಷಣನ ಶರಣಾಗತಿಯ ಸಮಯದಲ್ಲಿ ಕಾಣಬಹುದು. ಶತ್ರುವಾದ ರಾವಣನ ತಮ್ಮನಾಗಿದ್ದರೂ ಪ್ರಸನ್ನನಾಗಿ ವಿಭೀಷಣನಿಗೆ ಅಭಯವನ್ನು ನೀಡುತ್ತಾನೆ. ತನ್ನ ಅಶ್ರಿತ ವಾತ್ಸಲ್ಯವನ್ನು ವ್ಯಕ್ತಪಡಿಸುತ್ತಾನೆ.

ಸಕೃದೇವ ಪ್ರಪನ್ನಾಯ ತವಾಽಸ್ತೀತಿ ಚ ಯಾಚತೇ |

ಅಭಯಂ ಸರ್ವಭೂತೇಭ್ಯೋ ದದಾಮ್ಯೇತದ್ಭ್ರತಂ ಮಮ ||

ಅನಯ್ಯನಂ ಹರಿಶ್ರೇಷ್ಠ ದತ್ತಮಸ್ಯಾಽಭಯಂ ಮಯಾ |

ವಿಭೀಷಣೋ ವಾ ಸುಗ್ರೀವ ಯದಿ ವಾ ರಾವಣಃ ಸ್ವಯಮ್ ||

ಎನ್ನುತ್ತಾನೆ. ಪ್ರಪತ್ತಿಯು ಮಾನಸಿಕವೇ ಆಗಲಿ, ವಾಚಿಕವೇ ಆಗಲಿ ಒಂದೇ ಒಂದು ಸಾರಿಯಾದರೂ ಪ್ರಕಟಿಸಲ್ಪಟ್ಟರೆ, ಅವನಿಗೂ ಅವನ ಸಂಬಂಧಿಕರಿಗೂ - ಯಾರಿಗಾದರೂ ಅಭಯವನ್ನು ಕೊಡುವುದೇ ನನ್ನ ವ್ರತ, ಎಲೈ ಕಪಿಶ್ರೇಷ್ಠ! ಅವನನ್ನು ಕರೆದುಕೊಂಡು ಬಾ; ಅವನು ವಿಭೀಷಣನೇ ಆಗಲಿ, ಅಥವಾ ಸ್ವಯಂ ರಾವಣನೇ ಆಗಲಿ, ಅಭಯವುಂಟು - ಎನ್ನುವ ವಾತ್ಸಲ್ಯಕ ಪರಾಯಣತೆಯೂ ಶೌರ್ಯನಿಧಿತ್ವವೂ, ಜಗದೇಶ ಧನುರ್ಧರನಾದ ಶ್ರೀರಾಮಚಂದ್ರನಲ್ಲಿ ಅಲ್ಲದೆ ಮತ್ತಲ್ಲಿಯೂ

ಕಂಡು ಬರಲಾರದು. ಹೀಗೆ ಶ್ರೀ ರಾಮಚಂದ್ರನಿಂದ ಕೊಡಲ್ಪಡುವ ಅಭಯವು ಮೋಕ್ಷವೆನಿಸುವುದು.

**ಅಥ ಸೋಭಯಂ ಗತೋ ಭವತಿ, ಆನಂದಂ**

**ಬ್ರಹ್ಮಣೋ ವಿದ್ವಾಃ ಬಿಭೇತಿ ಕುತಶ್ಚನೇತಿ**

ಎಂಬ ಶ್ರುತಿಯು ಇದೇ ಅರ್ಥವನ್ನು ಪ್ರತಿಪಾದಿಸುತ್ತದೆ. ಅದುದರಿಂದ 'ಆಶ್ರಿತವಾತ್ಸಲ್ಯೈಕಜಲಧಿ' ಯಾದ ಶ್ರೀ ವೇಂಕಟೇಶ! ನನ್ನನ್ನು ಪರಿಪಾಲಿಸು - ಎಂದು ಪ್ರಾರ್ಥಿಸಿರುವುದು ಅತ್ಯಂತ ರಮಣೀಯವಾಗಿದೆ.

**ಅತಿವೇಲತಯಾ ತವ ದುರ್ವಿಷಹೈ -**

**ರನುವೇಲಕೃತ್ಯೈರಪರಾಧಶತ್ಯೈಃ |**

**ಭರಿತಂ ತ್ವರಿತಂ ವೃಷತ್ಯೈಲಪತೇ**

**ವರಯಾ ಕೃಪಯಾ ಪರಿಪಾಹಿ ಹರೇ || ೩ ||**

ನಾನು ಮಾಡಿರುವ ಅಪರಾಧಗಳು ಗಣನಾತೀತವಾದವು. ಅದುದರಿಂದಲೇ ನಿನ್ನಿಂದ ಸಹಿಸಲೂ ಕಷ್ಟವಾದವು. ಅಂತಹ ಅಪರಾಧಗಳಿಂದ ತುಂಬಿಕೊಂಡಿರುವ ನನ್ನನ್ನು ಹೇ ವೃಷಾಚಲಪತೇ, ಹರೇ! ಕಾಲ ವಿಳಂಬ ಮಾಡದೆ ಪರಮ ಕರುಣೆಯಿಂದ ಕಾಪಾಡು.

**ಹರಿಹರತಿ ಪಾಪಾನಿ ದುಷ್ಟಚಿತ್ತೈರಪಿ ಸ್ನುತಃ |**

**ಅನಿಚ್ಛಯಾಪಿ ಸಂಸ್ಪೃಷ್ಟೋ ದಹತ್ಯೇವ ಹಿ ಪಾವಕಃ ||**

- ಎಂದರೆ, ತಿಳಿಯದೆ ಮುಟ್ಟಿದರೂ ಬೆಂಕಿಯು ಹೇಗೆ ಕೈಯನ್ನು ಸುಡುವುದೋ ಹಾಗೆಯೇ ಪಾಪಾತ್ಮರಾದ ನಾವು ಇಷ್ಟವಿಲ್ಲದೆಯೇ ಹರಿಯನ್ನು ಸ್ಮರಿಸಿದರೂ ಅವನು ಪಾಪಗಳನ್ನು ಪರಿಹರಿಸುತ್ತಾನೆ - ಎಂದ ಮೇಲೆ ಪಾಪಯುಕ್ತನಾದರೂ ಪಶ್ಚತ್ತಾಪತಪ್ತನಾಗಿ, ದೋಷದೂರನಾದ ಪರಮಾತ್ಮನನ್ನು ಅಶ್ರಯಿಸಿದರೆ ಮುಕ್ತನಾಗುವುದರಲ್ಲಿ ಸಂದೇಹವೇ ಇಲ್ಲ. ಏಕೆಂದರೆ, ಪಾಪ ಮಾಡುವುದು ಜೀವನ ಸ್ವಭಾವ ಹೇಗೋ, ಹಾಗೆಯೇ ಪಾಪಗಳನ್ನು ಪರಿಹರಿಸುವುದೂ ಅಮೃತ ಕರುಣಾ ಮೂರ್ತಿಯಾದ ಪರಮಾತ್ಮನ ಸ್ವಭಾವ. 'ತ್ವರಿತಂ'- ಎಂದರೆ 'ಬೇಗ' ನನ್ನನ್ನು ಕಾಪಾಡು - ಎನ್ನುವುದರಿಂದ ಪ್ರಪನ್ನನು ಆರ್ತನೆಂದು ವ್ಯಕ್ತ



ವಾಗುತ್ತದೆ. ಆರ್ತನೆಂದರೆ ಆಶ್ರಯವನ್ನು ಪಡೆಯುವುದರಲ್ಲಿ ಕಾಲ  
ವಿಳಂಬವನ್ನು ಸಹಿಸಲಾರದವನು ಎಂದರ್ಥ. ಪರಮಾತ್ಮನಾದರೋ  
ಆರ್ತತ್ರಾಣ ಪರಾಯಣನು. ಆದುದರಿಂದಲೇ ಕರಿರಾಜನ ಆರ್ತಧ್ವನಿ  
ಯನ್ನು ಕೇಳಿದೊಡನೆಯೇ ಹೇಗೆ ಓಡಿ ಬಂದು ಕಾಪಾಡಿದೆಯೋ  
ಅಂತಹ ಅವ್ಯಾಜ ಕರುಣೆಯಿಂದ ನನ್ನನ್ನೂ ಕಾಪಾಡು. ನನಗಿಂತಲೂ  
ಆರ್ತರು ಮತ್ತೊಬ್ಬರಿಲ್ಲ; ನಿನಗಿಂತಲೂ ಆರ್ತತ್ರಾಣ ಪರಾಯಣರು  
ಮತ್ತೊಬ್ಬರಿಲ್ಲವೆಂಬುದೂ ಇದರ ಅಭಿಪ್ರಾಯ.

**ಅಧಿವೇಂಕಟಶೈಲಮುದಾರಮತೇ -**

**ಜಗನತಾಭಿಮತಾಧಿಕದಾನರತಾತ್ |**

**ಪರದೇವತಯಾ ಗದಿತಾನ್ನಿಗಮೈಃ**

**ಕಮಲಾದಯಿತಾನ್ ಪರಂ ಕಲಯೇ || ೪ ||**

ಶ್ರೀ ವೇಂಕಟಾಚಲದಲ್ಲಿ ವಾಸರಸಿಕನಾಗಿ, ಪರಮಾದಾರ್ಯದಿಂದ  
ಕೂಡಿ ಜನತೆಯ ಅಭಿಮತಕ್ಕಿಂತಲೂ ಅಧಿಕವಾಗಿ ದಾನಶೀಲ  
ನಾಗಿರುವ, ಶ್ರುತಿಗಳಿಂದ ಪರದೇವತೆ ಎಂದು ಹೇಳಲ್ಪಟ್ಟಿರುವ ಶ್ರೀಯಃ  
ಪತಿಯಾದ ಶ್ರೀಮನ್ನಾರಾಯಣನನ್ನು ಬಿಟ್ಟು ಮತ್ತೆ ಯಾರನ್ನೂ ಆಶ್ರ  
ಯಿಸುವುದಿಲ್ಲ. ಶ್ರೀವೇಂಕಟೇಶ್ವರ ಸ್ವರೂಪದಿಂದಿರುವ ಶ್ರೀಮನ್ನಾ  
ರಾಯಣನೇ ನನಗೆ ಆಶ್ರಯವೆಂದು ಇದರ ಅರ್ಥ.

**ಮಾಯಾವೀ ಪರಮಾನಂದಂ ತೃಕ್ಷ್ಣಾ ವೈಕುಂಠ ಮುತಮಮ್ |**

**ಸ್ವಾಮಿಪುಷ್ಕರಿಣೀತೀರೇ ರಮಯಾ ಸಹ ಮೋದತೇ ||**

ಎಂದರೆ, ಮಾಯೆಯನ್ನು ಸೃಜಿಸುವ ನಾರಾಯಣನು ಪರ  
ಮಾನಂದಕರವಾದ ವೈಕುಂಠವನ್ನೂ ಬಿಟ್ಟು ರಮಾದೇವಿಯೊಡನೆ ಸ್ವಾಮಿ  
ಪುಷ್ಕರಿಣೀ ತೀರದಲ್ಲಿ ವಿಹರಿಸುತ್ತಿರುವನು. ಭಕ್ತರ ಇಷ್ಟಾರ್ಥಗಳನ್ನು  
ಈಡೇರಿಸುವ ಕಾರಣದಿಂದಲೇ ಅತನು ವೇಂಕಟಾಚಲದಲ್ಲಿ ನೆಲೆ  
ಸಿರುವನು. ಪುತ್ರಕಳತ್ರ, ರಾಜ್ಯಾದಿ ಪ್ರಾಪ್ತಿಗಳು ಅವನ ಔದಾರ್ಯವನ್ನು  
ತೋರಿಸುವ ಮಹಿಮಾ ವಿಶೇಷಗಳು. ಗುರುಹಿರಿಯರೂ, ರಾಜ ಮಹಾ  
ರಾಜರೂ, ವೀರಾಧಿವೀರರೂ, ಶಾಸ್ತ್ರ ಪರಿಣತರೂ, ವ್ಯವಹಾರ  
ಚತುರರೂ ಸೇರಿರುವ ಮಹಾಸಭೆಯಲ್ಲಿ ವೀರರಾದರೂ ಧರ್ಮಪಾಶಕ್ಕೆ  
ಕಟ್ಟು ಬಿದ್ದು, ಅಸಹಾಯಕರಾಗಿರುವ ಯುಧಿಷ್ಠಿರನೇ ಮೊದಲಾದ

ಐವರು ಪತಿಗಳಿದ್ದರೂ ಅನಾಥೆಯಂತಿರುವ, ರಜಸ್ವಲೆಯಾದ ಪಾಂಚಾಲಿಯ ಮೊರೆಯನ್ನು ಕೇಳಿದವರಾರು? ಪರಮೋದಾರನಾದ ಪುಂಡರೀಕಾಕ್ಷನಾದ ಗೋವಿಂದನಲ್ಲದೆ ಮತ್ತೆ ಯಾರೂ ಅವಳನ್ನು ರಕ್ಷಿಸಲಿಲ್ಲ, ಅವನ ಔದಾರ್ಯವನ್ನು ಎಷ್ಟೆಂದು ಹೇಳೋಣ! ಇದು ಅವನ ಔದಾರ್ಯಕ್ಕೆ ಒಂದು ನಿದರ್ಶನವಾಯಿತು. 'ನಿಗಮ ಗದಿತ' ವೆನ್ನುವುದರಿಂದ - 'ತ್ವಮೀಶ್ವರಾಣಾಂ ಪರಮಂ ಮಹೇಶ್ವರಂ ತ್ವಂ ದೇವತಾನಾಂ ಪರಮಂ ಚ ದೈವತಮ್', 'ಯತೋ ವಾ ಇಮಾನಿ ಭೂತಾನಿ ಜಾಯಂತೇ ಯೇನ ಜಾತಾನಿ ಜೀವಂತಿ, ಯತ್ಕಯಂತ್ಯಭಿ ಸಂವಿಶಂತಿ, ತದ್ವಿಜಿಜ್ಞಾಸಸ್ವ, ತದ್ ಬ್ರಹ್ಮೇತಿ' - 'ಸದೇವ ಸೋಮ್ಯೇದಮಗ್ರ ಆಸೀತ್', 'ಏಕಮೇವಾದ್ವಿತೀಯಂ ಬ್ರಹ್ಮ', 'ಯಸ್ಯರ್ವಜ್ಞ ಸ್ವರ್ವವಿತ್', 'ಪರಾಽಸ್ಯ ಶಕ್ತಿರ್ವಿವಿಧೈವ ಶ್ರೂಯತೇ ಸ್ವಾಭಾವಿಕೀ ಜ್ಞಾನಬಲಕ್ರಿಯಾಚ', 'ನ ತತ್ಸಮಶ್ಚಾಭ್ಯಧಿಕಶ್ಚ ದೃಶ್ಯತೇ', 'ಏಷ ಸರ್ವಭೂತಾಂತರಾತ್ಮ ಅಪಹತಪಾಪಾದಿವ್ಯೋ ದೇವ ಏಕೋ ನಾರಾಯಣಃ'- ಇತ್ಯಾದಿ ನೂರಾರು ಶ್ರುತಿಗಳಿಂದ ಉದ್ಘೋಷಿಸಲ್ಪಟ್ಟ ವೈಶಿಷ್ಟ್ಯವುಳ್ಳವನೆಂದು ವ್ಯಕ್ತವಾಗುತ್ತದೆ.

**ಕಲವೇಣುರವಾವಶಗೋಪವಧೂ-**

**ಶತಕೋಟಿವೃತಾತ್ ಸ್ಮರಕೋಟಿಸಮಾತ್ ।**

**ಪ್ರತಿವಲ್ಲಭಿಕಾಭಿಮತಾತ್ಸುಖದಾತ್**

**ವಸುದೇವಸುತಾನ್ ಪರಂ ಕಲಯೇ ॥ ೫ ॥**

ಅವ್ಯಕ್ತ ಮಧುರವಾದ ಕೊಳಲಿನ ಮಧುರವಾದ ಧ್ವನಿಯಿಂದಲೇ ವಶೀಭೂತರಾದ ಅಪರಿಮಿತ ಗೋಪವನಿತೆಯರಿಂದ ಸುತ್ತವರಿಯ ಲ್ಪಟ್ಟವನು, ಕೋಟಿ ಮನ್ಮಥರ ಲಾವಣ್ಯವುಳ್ಳವನು, ಪ್ರತಿ ಗೋಪಿಯ ರಿಗೂ ಅಭಿಮತನಾಗಿಯೂ, ಎಲ್ಲರಿಗೂ ಸುಖವನ್ನು ಕೊಡುವವ ನಾಗಿಯೂ ಇರುವ ವಸುದೇವ ಸುತನಾದ ಶ್ರೀಕೃಷ್ಣನಲ್ಲದೆ ನಾನು ಮತ್ತೆ ಯಾರನ್ನೂ ಧ್ಯಾನಿಸುವುದಿಲ್ಲ. ಈ ಪದ್ಯದಲ್ಲಿ ಪರವಾಸುದೇವನ ಸೌಲಭ್ಯ ಗುಣವು ಅತ್ಯಂತ ಮನೋಹರವಾಗಿ ವರ್ಣಿತವಾಗಿದೆ. ತ್ರೇತಾಯುಗ ದಲ್ಲಿ ಶ್ರೀರಾಮಚಂದ್ರನಾಗಿ ಅವತರಿಸಿ, ದಶರಥನ ಮನೋರಥವನ್ನು ಈಡೇರಿಸಿ, ರಾಕ್ಷಸಬಾಧೆಯಿಂದ ಪೀಡಿತರಾದ ತಪೋಧನರನ್ನು ರಕ್ಷಿಸುವ ಉದ್ದೇಶದಿಂದ ದಂಡಕಾರಣ್ಯಕ್ಕೆ ಹೋಗುವನು. ಖರ ದೂಷಣಾದಿ

ರಾಕ್ಷಸ ಸಮೂಹವನ್ನು ವಧಿಸಿ ಬಂದ ಅಪ್ರತಿಮಶೂರನೂ, ಪರಮ ಸುಂದರನೂ ಆದ ಶ್ರೀರಾಮನನ್ನು ನೋಡಿ ಅವನ ಮನೋಹರ ರೂಪವನ್ನು ನೋಡಿ, ತಪೋಧನರು ಆತನ ಆಲಿಂಗನದ ಸುಖವನ್ನು ಬಯಸಿದರಂತೆ. 'ಪುಂಸಾಂ ಮೋಹನರೂಪ'- ನಾದ ಅವನ ಆ ದಿವ್ಯ ರೂಪವು ಅವರನ್ನು ತಲ್ಲಣಗೊಳಿಸಿತಂತೆ. ಅದರ ಫಲವಾಗಿ ದ್ವಾಪರ ಯುಗದಲ್ಲಿ ಆ ತಪೋಧನರೆಲ್ಲರೂ ಗೋಪವನಿತೆಯರಾಗಿ ಜನಿಸಿ, ಮೋಹನಾಕಾರನಾದ ವಸುದೇವಸುತನಾದ ಶ್ರೀಕೃಷ್ಣನನ್ನು ಪಡೆದು ತಮ್ಮ ಜನ್ಮವನ್ನು ಸಾರ್ಥಕಪಡಿಸಿಕೊಂಡರಂತೆ. ಇದೊಂದು ಐತಿಹ್ಯದಿಂದ ಗೀತೆಯಲ್ಲಿ ಹೇಳಿರುವಂತೆ-

**ಬಹೂನಾಂ ಜನ್ಮನಾಮಯೇ ಜ್ಞಾನವಾನ್ ಮಾಂ ಪ್ರಪದ್ಯತೇ ।**

**ವಾಸುದೇವಾರ್ಘ್ಯಮಿತಿ ಸ ಮಹಾತ್ಮಾ ಸುದುರ್ಲಭಃ ॥**

-ಎಂದರೆ, ಅರ್ತನೂ, ಜಿಜ್ಞಾಸುವೂ, ಅರ್ಥಾರ್ಥಿಯು ಮತ್ತು ಜ್ಞಾನಿಯೂ ನನ್ನನ್ನು ಆಶ್ರಯಿಸುತ್ತಾರೆ; ಅವರಲ್ಲಿ ಪರಮಭಕ್ತಿಯುಳ್ಳ ಜ್ಞಾನಿಯೇ ಸರ್ವಶ್ರೇಷ್ಠನು. ವಾಸುದೇವನೇ ಸರ್ವಸ್ವವೆಂದು ನಂಬಿ ಆಶ್ರಯಿಸುವ ಮಹಾತ್ಮನು ದುರ್ಲಭ; ಅಂತಹ ಜ್ಞಾನಿಯೂ ಅನೇಕ ಜನ್ಮಗಳನ್ನು ಕಳೆದು ಕೊನೆಗೆ ನನ್ನಲ್ಲಿ ಪ್ರಪನ್ನನಾಗುತ್ತಾನೆ-ಎಂದು ತಿಳಿಸಿರುವಂತೆ ಆ ತಪೋಧನರು ಜನ್ಮಾಂತರ ಸುಕೃತಿ ವಿಶೇಷದಿಂದ ಗೋಪವನಿತೆಯರಾಗಿ ಜನಿಸಿ, ಶುದ್ಧ ಪ್ರೇಮದಿಂದ ವಾಸುದೇವನೇ ಸರ್ವಸ್ವವೆಂದು ನಂಬಿ ಮುಕ್ತರಾದರು.

ಹಿಂದಿನ ಯುಗದಲ್ಲಿ ದಶರಥನ ಇಷ್ಟಾರ್ಥವನ್ನು ನೆರವೇರಿಸಿದಂತೆ ದ್ವಾಪರ ಯುಗದಲ್ಲಿಯೂ ವಸುದೇವ ದೇವಕಿಯರ ಮನೋರಥವನ್ನು ಸಲ್ಲಿಸಲು ಅವರ ಪುತ್ರನಾಗಿ ಅವತರಿಸಿ, ತನ್ನ ಸೌಲಭ್ಯವನ್ನು ಪ್ರದರ್ಶಿಸಿದನು. 'ವಿಶ್ವರೂಪ'ನಾಗಿ ಪ್ರತಿ ಗೋಷಿಗೂ ಅಭಿಮತನಾದನು; ಶಾಶ್ವತ 'ಸುಖ'ವನ್ನು ಕರುಣಿಸಿ, ಅನನ್ಯ ಶರಣನಾದನು. ಅದುದರಿಂದಲೇ- 'ಏಕೋ ದೇವೋ ದೇವಕೀಪುತ್ರ ಏವ' ಎಂದು ಭಜಿಸುವವರಿಗೆ ಏಕಮಾತ್ರನಾದ ಆಶ್ರಯವಾದನು. ಆದ್ದರಿಂದ ಅಂತಹ ವಸುದೇವಸುತನನ್ನು ಬಿಟ್ಟು ನಾನು ಯಾರನ್ನೂ ಭಜಿಸುವುದಿಲ್ಲವೆಂಬುದು ರಮಣೀಯವಾದುದು-

ಅಭಿರಾಮಗುಣಾಕರ ದಾಶರಥೇ

ಜಗದೀಕಧನುರ್ಧರ ಧೀರಮತೇ ।

ರಘುನಾಯಕ ರಾಮ ರಮೇಶ ವಿಭೋ

ವರದೋ ಭವ ದೇವ ದಯಾಜಲಧೇ ॥ ೬ ॥

ಹಿಂದಿನ ಪದ್ಯದಲ್ಲಿ ಶ್ರೀವೇಂಕಟೇಶ್ವರನನ್ನು ಶ್ರೀಕೃಷ್ಣಾವತಾರದ ಮಹಿಮೆಯಿಂದ ಸ್ತುತಿಸಿದ ಕವಿ, ಇಲ್ಲಿಂದ ಮುಂದೆ ಮೂರು ಪದ್ಯಗಳಿಂದ ಶ್ರೀರಾಮಾವತಾರದ ಗುಣಗಳನ್ನು ವರ್ಣಿಸುತ್ತಾನೆ. 'ದಶರಥ ಪುತ್ರ ನಾಗಿಯೂ, ಸಕಲ ಕಲ್ಯಾಣ ಗುಣಗಳಿಗೂ ಆಕರನಾಗಿಯೂ, ಸಮಸ್ತ ಪ್ರಪಂಚದಲ್ಲೆಲ್ಲ ಏಕಮಾತ್ರ ಧನುರ್ಧಾರಿಯಾಗಿಯೂ, ಲೋಕೈಕ ವೀರನಾಗಿಯೂ, ರಘುವಂಶವೆಂಬ ಮಾಲೆಯಲ್ಲಿ ನಾಯಕಮಣಿಯಾಗಿಯೂ, 'ರಾಮ'-ಎಂಬ ಜಗನ್ಮಂಗಳ ನಾಮಧೇಯವುಳ್ಳವನಾಗಿಯೂ, ಶ್ರೀಯಃಪತಿಯಾಗಿಯೂ, ಕರುಣಾಸಮುದ್ರನಾಗಿಯೂ ಇರುವ ದೇವ ದೇವ! ಪ್ರಸನ್ನನಾಗು'. ಪರಮಾತ್ಮನ ಅನಂತವಾದ ಅವತಾರಗಳಲ್ಲಿ ಶ್ರೀರಾಮಾವತಾರವು ಅಮೋಘವೂ, ಪರಿಪೂರ್ಣವೂ, ಆದರ್ಶವೂ ಆದುದು. ಶ್ರೀರಾಮನು ಅಭಿರಾಮ ಗುಣಾಕರನು. ಆತನ ಕಲ್ಯಾಣ ಗುಣಗಳನ್ನು ವರ್ಣಿಸಲು ಸಮರ್ಥನಾದ ವಾಲ್ಮೀಕಿಯೇ ಧನ್ಯನು. ಮೊದಲಿನಿಂದ ಕೊನೆಯವರೆಗೂ ಶ್ರೀಮದ್ರಾಮಾಯಣದಲ್ಲಿ ರಾಮನ ಮಂಗಳ ಗುಣಗಳನ್ನು ಕಾಣಬಹುದು. ವಿಸ್ತೃತವಾಗುವುದೆಂಬ ಭಯದಿಂದ ಇಲ್ಲಿ ಒಂದೆರಡು ಉದಾಹರಣೆಗಳಿಂದ ಮಾತ್ರ ಆದರ್ಶವಾದ ಗುಣಗಳನ್ನು ತೋರಿಸುವ ಪ್ರಯತ್ನ ಮಾಡಲಾಗಿದೆ. ಆಚಾರ್ಯರೊಬ್ಬರು ಹೇಳಿರುವಂತೆ ಶ್ರೀರಾಮನ ವಿಜಯಕ್ಕೆ ಕಾರಣ ಆತನ ಸತ್ಯನಿಷ್ಠೆ ಮತ್ತು ದಾನಶೀಲತೆ. ಆಚಾರ್ಯರು ಇದನ್ನೇ ಪ್ರತಿಪಾದಿಸುತ್ತ-

ಸತ್ಯೇನ ಲೋಕಾನ್ ಜಯತಿ ದೀನಾನ್ ದಾನೇನ ರಾಘವಃ ।

ಗುರೂನ್ ಶುಕ್ರೂಷಯಾ ವೀರೋಧನುಷಾ ಯುಧಿ ಶಾತ್ರವಾನ್ ॥

ಎಂದರು. ಶ್ರೀರಾಮನು ಮನುಷ್ಯರ ಮಧ್ಯದಲ್ಲಿ ಮನುಷ್ಯನಾಗಿ ಹುಟ್ಟಿದ್ದರೂ, ತನ್ನನ್ನು ತಾನು 'ಆತ್ಮಾನಂ ಮಾನುಷಂ ಮನ್ಯೇ'-ಎಂದು ಹೇಳಿಕೊಂಡಿದ್ದರೂ, 'ರಾಮೋ ದ್ವಿನಾಭಿಭಾಷತೇ'-ಎಂದು ತಾನೇ ಹೇಳಿಕೊಂಡಿರುವಂತೆ ತನ್ನ ಸತ್ಯನಿಷ್ಠೆಯಿಂದ ಲೋಕಗಳನ್ನು ಗೆಲ್ಲುತ್ತಾನೆ. ಸತ್ಯ ಸ್ವರೂಪಿಯಾದ ಪರಮಾತ್ಮನ ದಿವ್ಯವೂ, ಮಂಗಳಕರವೂ ಆದ ಗುಣವಿದು. ಆತನ ದಾನಶೀಲತೆಗೆ ಒಂದೇ ಒಂದು ಘಟನೆಯನ್ನು ವಿವರಿಸಿದರೆ ಸಾಕೆಂದು



ತೋರುತ್ತದೆ. ಶ್ರೀರಾಮನು ಪಿತೃವಾಕ್ಯ ಪರಿಪಾಲನೆಗಾಗಿ ಕಾಡಿಗೆ ಹೊರಡುವುದಕ್ಕೆ ಮೊದಲು ಅನೇಕ ದಾನಗಳನ್ನು ಮಾಡುತ್ತಾನೆ. ಅವುಗಳಲ್ಲಿ ಗೋದಾನವೂ ಒಂದು. ಗಾಳಿಯು ಸ್ವಲ್ಪ ಬೀಸಿದರೂ ಎಲ್ಲಿ ತೂರಿ ಹೋಗುವನೋ ಎಂಬಂತಿರುವ ಜೀರ್ಣಕಾಯನಾದ ದ್ವಿಜನೊಬ್ಬನು ರಾಮನನ್ನು ನೋಡಲು ಬರುತ್ತಾನೆ. ರಾಮನು ಆತನನ್ನು ನೋಡಿ 'ಅಯ್ಯಾ ವಿಪ್ರಶ್ರೇಷ್ಠ! ನಿನ್ನ ಕೈಯಲ್ಲಿರುವ ಕೋಲನ್ನು ನಿನ್ನ ಶಕ್ತಿಯೆಲ್ಲವನ್ನೂ ಉಪಯೋಗಿಸಿ ದೂರಕ್ಕೆ ಎಸೆ. ಇದೋ ಅಲಂಕೃತವಾದ ಗೋವುಗಳು ಸಾಲಾಗಿ ನಿಂತಿವೆ. ಈ ಸಾಲುಗಳಲ್ಲಿ ನಿನ್ನ ಕೋಲು ಎಲ್ಲಿಯವರೆಗೆ ಹೋಗುವುದೋ ಆ ಗೋವುಗಳೆಲ್ಲ ನಿನ್ನವು' -ಎನ್ನುತ್ತಾನೆ. ಈ ದಾನದ ವೈಖರಿಯನ್ನು ನೋಡಿ! ಎಷ್ಟು ಮನೋಹರವಾಗಿದೆ! ಇದಕ್ಕಿಂತಲೂ ಉತ್ತಮವಾದ ದಾನದ ನಿದರ್ಶನಗಳಿದ್ದರೂ ಇದರಲ್ಲಿ ಮತ್ತೊಂದು ವಿಶೇಷವಿದೆ. ದಾನಶೀಲತೆಯು ಮಾತ್ರ ವಲ್ಲದೆ ಕಾಡಿಗೆ ಹೋಗಬೇಕಾದ ಪ್ರಸಂಗ ಒದಗಿದರೂ ಆತನ ಮನಸ್ಸಿನಲ್ಲಿ ಸ್ಥೈರ್ಯ, ಪ್ರಸನ್ನತೆ, ಪರಿಹಾಸಶೀಲತೆ, ಯೋಚನೆಯಿಂದ ಕೂಡಿರುವ ಗಾಂಭೀರ್ಯವೇ ಮೊದಲಾದ ಸುಂದರವಾದ ಗುಣಗಳು ಕಂಡು ಬರುತ್ತವೆ. ಆದರಿಂದಲೇ ಶ್ರೀರಾಮನು 'ಅಭಿರಾಮ ಗುಣಾಕರ', ಧೀರಮತಿ; ಧೈರ್ಯವೆಂದರೆ ಎಂತಹ ಕಠೋರ ಸ್ಥಿತಿಯಲ್ಲಿಯೂ ತನ್ನ ಧರ್ಮವನ್ನು ಬಿಡದಿರುವಿಕೆ. ಅದನ್ನು ಶ್ರೀರಾಮನ ಚರಿತ್ರೆಯಲ್ಲಿ ನಾವು ಹೆಚ್ಚೆ ಹೆಚ್ಚೆಗೂ ಕಾಣಬಹುದು. 'ರಾಮ' -ಎಂಬ ಹೆಸರಂತೂ ಅತ್ಯಂತ ಅಭಿರಾಮವಾದುದು. 'ರಮನ್ತೇ ಯೋಗಿನಃ ಅಸ್ಮಿನ್ನಿತಿ ರಾಮಃ' - ಎಂದರೆ ಯಾವನನ್ನು ತಾರಕ ಬ್ರಹ್ಮನನ್ನಾಗಿ ತಿಳಿದು ಯೋಗಿಗಳು ಆತ್ಮಾರಾಮರಾಗಿ, ಯಾವನಲ್ಲಿ ಮನಸ್ಸನ್ನು ವಿಚಾರಗೊಳಿಸುವರೋ ಅವನೇ ರಾಮನು. ಇದನ್ನೇ ಇನ್ನೂ ಸ್ಪಷ್ಟವಾಗಿ ಹೇಳಿದರೆ 'ರಮಂತೇ ಯೋಗಿನೋಽನಂತೇ ಸತ್ಯಾನಂದೇ ಚಿದಾತ್ಮನಿ' -ಸಚ್ಚಿದಾನಂದಾತ್ಮಕನಾದ ಪರಬ್ರಹ್ಮ ಸ್ವರೂಪಿಯಾದ ರಾಮನಲ್ಲಿ ಯಾವ ಯೋಗಿಗಳು ವಿಹರಿಸುವರೋ ಅಂತಹ ಜಗನ್ಮಂಗಳಕರನಾದ ಅಭಿಧಾನವುಳ್ಳವನು. ಅಂತಹ ಪರಮ ದಯಾಳುವೂ, ಅಶ್ರಿತ ವತ್ಸಲನೂ ಆದ ರಾಮನು ಅನುಗ್ರಹಿಸುವುದು ಆತನ ಸ್ವಾಭಾವಿಕವಾದ ಗುಣವಲ್ಲವೇ!

ಅವನೀತನಯಾ ಕಮನೀಯಕರಂ

ರಜನೀಕರಚಾರು ಮುಖಾಂಬುರುಹಮ್ |

ರಜನೀಚರರಾಜತಮೋಮಿಹಿರಂ

ಮಹನೀಯ ಮಹಂ ರಘುರಾಮಮಯೇ || ೭ ||

ಹಿಂದಿನ ಪದ್ಯದಲ್ಲಿ ಶ್ರೀರಾಮನ ಅನನ್ಯ ಸಾಧಾರಣ ಗುಣಗಳನ್ನು ವರ್ಣಿಸಿ, ಈ ಪದ್ಯದಲ್ಲಿಯೂ ಆತನ ಸ್ವರೂಪ ಸ್ವಭಾವ ಗುಣಗಳನ್ನು ಚಿತ್ರಿಸಿ, ಆತನನ್ನೇ ರಕ್ಷಕನನ್ನಾಗಿ ಭಾವಿಸುತ್ತಾರೆ-

ಸೀತಾದೇವಿಯು ಸಂಪರ್ಕದಿಂದ ಮನೋಹರನೂ, ಚಂದ್ರನಂತೆ ಅಪ್ಪಾದಕರವಾದ ಮುಖ ಕಮಲವುಳ್ಳವನೂ, ರಾಕ್ಷಸ ರಾಜನೆಂಬ ಅಂಧ ಕಾರಕ್ಕೆ ಸೂರ್ಯನೂ, ಮಹಾಮಹಿಮನೂ ಆಗಿರುವ ರಘುರಾಮನನ್ನು ರಕ್ಷಕನನ್ನಾಗಿ ಆರಾಧಿಸುತ್ತಾನೆ. ನಾವು ಶ್ರೀರಾಮನನ್ನು ದರರಥ ಪುತ್ರ ಸೇವು ಅಲ್ಲ - ಸಾಕ್ಷಾತ್ ನಾಡಾಯಣನೆಂದು ತಿಳಿದಿದ್ದೇವೆ. ಹಾಗೆಯೇ ಅಜೋನಿಜೆಯಾದ ಸೀತಾದೇವಿಯನ್ನೂ ಸಾಕ್ಷಾತ್ ಲಿಕ್ಷ್ಮೀ ಅಥವಾ ಲೀದೇವಿ ಎಂದೂ ತಿಳಿದಿದ್ದೇವೆ. ಈ ವಿಚಾರವನ್ನು ವಿಷ್ಣು ಪುರಾಣದ ಮೈತೇಯ ಪರಾಕರ ಸಂಪಾದದಲ್ಲಿ, ಶ್ರೀಸುತ್ತಿಯ ಪ್ರಸಂಗದಲ್ಲಿ ಕಾಣಬಹುದು -

**ರಾಘವತ್ಯೇಽ ಭವತ್ಸೀತಾ ರುಕ್ಮಿಣೀ ಕೃಷ್ಣಜನ್ಮಿನಿ ।**

**ಅನ್ಯೇಷು ಅವತಾರೇಷು ವಿಷ್ಣೋರೇಷಾಽನಪಾಯಿನೀ ।**

**ದೇವತ್ಯೇ ದೇವ ದೇಹೇಯಂ ಮನುಷ್ಯತ್ಯೇ ಚ ಮಾನುಷೀ**

**ವಿಷ್ಣೋರ್ದೇಹಾನುರೂಪಂ ವೈ ಕರೋತ್ಯೇಷಾತ್ಮನಸ್ತನುಮ್ ॥**

-ಎಂದರೆ, ಶ್ರೀಮನ್ನಾರಾಯಣನು ಜಗತ್ತಿನ ಉದ್ಧಾರಕ್ಕಾಗಿಯೇ ಅನಂತ ನಾಮಧೇಯಗಳಿಂದಲೂ, ಅನಂತರೂಪಗಳಿಂದಲೂ ಅವತರಿಸುತ್ತಿರುವನಷ್ಟೆ; ಅಂತೆಯೇ ಆತನ ನಿತ್ಯ ಸಾನ್ನಿಧ್ಯವುಳ್ಳ ಶ್ರೀದೇವಿಯೂ ಸಹ ಆತನನ್ನು ಅನುಸರಿಸುವಳು. ವಿಷ್ಣುವು ರಾಮನಾಗಿ ಅವತರಿಸಿದಾಗ ಶ್ರೀದೇವಿಯು ಸೀತೆಯಾದಳು; ಕೃಷ್ಣ ಜನ್ಮದಲ್ಲಿ ರುಕ್ಮಿಣಿಯಾದಳು; ಹೀಗೆಯೇ ಇತರ ಅವತಾರಗಳಲ್ಲಿಯೂ ತದನುಸಾರಿಣಿಯಾಗಿರುವುದೇ ಅವಳ ಪ್ರೇಮಪೂರ್ಣವಾದ ದರ್ಮವಾಗಿದೆ. ಹೆಚ್ಚೇನು! ಅವನು ದೇವತಾಸ್ವರೂಪದಿಂದಿದ್ದರೆ, ಈಕೆಯೂ ದೇವತಾ ಶರೀರದಿಂದಿರುವಳು; ಆತನು ಮಾನುಷರೂಪದಿಂದಿದ್ದರೆ, ಈಕೆಯೂ ಮಾನುಷರೂಪದಿಂದಿರುವಳು-ಹೀಗೆ ಇವರಿಬ್ಬರ ನಿತ್ಯ ಸಾಹಚರ್ಯವು ಪ್ರಸಿದ್ಧವಾದುದು. ಆದುದರಿಂದಲೇ ಶ್ರೀರಾಮ 'ಅವನೀತನಯಾ ಕಮನೀಯಕರನು'. ಇಂತಹ

ನಿತ್ಯಯೋಗವುಳ್ಳ ಜಗನ್ನಾತಾಪಿತೃಗಳನ್ನೂ, ಅವರ ಸೌಲಭ್ಯ, ಸೌಶೀಲ್ಯ, ವಾತ್ಸಲ್ಯ, ಸ್ವಾಮಿತ್ವವೇ ಮೊದಲಾದ ಗುಣಗಳನ್ನು ಗಮನಿಸಿಯೇ ಭಕ್ತನು 'ರಘುರಾಮಮಯೇ' ಅಂದರೆ ಶ್ರೀರಾಮನನ್ನು ರಕ್ಷಕನಾಗಿ ಆಶ್ರಯಿಸುತ್ತಾನೆ - ಎಂದು ಪ್ರಾರ್ಥಿಸಿರುವುದು ಅಮೋಘವಾದುದು.

ಸುಮುಖಂ ಸುಹೃದಂ ಸುಲಭಂ ಸುಖದಂ

ಸ್ವನುಜಂ ಚ ಸುಕಾಯಮಮೋಘಶರಮ್ ।

ಅಪಹಾಯ ರಘೂದ್ವಹ ಮನ್ಯಮಹಂ

ನ ಕಥಂಚನ ಕಂಚನ ಜಾತು ಭಜೇ || ೮ ||

ಈ ಪದ್ಯದಲ್ಲಿಯೂ ಶ್ರೀರಾಮನನ್ನು ಬಿಟ್ಟರೆ ಮತ್ತೆ ಯಾರೂ ನನಗೆ ರಕ್ಷಕರಿಲ್ಲವೆಂದು ಭಕ್ತನು ಘೋಷಿಸುತ್ತಾನೆ -

ಶ್ರೀರಾಮನು ಸುಂದರಮೂರ್ತಿ; ಸುಮುಖ; ಸರ್ವಲೋಕ ಸುಹೃತ್; ಭಕ್ತರಿಗೆ ಸುಲಭ; ಶಾಶ್ವತ ಸುಖವನ್ನು ನೀಡುವವನು; ಒಳ್ಳೆಯ ಸಪೋದರರುಳ್ಳವನು ಅಥವಾ ಭ್ರಾತೃಪ್ರೇಮದ ಸಜೀವ ಮೂರ್ತಿ; ವ್ಯರ್ಥವಾಗದಂತಹ ಶರಸಂಧಾನವುಳ್ಳವನು. ಇಂತಹ ಆಪದ್ಭಂಧುವೂ, ಅನಾಥ ರಕ್ಷಕನೂ ಆದ ಶ್ರೀರಾಮಚಂದ್ರನನ್ನು ಬಿಟ್ಟು ಮತ್ತೆ ಯಾರನ್ನೂ ಎಂದಿಗೂ ನಾನು ಆಶ್ರಯಿಸುವುದಿಲ್ಲ - ಎನ್ನುವುದರಿಂದ ಭಕ್ತನಿಗೆ ಭಗವಂತನಲ್ಲಿರುವ ನಿಷ್ಠೆಯು ಅಚಂಚಲವಾದುದೆಂದೂ, ಭಕ್ತನಾದವನು ತೈಲಧಾರೆಯಂತಹ ಅವಿಚ್ಛಿನ್ನವಾದ ಭಕ್ತಿಯುಳ್ಳವನಾಗಿರಬೇಕೆಂಬುದೂ ಸುವ್ಯಕ್ತವಾಗುವುದು.

ವಿನಾ ವೇಂಕಟೇಶಂ ನ ನಾಥೋ ನ ನಾಥಃ

ಸದಾ ವೇಂಕಟೇಶಂ ಸ್ಮರಾಮಿ ಸ್ಮರಾಮಿ ।

ಹರೇ ವೇಂಕಟೇಶ ಪ್ರಸೀದ ಪ್ರಸೀದ

ಪ್ರಿಯಂ ವೇಂಕಟೇಶ ಪ್ರಯಚ್ಛ ಪ್ರಯಚ್ಛ || ೯ ||

ಮೇಲಿನ ಪದ್ಯದಲ್ಲಿ ಶ್ರೀರಾಮ, ಶ್ರೀಕೃಷ್ಣನೇ ಮೊದಲಾದ ಅವತಾರಗಳಿಂದ ಸೂಚಿತನಾದ ವೇಂಕಟೇಶನ ದಿವ್ಯ ಗುಣಗಳನ್ನು ಕೊಂಡಾಡಿ, ಈಗ ಸಾಕ್ಷಾತ್ಕಾರಿ ಶ್ರೀವೇಂಕಟೇಶನನ್ನೇ ಭಕ್ತನು ಪ್ರಾರ್ಥಿಸುತ್ತಾನೆ.

ಶ್ರೀವೇಂಕಟೇಶನನ್ನು ಬಿಟ್ಟರೆ ಬೇರೆ ರಕ್ಷಕರಿಲ್ಲ. “ಕಲಾ ವೇಂಕಟ ನಾಯಕಃ”-ಎಂಬಂತೆ ಈ ಕಲಿ ಕಾಲದಲ್ಲಿಯಂತೂ ಶ್ರೀವೇಂಕಟೇಶನೇ ಉತ್ತಾರಕನು. ಅದುದರಿಂದಲೇ ಎಲೈ ವೇಂಕಟೇಶನೇ! ಯಾವಾಗಲೂ ನಿನ್ನನ್ನು ಸ್ಮರಿಸುತ್ತೇನೆ.

**ಹರೇರ್ನಾಮೈವ ನಾಮೈವ ನಾಮೈವ ಮಮ ಜೀವನಮ್ |**

**ಕಲಾ ನಾಸ್ಯೈವ ನಾಸ್ಯೈವ ನಾಸ್ಯೈವ ಗತಿರನ್ಯಥಾ ||**

- ಈ ಕಲಿ ಕಾಲದಲ್ಲಿ ಹರಿನಾಮವನ್ನು ಬಿಟ್ಟರೆ ನನಗೆ ಬೇರೆ ಗತಿಯೇ ಇಲ್ಲವೆಂದು ಘೋಷಿಸಿರುವಂತೆ ಭಕ್ತನು ಶ್ರೀ ವೇಂಕಟೇಶನ ದಿವ್ಯ ನಾಮ ಸ್ಮರಣವೇ ಪರಮ ಕರ್ತವ್ಯವೆಂದು ತಿಳಿಸುತ್ತಾನೆ. ಹರೇ! ವೇಂಕಟೇಶ! ಪ್ರಸನ್ನನಾಗು, ಪ್ರಸನ್ನನಾಗು; ಓ ವೇಂಕಟೇಶ! ಪ್ರಿಯವಾದುದನ್ನು ಅನುಗ್ರಹಿಸು.

**ಅಹಂ ದೂರತಸ್ತೇ ಪದಾಂಭೋಜಯುಗ್ಮ-**

**ಪ್ರಣಾಮೇಚ್ಛಯಾಽಽಗತ್ಯ ಸೇವಾಂ ಕರೋಮಿ |**

**ಸಕೃತ್ಸೇವಯಾ ನಿತ್ಯ ಸೇವಾಫಲಂ ತ್ವಂ**

**ಪ್ರಯಚ್ಛ ಪ್ರಯಚ್ಛ ಪ್ರಭೋ ವೇಂಕಟೇಶ || ೧೦ ||**

ವ್ಯಾವಹಾರಿಕ ದೃಷ್ಟಿಯಿಂದ ದಿವ್ಯ ಕ್ಷೇತ್ರವಾಸಿಯಾದ ನಿನ್ನ ಸಾನ್ನಿಧ್ಯದಿಂದ ನಾನು ಬಹು ದೂರದಲ್ಲಿರುತ್ತಿದ್ದೇನೆ. ಆದರೂ ನಿನ್ನ ಪಾದಪದ್ಮಯುಗ್ಮವನ್ನು ವಂದಿಸುವ ಅಪೇಕ್ಷೆಯಿಂದ ನಿನ್ನನ್ನು ಸಮೀಪಿಸಿ, ನಿನ್ನ ಸೇವೆಯನ್ನು ಮಾಡುತ್ತೇನೆ. ಎಲೈ ಪರಮ ಕರುಣಾಳುವಾದ ವೇಂಕಟೇಶನೇ? ನಾನು ಶಕ್ತಿಯಿದ್ದಂತೆ ನಿನ್ನ ಸಾನ್ನಿಧ್ಯಕ್ಕೆ ಬಂದು ಯತ್ಕಿಂಚಿತ್ ಸೇವೆಯನ್ನು ಒಂದೇ ಒಂದು ಸಾರಿ ನಡೆಸಿದರೂ, ನಿತ್ಯ ಸೇವಾಫಲವನ್ನು ನನಗೆ ಅನುಗ್ರಹಿಸು.

**ಅಜ್ಞಾನಿನಾ ಮಯಾ ದೋಷಾ-**

**ನಶೇಷಾನ್ ವಿಹಿತಾನ್ ಹರೇ |**

**ಕ್ಷಮಸ್ವ ತ್ವಂ ಕ್ಷಮಸ್ವ ತ್ವಂ**

**ಶೇಷಶೈಲತಿಖಾಮಣೇ || ೧೧ ||**



ಭಕ್ತನೂ ಈ ಸ್ತೋತ್ರವನ್ನು ಮುಗಿಸುತ್ತಾ ಕೊನೆಯದಾಗಿ ಭಗವಂತನಲ್ಲಿ ಕ್ಷಮೆಯನ್ನು ಯಾಚಿಸುತ್ತಾನೆ-

ಶೇಷಶೈಲ ಶಿಖಾಮಣಿಯಾದ ಶ್ರೀ ವೇಂಕಟೇಶ! ನಾನು ಅಜ್ಞಾನಿ, ಸೇವೆ ಮಾಡುವ ನೆಪದಲ್ಲಿ ಯಾವ ಯಾವ ಅಪರಾಧಗಳನ್ನು ಮಾಡಿರುತ್ತೇನೋ ನನಗೆ ತಿಳಿಯದು. ಪರಮ ಕಾರಣಿಕನಾದ ನೀನು ನನ್ನ ಅಪರಾಧಗಳೆಲ್ಲವನ್ನೂ ಕ್ಷಮಿಸು.

ಇಂತು ಶ್ರೀ ವೇಂಕಟೇಶ ಸ್ತೋತ್ರವು ಮುಗಿಯಿತು.



॥ ಶ್ರೀಃ ॥  
ಶ್ರೀ ಶ್ರೀಯೈ ನಮಃ  
**ಶ್ರೀ ವೇಂಕಟೇಶ ಪ್ರಪತ್ತಿಃ**

ಈಶಾನಾಂ ಜಗತೋಽಸ್ಯ ವೇಂಕಟಪತೇಃ

ವಿಷ್ಣೋಃ ಪರಾಂ ಪ್ರೇಯಸೀಂ ।

ತದ್ವಕ್ಷ ಸ್ಥಲನಿತ್ಯವಾಸರಸಿಕಾಂ

ತತ್ ಕ್ವಾಂತಿ ಸಂವರ್ಧನೀಮ್ ।

ಪದ್ಮಾಲಂಕೃತಪಾಣಿಪಲ್ಲವಯುಗಾಂ

ಪದ್ಮಾಸನಸ್ಥಾಂ ಶ್ರೀಯಂ

ವಾತ್ಸಲ್ಯಾದಿಗುಣೋಜ್ಜ್ವಲಾಂ ಭಗವತೀಂ

ವಂದೇ ಜಗನ್ನಾತರಮ್ ॥ ೧ ॥

ಈ ಜಗತ್ತಿಗೆ ಅಧೀಶ್ವರಿಯೂ, ಶ್ರೀ ವೇಂಕಟಾಚಲಪತಿಯ ಪರಮ ಪ್ರೇಯಸಿಯೂ, ಆತನ ವಕ್ಷ ಸ್ಥಲದಲ್ಲಿ ನಿತ್ಯವಾಸರಸಿಕಳೂ, ಆತನ ಕ್ಷಮಾಗುಣವನ್ನು ಸಂವರ್ಧನೆಗೊಳಿಸುವವಳೂ, ಪದ್ಮಗಳಿಂದ ಅಲಂಕೃತವಾದ ಚಿಗುರಿನಂತಹ ಎರಡು ಕೈಗಳುಳ್ಳವಳೂ, ಪದ್ಮಾಸನಾಸೀನಳೂ, ವಾತ್ಸಲ್ಯಾದಿ ಗುಣಗಳಿಂದ ಉಜ್ಜ್ವಲಳೂ, ಜಗನ್ನಾತೆಯೂ ಆದ ಶ್ರೀ ದೇವಿಯನ್ನು ನಮಸ್ಕರಿಸುತ್ತೇನೆ.

ಈ ಪದ್ಯದಿಂದ ಶ್ರೀವೇಂಕಟೇಶ ಪ್ರಪತ್ತಿಯು ಆರಂಭವಾಗುವುದು. “ಪ್ರಪತ್ತಿ” ಎಂದರೆ ಶರಣಾಗತಿ, ಶ್ರೀವೇಂಕಟೇಶನ ಪಾದಾರವಿಂದಗಳ ಶರಣಾಗತಿಯೇ ಈ ಸ್ತೋತ್ರದ ರಹಸ್ಯ. ಮುಖ್ಯವಾಗಿ ಮುಮುಕ್ಷುವಾದ ವನಿಗೆ ಪ್ರಪತ್ತಿ ಅಥವಾ ಶರಣಾಗತಿ ಸುಲಭವೂ, ಶೀಘ್ರ ಫಲಪ್ರದವೂ ಆಗಿರುವ ಉಪಾಯ. ಸಂಪ್ರದಾಯನಿಷ್ಠರು ಯಾವ ಮಂತ್ರರತ್ನವನ್ನು ಗುರು ಪರಂಪರೆಯಿಂದ ಅರಿತು ಅನುಷ್ಠಾನಪರರಾಗಿ ತಮ್ಮ ಜನ್ಮವನ್ನು ಸಾರ್ಥಕವನ್ನಾಗಿ ಮಾಡಿಕೊಳ್ಳುವರೋ, ಯಾವ ರಹಸ್ಯವನ್ನು ಗೀತಾ ಚಾರ್ಯನಾದ ಶ್ರೀಕೃಷ್ಣನು ಶಿಷ್ಯನಾದ ಅರ್ಜುನನಿಗೆ ಉಪದೇಶಿಸುವ ರೀತಿಯಿಂದ ಜಗತ್ತಿಗೇ ಬೋಧಿಸಿರುವನೋ, ಯಾವುದೊಂದನ್ನು ಮನನ ಮಾಡಿದರೆ ಮತ್ತೊಂದನ್ನು ಮನನ ಮಾಡಬೇಕಾಗಿಯೇ ಇಲ್ಲವೋ, ಯಾವುದರಿಂದ ಸಾವಿರಾರು ಜನ್ಮಗಳ ಅಜ್ಞಾನವು ತೊಲಗಿ

ಜ್ಞಾನಿಯಾಗಿ-ವಾಸುದೇವನೇ ಸರ್ವಸ್ವನೆಂದು ಚೇತನನು ನಂಬುವನೋ, ಯಾವುದೊಂದನ್ನು ತಿಳಿಯುವುದಕ್ಕಾಗಿ ಮಹಾ ಮೇಧಾವಿಗಳೂ, ರಾಜ ಶ್ರೇಷ್ಠರೂ, ಶಾಸ್ತ್ರಪಾರಂಗತರೂ ತಿಳಿದವರ ಬಳಿಯಲ್ಲಿ ವರ್ಷ ವರ್ಷಗಳ ಕಾಲ ಅಲೆಯುತ್ತಿದ್ದರೋ, ಯಾವುದೊಂದನ್ನು ಪ್ರಕಟಿಸುವುದರ ದೆಸೆಯಿಂದ ಆಚಾರ್ಯರು ಉದಾರಚರಿತರೆಂದು ಖ್ಯಾತಿಗೊಂಡಿರುವರೋ, ಯಾವುದರ ಮಹಿಮೆಯು ಸ್ತ್ರೀ-ಪುರುಷರು, ಬಾಲ-ವೃದ್ಧರು, ತಿರ್ಯಕ್ - ಮಾನವರೇ ಮೊದಲಾದ ಯಾವ ಭೇದಗಳನ್ನೂ ಎಣಿಸದೇ ಸರ್ವ ವ್ಯಾಪಿಯಾಗಿರುವುದೋ ಮತ್ತು ಯಾವುದೊಂದರಲ್ಲಿಯೇ ಮುಮುಕ್ಷುಗಳು ನಿರ್ಭರರಾಗಿರುವರೋ ಅಂತಹ ಮಂತ್ರರತ್ನದ ಸಾರವೇ ಈ ಪ್ರಪತ್ತಿಯು. ಆದುದರಿಂದಲೇ 'ದ್ವಯದಲ್ಲಿ' ಹೇಗೆ 'ಶ್ರೀ' ಎಂಬ ಪದವು ಆರಂಭದಲ್ಲಿರುವುದೋ ಪಾಗೆಯೇ ಇದರಲ್ಲಿಯೂ ಶ್ರೀದೇವಿಯ ಸ್ತೋತ್ರವು ಮೊದಲು ಪ್ರಾರಂಭವಾಗಿರುತ್ತದೆ. ದ್ವಯದ ಮಂತ್ರರತ್ನದ ಮತ್ತು ವ್ಯಾಸದ ಸಂಪೂರ್ಣವಾದ ಅರ್ಥವನ್ನು ಈ ಸ್ತೋತ್ರವು ಪ್ರತಿಪಾದಿಸುತ್ತದೆ.

ಶ್ರೀದೇವಿಯು ಈ ಜಗತ್ತಿಗೆ ಅಧೀಶ್ವರಿ-ಎಂದು ಹೇಳಲು 'ಅಸ್ಯೇ ಶಾನಾ ಜಗತೋ ವಿಷ್ಣುಪತ್ನೀ'- ಅಂದರೆ ವಿಷ್ಣು ಪತ್ನಿಯಾದ ಶ್ರೀದೇವಿಯು ಈ ಜಗತ್ತಿಗೆ ಅಧೀಶ್ವರಿ ಎಂದು ತಿಳಿಸುವ ಶ್ರುತಿಯು ಪ್ರಮಾಣವಾಗಿರುವುದು. ಶ್ರುತ್ಯನುಸಾರಿಯಾದ ಪುರಾಣವೂ- 'ತ್ವಂ ಮಾತಾ ಸರ್ವಲೋಕಾನಾಂ ದೇವ ದೇವೋ ಹರಿಃ ಪಿತಾ!'- ಸಮಸ್ತ ಲೋಕಗಳಿಗೂ ಶ್ರೀದೇವಿಯು ಮಾತೆ ಎಂದೂ, ಶ್ರೀಹರಿಯು ಪಿತನೆಂದೂ ತಿಳಿಸಿ, ಜಗದೀಶ್ವರಿಯೆಂಬುದನ್ನು ಸಮರ್ಥಿಸುತ್ತದೆ. ಇದೇ ಅಭಿಪ್ರಾಯವನ್ನು ಲೌಕಿಕ ವೈದಿಕ ನಿದರ್ಶನಗಳಿಂದ ವ್ಯಕ್ತಪಡಿಸುತ್ತಾ, ಅಭಿಯುಕ್ತರಾದ ಶ್ರೀ ಶ್ರೀವತ್ಸಚಿಹ್ನ ಮಿಶ್ರರು (ಕೂರನಾಥ) ತಮ್ಮ ಶ್ರೀಸ್ತುತಿಯ ಮೊದಲನೆಯ ಪದ್ಯದಲ್ಲಿ ಈ ರೀತಿ ತಿಳಿಸಿದ್ದಾರೆ-

ಸ್ವಸ್ತಿ ಶ್ರೀರ್ದಿಶತಾದತೀಷಜಗತಾಂ ಸರ್ಗೋಪಸರ್ಗಸ್ಥಿತಿಃ

ಸ್ವರ್ಗಂ ದುರ್ಗತಿ ಮಾಪವರ್ಗಕ ಪದಂ ಸರ್ವಂ ಚ ಕುರ್ವನ್ ಹರಿಃ ||

ಯಸ್ಯಾ ವೀಕ್ಷ್ಯ ಮುಖಂ ತದಿಂಗಿತಪರಾಧೀನೋ ವಿಧತ್ತೇಽಖಿಲಂ

ಶ್ರೀಡೇಯಂ ಖಲು ನಾನ್ಯಥಾಽಸ್ಯ ರಸದಾ ಸ್ಯಾದೈಕ ರಸ್ಯಾತ್ತಯಾ ||

ಎಂದರೆ, ಸಮಸ್ತ ಜಗತ್ತಿನ ಸೃಷ್ಟಿಸ್ಥಿತಿಲಯಗಳನ್ನು ನಡೆಸುವ ಪರಮಾತ್ಮನ ಲೀಲೆಯು ರಸವತ್ತಾದುದು; ಮಾತ್ರವೇ ಅಲ್ಲದೆ ಅದ್ಭುತವೂ ಆದುದು. ಇಂತಹ ರಸವತ್ತಾದ ಲೀಲೆಯು ರಸಜ್ಞರಾದವರಿಂದಲೇ ಸಾಧ್ಯ. ಆ ರಸಜ್ಞನು ಪರಮಾತ್ಮನಾದ ಶ್ರೀಮನ್ನಾರಾಯಣನಲ್ಲದೆ ಮತ್ತೆ ಯಾರೂ ಅಲ್ಲ. 'ರಸೋ ವೈ ಸಃ', 'ರಸಂ ಹ್ಯೇವಾಯಂ ಲಬ್ಧ್ವಾನಂದೀ ಭವತಿ' (ಧ್ಯಾನಿಸಲು- ಆನಂದಿಸಲು ಯೋಗ್ಯವಾದ ಪರಮಾತ್ಮನನ್ನು ಅನುಸಂಧಾನ ಮಾಡಿ ಜೀವನು ಶಾಶ್ವತವಾದ ಆನಂದವುಳ್ಳವನಾಗುವನು) ಎಂಬ ಶ್ರುತಿಯು ಇದನ್ನು ವ್ಯಕ್ತಪಡಿಸುತ್ತದೆ. ಅಂತಹ ರಸಜ್ಞನಾದ ಶ್ರೀಮನ್ನಾರಾಯಣನೂ ಸಹ ಶ್ರೀದೇವಿಯ ಇಂಗಿತವನ್ನರಿತು ತನ್ನ ಲೀಲೆಗಳನ್ನು ಮುಂದುವರಿಸುವನು. ಅವರಿಬ್ಬರೂ ಹಾಗೆ ಏಕರಸ ರಾಗಿಲ್ಲದಿದ್ದರೆ ಅವನ ಲೀಲೆಯು ರಸವತ್ತಾಗಿ ಆಗುತ್ತಿರಲಿಲ್ಲ. ಆದುದರಿಂದಲೇ ಶ್ರೀದೇವಿಯು ಜಗತ್ತಿನ ಅಧೀಶ್ವರಿ; ಪುರುಷಕಾರ ಸ್ವರೂಪಳು. ಶತ್ರುವಿನಲ್ಲಿಯೂ ಆಕೆಯ ಕರುಣೆಯು ಅಪಾರವಾದುದು. ಈ ವಿಚಾರವನ್ನು ನಾವು ಜಗನ್ಮಾತೆಯಾದ ಸೀತಾದೇವಿಯ ಚರಿತ್ರೆಯಲ್ಲಿ ಕಾಕಾಸುರ ಘಟನೆಯಲ್ಲಿಯೂ ಆತ್ಮಾಪಹಾರಿಯಾದ ರಾವಣನ ವಿಷಯದಲ್ಲಿಯೂ ವಿಶದವಾಗಿ ಕಾಣಬಹುದು. 'ತತ್ ಕ್ಷಾಂತಿ ಸಂವರ್ಧಿನೀಮ್'- ಎಂದು ಈ ಪದ್ಯದಲ್ಲಿ ಬಂದಿರುವ ಪದವು ಇದೇ ಅಭಿಪ್ರಾಯವನ್ನು ಪ್ರಕಾಶಗೊಳಿಸುತ್ತದೆ.

ಹೀಗೆ ಜಗನ್ಮಾತೆಯೂ ಪುರುಷಕಾರಸ್ವರೂಪಳೂ ಆದ ಶ್ರೀದೇವಿಯನ್ನು ವಂದಿಸಿ, ಮುಂದಿನ ಪದ್ಯದಿಂದ ಶ್ರೀವೇಂಕಟೇಶನ ಚರಣಾರವಿಂದಗಳನ್ನು ಶರಣವನ್ನಾಗಿ ಆಶ್ರಯಿಸಿ ಪ್ರಪನ್ನನು ಈ ರೀತಿ ಪ್ರಾರ್ಥಿಸುತ್ತಾನೆ-

**ಶ್ರೀಮನ್ ಕೃಪಾಜಲನಿಧೀ ಕೃತಸರ್ವರೋಕ**

**ಸರ್ವಜ್ಞಶಕ್ತ ನತವತ್ಸಲ ಸರ್ವಶೀಷಿನ್ ।**

**ಸ್ವಾಮಿನ್ ಸುತೀಲಸುಲಭಾಶ್ರಿತಪಾರಿಜಾತ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ ॥ ೨ ॥**

ಶ್ರೀದೇವಿಯ ನಿತ್ಯಯೋಗವುಳ್ಳವನೂ, ಕೃಪಾ ಸಮುದ್ರನೂ, ಸರ್ವರೋಕಗಳ ನಿಯಾಮಕನೂ, ಸರ್ವಜ್ಞನೂ, ಸರ್ವಶಕ್ತನೂ, ಆಶ್ರಿತ



ವತ್ಸಲನೂ, ಸರ್ವಶೇಷಿ (ಪ್ರಭು) ಯೂ, ಸುಶೀಲನೂ, ಸುಲಭನೂ, ಅಶ್ರಿತ ಪಾರಿಜಾತನೂ ಆದ ಶ್ರೀ ವೇಂಕಟೇಶ! ನಿನ್ನ ಪಾದಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಸಾಮಾನ್ಯವಾಗಿ, ನಾವು ದುರ್ಬಲರಾಗಿ ಇತರರಿಂದ ರಕ್ಷಣೆಯನ್ನು ಪಡೆಯಬೇಕಾದರೆ ರಕ್ಷಕನು ಲೋಕಸ್ಥಿತಿಯಲ್ಲಿ ಬಲ್ಲವನಾಗಿರಬೇಕು; ಹೊಸದೊಂದು ಲೋಕವನ್ನೇ ನಿರ್ಮಿಸಲು ಸಮರ್ಥನಾಗಿರಬೇಕು. ಪ್ರೇಮ ಮಾತ್ರ ಇದ್ದರೆ ಸಾಲದು-ಪ್ರಭಾವವಿರಬೇಕು; ಗುಣಾಕರ ನಾಗಿರಬೇಕು; ಪ್ರಭುತ್ವವಿದ್ದರೂ ಅದಕ್ಕೆ ಸರಿಯಾದ ಸೌಲಭ್ಯವಿರಬೇಕು; ಎಲ್ಲಕ್ಕಿಂತಲೂ ಹೆಚ್ಚಿನದಾಗಿ ಅವ್ಯಾಜವಾದ ಕರುಣೆಯಿರಬೇಕು. ಈ ಗುಣಗಳು ಶರಣಾಗತ ಪರಿಪಾಲಕನ ಸ್ವಾಭಾವಿಕವಾದ ಧರ್ಮಗಳು. ಹೀಗಿರುವಲ್ಲಿ ಮೇಲೆ ತಿಳಿಸಿರುವ ಗುಣಗಳೆಲ್ಲವನ್ನೂ ಪರಮಾತ್ಮನೊಬ್ಬ ನಲ್ಲಿ ಅಲ್ಲದೆ ಮತ್ತೆಲ್ಲಿಯೂ ನಾವು ಕಾಣಲಾರವು. ಪರಮಾತ್ಮನು ಕೃಪಾ ಸಮುದ್ರನು; ಆತನ ಅಮೃತಶೀತಲವಾದ ಅಪಾಂಗವು ಯಾವ ಚೇತನನ ಕಡೆಗೆ ಸ್ವಲ್ಪ ಮಟ್ಟಗಾದರೂ ಪ್ರಸರಿಸುವುದೋ ಆತನು ಮುಕ್ತ; ನಿತ್ಯ ಸುಖ. ಪರಮಾತ್ಮನು ತನ್ನ ಲೀಲೆಗಾಗಿ ಲೋಕಗಳನ್ನು ಸೃಷ್ಟಿಸಿದನು. ಈಗ ನಾವು ಇರುತ್ತಿರುವ, ಅನುಭವಿಸುತ್ತಿರುವ ಅತ್ಯದ್ಭುತವೂ ವಿಚಿತ್ರವೂ ಆದ ಪ್ರಪಂಚವು ಅವನ ಒಂದು ಇಚ್ಛೆಯು ಮಾತ್ರ. ಈಗ ಕಾಣುತ್ತಿರುವಂತಹ ಪ್ರಪಂಚಕ್ಕೆ ಮೊದಲು ಪರಮಾತ್ಮನೊಬ್ಬನನ್ನು ಬಿಟ್ಟರೆ ಏನೂ ಇರಲಿಲ್ಲ. 'ಏಕೋಹ ವೈ ನಾರಾಯಣ ಆಸೀತ್'-ಅಂದರೆ, ಯಾವನೊಬ್ಬನನ್ನು ನಿತ್ಯವಾದ-ನಾಶರಹಿತವಾದ ವಸ್ತುಗಳ ತಿರುಳೆಂದೂ, ಆಶ್ರಯವೆಂದೂ ಬಲ್ಲವರು ಹೇಳುವರೋ ಆ ಪರಮಾತ್ಮನೊಬ್ಬನೇ ಇದ್ದನು; ಬ್ರಹ್ಮಾದಿ ಗಳು ಕೂಡ ಇರಲಿಲ್ಲವೆಂದು ಶ್ರುತಿಯು ಘೋಷಿಸುತ್ತದೆ. ಅದೇ ಶ್ರುತಿಯು ಮುಂದುವರಿದು 'ಬಹುಸ್ಯಾಂ ಪ್ರಜಾಯೇಯೇತಿ'-ಅಂದರೆ, ಏಕವಾಗಿದ್ದದ್ದು ಅನೇಕವಾಗಿಯೂ, ಏಕರೂಪವಾಗಿದ್ದದ್ದು ಅನೇಕ ರೂಪ ವಾಗಿಯೂ, ಏಕನಾಮವುಳ್ಳದ್ದು ಅನಂತ ನಾಮವುಳ್ಳದ್ದಾಗಿಯೂ ಆಗುವ ಇಷ್ಟವನ್ನು ಸೂಚಿಸುತ್ತದೆ. ಹೀಗೆ ಪರಮಾತ್ಮನು 'ಕೃತಸರ್ವಲೋಕನು'. ತನ್ನ ಲೀಲೆಗಾಗಿ ತನ್ನ ಇಚ್ಛಾಮಾತ್ರದಿಂದಲೇ ತನಗೆ ಬೇಕಾದಂತೆ ಲೋಕ ಗಳನ್ನು ಸೃಜಿಸಿದರಿಂದಲೇ ಆತನು 'ಸರ್ವಜ್ಞ'-ಎಲ್ಲವನ್ನು ಬಲ್ಲವನು. ಆದುದರಿಂದಲೇ- 'ಯಸ್ಸರ್ವಜ್ಞಸ್ಸ ಸರ್ವವಿತ್'- ಎಂದು ಶ್ರುತಿಯು

ಆತನ ಸರ್ವಜ್ಞತೆಯನ್ನು ವಿಶದೀಕರಿಸುತ್ತದೆ. ಅಂತೆಯೇ 'ತೇನ ವಿನಾ ತೃಣಮಪಿ ನ ಚಲತಿ'- ಅವನ ಇಚ್ಛೆಯಿಲ್ಲದೆ ಒಂದು ಹುಲ್ಲು ಕಡ್ಡಿಯೂ ಚಲಿಸಲಾರದು. ಅಷ್ಟೇ ಏಕೆ? 'ಭೀಷೋಽಸ್ಮಾದ್ವಾತಃ ಪವತೇ ಭೀಷೋದೇತಿ ಸೂರ್ಯಃ' - ಆತನ ಅಂಕೆಗೆ - ಒಳಪಟ್ಟು ವಾಯು ದೇವನು ಚಲಿಸುತ್ತಾನೆ. ಆತನಿಗೆ ಹೆದರಿ ಸೂರ್ಯ ಭಗವಾನನೂ ಉದಿಸುತ್ತಾನೆ. ಅಗ್ನಿ ಇಂದ್ರರೇ ಮೊದಲಾದವರೂ ಆತನ ಆಜ್ಞೆಯನ್ನು ಮೀರಲಾರದೆ ತಮ್ಮ ತಮ್ಮ ಕರ್ತವ್ಯವನ್ನು ನಿರ್ವಹಿಸುತ್ತಿದ್ದಾರೆ-ಎಂದ ಮೇಲೆ ಆತನು 'ಸರ್ವಶಕ್ತ'ನೆಂಬುದನ್ನು ನಾವು ಸ್ಪಷ್ಟವಾಗಿ ತಿಳಿಯಬಹುದು. 'ನತವತ್ಸಲ, ಸರ್ವಶೇಷಿನ್, ಸ್ವಾಮಿನ್'-ಎಂಬ ಪದಗಳಿಂದ ಜೀವರಿಗೂ, ಪರಮಾತ್ಮನಿಗೂ ಇರುವ ನವವಿಧ ಸಂಬಂಧಗಳಲ್ಲಿ ಒಂದಾದ 'ಶೇಷ ಶೇಷೀಭಾವ'ವು ವ್ಯಕ್ತವಾಗುವುದು. ಸಮಸ್ತ ಚೇತನರೂ 'ಶೇಷರು'- ಅಂದರೆ ಪರಮಾತ್ಮ ದಾಸಭೂಷರು; ಪರಮಾತ್ಮನು 'ಶೇಷಿ' ಅಂದರೆ ಪ್ರಭು, ಸ್ವಾಮಿ. ಇಂತಹ ಶೇಷ ಶೇಷೀ ಭಾವವನ್ನು ವರ್ಣಿಸುತ್ತಾ ಯಾಮುನಾಚಾರ್ಯರು ಸ್ತೋತ್ರರತ್ನದಲ್ಲಿ ಪರಮಾತ್ಮನ ಶೇಷಭೂತನಾದ ಆದಿಶೇಷನನ್ನು ಈ ರೀತಿ ಹೊಗಳಿದ್ದಾರೆ.

**ನಿವಾಸಶಯ್ಯಾಸನಪಾದುಕಾಂಶುಕೋ**

**ಪಥಾನವರ್ಷಾಽತಪವಾರಣಾದಿಭಿಃ |**

**ಶರೀರಭೇದೈಸ್ತವ ಶೇಷತಾಂ ಗತೈ**

**ರ್ಯಥೋಚಿತಂ ಶೇಷ ಇತೀರ್ಯತೇ ಜನೈಃ ||**

- ಎಂದರೆ ಆದಿಶೇಷನು ಎಲ್ಲ ರೀತಿಯಿಂದಲೂ 'ಶೇಷ'(ದಾಸ)ನಾಗಿ ಇದ್ದಾನೆ. ಕ್ಷೀರಾಬ್ಧಿಯಲ್ಲಿ ಶ್ರೀಮನ್ನಾರಾಯಣನು ಶೇಷಶಾಯಿಯಾಗಿರುವನೆನ್ನುವುದರಿಂದ ಶೇಷನು ಪರಮಾತ್ಮನಿಗೆ ಆವಾಸ ಸ್ಥಾನನೂ, ಶಯನವೂ ಆಗಿದ್ದಾನೆ. 'ಇತರಭುಜಂ ನಾಗಭೋಗೇ ನಿಧಾಯ'- ಇನ್ನೊಂದು ಕೈಯನ್ನು ಶೇಷನ ಶರೀರದ ಮೇಲೆ ಇಟ್ಟುಕೊಂಡಿರುವ ವರ್ಣನೆಯಿಂದ ಶೇಷನ ಶೇಷಿಯಾದ ಪರಮಾತ್ಮನಿಗೆ ಆಸನವಾಗಿರುವನೆಂದೂ, ಆತನ ಶರೀರದ ಮೇಲೆ ಪಾದಪದ್ಮಗಳನ್ನಿಟ್ಟಿರುವುದರಿಂದ ಪಾದುಕೆಯಾಗಿರುವನೆಂದೂ, ಶೇಷಶಯನನೆನ್ನುವುದರಿಂದಲೇ ಯೋಗನಿದ್ರೆಯಲ್ಲಿರುವ ಪರಮಾತ್ಮನಿಗೆ ಕೋಮಲವಾದ, ಸಂಕೋಚ ವಿಕಾಸ

ಸ್ವಭಾವವುಳ್ಳ ತಲೆದಿಂಬಾಗಿರುವನೆಂದೂ, ವಿಸ್ತೃತವಾದ ಫಣಾಮಂಡಲದ ಸಹಾಯದಿಂದ ಮಳೆ, ಬಿಸಿಲುಗಳನ್ನು ಮರೆಮಾಡುವುದರಿಂದ ಭತ್ತಿ ಯಾಗಿರುವನೆಂದೂ-ಆದುದರಿಂದಲೇ ಆತನಿಗಿರುವ 'ಶೇಷ'ನೆಂಬ ನಾಮಧೇಯವು ಅನ್ವರ್ಥವಾಗಿದೆ ಎಂದೂ ಅಚಾರ್ಯರು ಬಹು ಮನೋಹರವಾಗಿ ನಿರೂಪಿಸಿದ್ದಾರೆ. ಅದುದರಿಂದ ಪರಮಾತ್ಮನು 'ಸರ್ವಶೇಷಿ'. ಹೀಗೆ ಪರಮ ಪ್ರಭುತ್ವವುಳ್ಳವನಾದರೂ 'ನತವತ್ಸಲ' ಮತ್ತು 'ಆಶ್ರಿತ ಪಾರಿಜಾತ'. ಈ ಗುಣಗಳನ್ನು ಪುರಾಣೇತಿಹಾಸಗಳಲ್ಲಿ ಪ್ರಸಿದ್ಧವಾಗಿ ಕಾಣಬಹುದು. ಪರಮಾತ್ಮನ ಅನಂತ ವಾತ್ಸಲ್ಯವನ್ನು ಪಡೆಯಬೇಕಾದರೆ ಪರಿರುದ್ಧವಾದ ಪ್ರೇಮ ವಿರಬೇಕು; ಪರಿಪಕ್ವವಾದ ಭಕ್ತಿಯಿರಬೇಕು. ಕೇವಲ ಐದು ವರ್ಷ ವಯಸ್ಸಿನ ಬಾಲಕ; ಪರಮಾತ್ಮ ನನ್ನು ನೋಡುವ ಆತನ ಭಲ! ಎಂತಹ ಸರಳವಾದ ಭಾವನೆಯುಳ್ಳ ಪುಟ್ಟ ಬಾಲಕ! ತಾಯಿಯ ಮಡಿಲಲ್ಲಿ ಆಟವಾಡುವಂತಹ ಪುಟ್ಟಬಾಲಕನಾದ ಧ್ರುವನ ಆ ಸಾಹಸ, ಆ ಭಲ, ಆ ಧೈರ್ಯ, ಎಲ್ಲ ಕ್ಷಿಂತಲೂ ಹೆಚ್ಚಿನದಾದ ಆ ವಿರುದ್ಧವಾದ ಪ್ರೇಮ- ಇವುಗಳಿಗೆ ಪರಮಾತ್ಮನು ಪ್ರಸನ್ನವಾದನೆಂದರೆ ಆಶ್ಚರ್ಯವೇನು? ಬಾಲಕನೆಂದು ಪರಮಾತ್ಮನು ಆತನನ್ನು ತಿರಸ್ಕರಿಸಲಿಲ್ಲ. ನತನಾದ ಬಾಲಕನಲ್ಲಿ ವಾತ್ಸಲ್ಯ ವನ್ನು ತೋರಿಸಿದನು. ಶಂಖದಿಂದ ಮೃದುವಾಗಿ ಅವನ ಕೆನ್ನೆಯನ್ನು ಸವರಿದನು. 'ಆಶ್ರಿತ ಪಾರಿಜಾತ'ನಾಗಿ ಅವನಿಗೆ 'ಅಗಣಿತ ಶ್ರೇಯಃ ಪದ'ವನ್ನು ಕರುಣಿಸಿದನು. ಇವನನ್ನು ಕರುಣಿಸಿದಂತೆಯೇ ಪ್ರಹ್ಲಾದ ಕುಮಾರನನ್ನೂ ವಾತ್ಸಲ್ಯದಿಂದ ರಕ್ಷಿಸಿದನು. ಪ್ರಹ್ಲಾದನಿಗೆ ವಾತ್ಸಲ್ಯವನ್ನು ತೋರಿಸುವ ನೆಪದಿಂದ ದೈತ್ಯವರ್ಗದ ದಂಭವನ್ನು ಮುರಿದು 'ಆಶ್ರಿತ ಸುಲಭನಾಗಿ'- 'ಸ್ತಂಭಶಿತು'ವಾಗಿ ತನ್ನ ಸರ್ವಾಂತರ್ಯಾಮಿತ್ವವನ್ನೂ ಪರಮ ಕರುಣಾಕುತ್ಸವನ್ನೂ ವ್ಯಕ್ತಪಡಿಸಿದನು; ತನ್ನ ಶತ್ರುವಾದ ರಾಕ್ಷಸನ ಮಗನೆಂದು ಉಪೇಕ್ಷಿಸಲಿಲ್ಲ. ಹಾಗೆಯೇ ವಾನರನಾದ ಸುಗ್ರೀವನಿಗೂ, ಪರಮದ್ವೇಷಿಯಾದ ರಾವಣನ ಸಹೋದರನಾದ ವಿಭೀಷಣನಿಗೂ ಅಭಯವನ್ನಿತ್ತು ಸಂರಕ್ಷಿಸಿದನು. ಕಪಿ ಎಂದಾಗಲಿ, ರಾಕ್ಷಸನೆಂದಾಗಲಿ ತನ್ನ ಧರ್ಮದಿಂದ ವಿಮುಖನಾಗಲಿಲ್ಲ. ಗಜಶ್ರೇಷ್ಠವು ನೀರನ್ನು ಕುಡಿಯಲು ಹೋಗಿ ಮೊಸಳೆಯ ಸೆಳೆತಕ್ಕೆ ಸಿಕ್ಕಿಕೊಂಡಿತು. ಸರಿ; ಬಿಡಿಸಿಕೊಳ್ಳುವ ಪ್ರಯತ್ನ ಮಾಡಿದಷ್ಟೂ ಮೊಸಳೆಯೂ ಜೋರಾಗಿ ಎಳೆಯಲಾರಂಭಿಸಿತು. ಆನೆ ತನ್ನ ಪರಿವಾರವನ್ನೆಲ್ಲ ನೋಡಿ ಮೊರೆಯಿಟ್ಟಿತು, ನೀರಿನಲ್ಲಿ ಮುಳುಗಿ

ಹೋಗುತ್ತಿರುವವನು ಒಂದು ಹುಲ್ಲುಕಡ್ಡಿ ಸಿಕ್ಕಿದರೆ ಅದನ್ನೇ ಹಿಡಿದು ಕೊಂಡು ಮೇಲಕ್ಕೆ ಬರಲು ಪ್ರಯತ್ನ ಮಾಡುವಂತೆ ಕೆಲಸಕ್ಕೆ ಬಾರದ ಪ್ರಯತ್ನಗಳನ್ನೆಲ್ಲ ಮಾಡಿತು. ಯಾವುದೂ ಫಲಿಸದಿದ್ದಾಗ ಪೂರ್ವಜನ್ಮದ ಸುಕೃತ ವಿಶೇಷದಿಂದ ಶ್ರೀಮನ್ನಾರಾಯಣನೊಬ್ಬನೇ ಗತಿ, ಬೇರೆ ಯಾರೂ ಇಲ್ಲವೆಂದು ಗೋಚರಿಸಿದಾಗ ಸೊಂಡಿರಿನಿಂದ ಒಂದು ಕೆಂದಾ ವರೆಯನ್ನು ಕಿತ್ತು ಪರಮಾತ್ಮನಿಗೆ ಅರ್ಪಿಸುತ್ತಾ - 'ನಾರಾಯಣಾಖಿಲ ಗುರೋ ಭಗವನ್ ನಮಸ್ತೇ' ಎಂದು ಮೊರೆಯಿಟ್ಟಿತು. ಕೇಳಬೇಕೆ! ಕೂಡಲೇ ಶಂಖ ಚಕ್ರಧಾರಿಯೂ, ಗರುಡಾರೂಢನೂ ಆದ ಶ್ರೀ ಮನ್ನಾರಾಯಣನು ಓಡಿ ಬಂದನು; ಪೀಡಿತನ ಪೀಡೆಯನ್ನು ತೊಲಗಿಸಿದನು; ಅಶ್ರಿತ ಪಾರಿಜಾತನಾದನು; ಆನೆಯೆಂದು ಯಾವುದೋ ಒಂದು ಜಂತುವೆಂದು ಉದಾಸೀನ ಮಾಡಲಿಲ್ಲ. ಮತ್ತೊಂದು ನಿದರ್ಶನ ವೇನೆಂದರೆ ಅತ್ಯದ್ಭುತವೂ, ಅವಿಸ್ಮರಣೀಯವೂ ಆದ ಪಾಂಚಾಲಿಯ ಪರಾಭವದ ಘಟನೆ. ಗುರು ಹಿರಿಯರಿಂದಲೂ, ರಾಜಾಧಿರಾಜರಿಂದಲೂ, ನೀತಿಕೋವಿದರಿಂದಲೂ, ಶಾಸ್ತ್ರಪಾರಂಗತರಿಂದಲೂ ತುಂಬಿರುವ ಕೌರವರ ಅಸ್ಥಾನದಲ್ಲಿ ಶಕುನಿಯ ಕುತಂತ್ರದಿಂದ ಜೂಜಿನಲ್ಲಿ ಪಾಂಡವರು ಸೋತು ಕುಳಿತಿದ್ದಾರೆ. ಧರ್ಮಕ್ಕೆ ಅಧೀನನಾಗಿರುವ ಯುಧಿಷ್ಠಿರನ ಮಾತಿಗೆ ಕಟ್ಟುಬಿದ್ದು ಭೀಮನೇ ಮೊದಲಾದ ಸಹೋದರರು ಮಂತ್ರಮುಗ್ಧವಾದ ಸರ್ಪದಂತೆ ಕೋಪವನ್ನು ನುಂಗಿಕೊಳ್ಳುತ್ತಿದ್ದಾರೆ. ಇಂತಹ ಸಮಯದಲ್ಲಿ ರಜಸ್ವಲಿಯೂ, ಏಕ ವಸ್ತ್ರಧಾರಿಯೂ ಆದ ಪಾಂಚಾಲಿಯನ್ನು, ತುಂಬಿದ ಸಭೆಗೆ ಎಳೆದು ತಂದುದೇ ಅಲ್ಲದೆ ವಿವಸ್ತ್ರಳನ್ನಾಗಿ ಮಾಡುವ ಏರ್ಪಾಡು ಭರದಿಂದ ಸಾಗಿದೆ. ದುಷ್ಟ ಕೌರವನ ಅವಿವೇಕದ ಪರಮಾವಧಿಯು ಇಷ್ಟು ಮುಂದು ವರಿಯುತ್ತಿದ್ದರೂ ಉಭಯಕುಲ ಪಿತಾಮಹನಾದ ಭೀಷ್ಮನಿಗೂ ಅದನ್ನು ತಡೆಯಲಾಗಲಿಲ್ಲ. ಆಚಾರ್ಯರಾದ ದ್ರೋಣರಿಗೂ ಇದನ್ನು ನಿರೋಧಿಸುವ ಧೈರ್ಯವುಂಟಾಗಲಿಲ್ಲ. ರಾಜಾಧಿರಾಜರಾಗಲಿ, ನೀತಿ ಬೋಧಕರಾಗಲಿ ಈ ಅವಿನಯವನ್ನು ಖಂಡಿಸುವ ಪ್ರಯತ್ನವನ್ನೇ ಮಾಡಲಿಲ್ಲ. ಬಂಧು ಬಾಂಧವರಲ್ಲಿ ಕಡೆಗೆ ವೀರಾಧಿವೀರರಾದ ಐವರು ಪತಿಗಳೂ ಸಹ ಅಸಹನೀಯವಾದ ಈ ದೃಶ್ಯವನ್ನು ಕಂಡು ಚಿತ್ರದಲ್ಲಿ ಬರೆದವರಂತೆ ಕುಳಿತಿದ್ದರೆಂದರೆ, ಪಾಂಚಾಲಿಯು ಇನ್ನು ಯಾರಲ್ಲಿ ಮೊರೆಯಿಡಬೇಕು? ಈ ಜಗತ್ತಿನಲ್ಲಿ ತನ್ನವರೆಂದೆನಿಸಿಕೊಳ್ಳುವವರಾರು?



ಅಂತಹ ಸಮಯದಲ್ಲಿ, ನೆರೆದ ಸಭೆಯಲ್ಲಿ ತನಗೆ ಸಹಾಯಕರು ಯಾರೂ ಇಲ್ಲದಿರುವುದನ್ನು ತಿಳಿದು ಅನನ್ಯ ಶರಣಳಾಗಿ- 'ಮಹತ್ಯಾಪದಿ ಸಂಪ್ರಾಪ್ತೇ ಸ್ಮರ್ತವ್ಯೋ ಭಗವಾನ್ ಹರಿಃ' ಎಂದು ನಿಶ್ಚಯಿಸಿ, ಆರ್ತಳಾಗಿ

ಹಾ! ಕೃಷ್ಣ ದ್ವಾರಕಾವಾಸಿನ್ ಕ್ವಾಸಿ ಯಾದವನಂದನ |

ಪ್ರಪನ್ನಾಂ ಪಾಹಿ ಗೋವಿಂದ ಕುರುಮಧ್ಯಮವವಸೀದತೀಮ್ ||

ಶಂಖಚಕ್ರಗದಾಪಾಣೇ ದ್ವಾರಕಾನಿಲಯಾಚ್ಯುತ!

ಗೋವಿಂದ ಪುಂಡರೀಕಾಕ್ಷ ರಕ್ಷಮಾಂ ಶರಣಾಗತಾಮ್ |

- ಎಂದು ಮೊರೆಯಿಟ್ಟಳು. ಸ್ವರೂಪವನ್ನೂ ತೊರೆದು ಆರ್ತಳಾಗಿ ಮೊರೆಯಿಟ್ಟ ದ್ರೌಪದಿಯ ಆರ್ತಧ್ವನಿಯನ್ನು ಪರಮ ಕಾರಣಿಕನಾದ, ಆರ್ತತ್ರಾಣ ಪರಾಯಣನಾದ ಶ್ರೀಕೃಷ್ಣನು ಆಲಿಸಿದನು. ಪ್ರಪನ್ನಳ ಆರ್ತಿ (ಪೀಡೆ)ಯು ತೊಲಗಿತು; ಅಕ್ಷಯ ವಸ್ತುವು ದೊರಕಿತು; ಸಂಕಟದಿಂದ ಪಾರಾದಳು.

ಚತುರ್ವಿಧಾ ಭಜಂತೇ ಮಾಂ.... ....

ಆರ್ತೋ ಜಿಜ್ಞಾಸುರರ್ಥಾರ್ಥೀ ಜ್ಞಾನೀ ಚ... ....

-ಎಂದು ಗೀತೆಯಲ್ಲಿ ಹೇಳಿರುವಂತೆ ಆರ್ತಳ ಅತ್ರಯಕ್ಕೆ ಪಾರಿ ಜಾತನಾಗಿ ಸಂಕಟವನ್ನು ಪರಿಹರಿಸಿದನು. ಇವಳು ರಜಸ್ವಲೆ; ಅಶುಚಿ; ಇವಳ ಪ್ರಪತ್ತಿಗೆ ಇದು ಸಮಯವಲ್ಲವೆಂದು ಪರಮಾತ್ಮನು ಆಕೆಯನ್ನು ಕಡೆಗಣಿಸಲಿಲ್ಲ; ತುಚ್ಛವಾಗಿ ಕಾಣಲಿಲ್ಲ; ಆದರೆ ಆಕೆಯ ನಿಶ್ಚಲವಾದ ಭಕ್ತಿಗೂ, ಪ್ರಪತ್ತಿಗೂ ಮೆಚ್ಚಿ ಆಕೆಯನ್ನು ಅನುಗ್ರಹಿಸಿದನು. ಔದಾರ್ಯದ ಪರಾಕಾಷ್ಠೆಯನ್ನು ಪ್ರಕಟಿಸಿದನು. ಇದು ಪ್ರಪತ್ತಿ ಮಾರ್ಗದ ಹಿರಿಮೆ. ಕಡೆಯದಾಗಿ ಇನ್ನೊಂದು ಸಾಕ್ಷಿಯನ್ನು ಕೊಡ ಬಹುದು. ಆ ಸಾಕ್ಷಿ ಎಂದರೆ, ಅಹಲ್ಯೆ. ಭಾರತೀಯ ಪ್ರಾಚೀನ ಸಂಸ್ಕೃತಿ ಯಂತೆ ಯಾವಳು ಇಂದಿಗೂ ಪ್ರಾತಃಸ್ಮರಣೀಯರಾದವರಲ್ಲಿ ಒಬ್ಬಳಾಗಿರುವಳೋ, ಸ್ಮರಿಸಿದರೆ ಮಹಾಪಾತಕಗಳೂ ನಾಶವಾಗುವವೆಂದು ಹೇಳಿಕೊಂಡಿರುವ ಪಂಚಕಸ್ಮಯದಲ್ಲಿ ಯಾವಳು ಮೊದಲನೆಯವಳಾಗಿರುವಳೋ-ಆಕೆಯು ಗೌತಮನ ದೃಷ್ಟಿಯಿಂದ ಪತಿತಳಾದಳು; ಆಗಿನ ಜನತೆಯ ದೃಷ್ಟಿಯಿಂದಲೂ ಪತಿತಳಾದಳು; ಪರಿಣಾಮವಾಗಿ ಬಯಲಿನ

ಶಿಲೆಯಂತೆ ಮೂಕವೇದನೆಯನ್ನು ಅನುಭವಿಸುವವಳಾದಳು. ಅದರ ಪರಮಾಕಾರಣಕನಾಗಿಯೂ, ಪಾಪವಿಮೋಚಕನಾಗಿಯೂ ಇರುವ ಶ್ರೀ ರಾಮಚಂದ್ರನು ಆಕೆಯ ದೀರ್ಘಕಾಲದ ಮೂಕವೇದನೆಯನ್ನು ಪರಿ ಪರಿಸಿದನು; ಆದ ಪಾಪವನ್ನು ತೋರಿಸಿದನು; ಆರ್ತತ್ರಾಣ ಪರಾಯಣ ನಾಗಿಯೂ ಅಘತೋಷಕನಾಗಿಯೂ, ಆತ್ರಿತಪಾರಿಜಾತನಾಗಿಯೂ ಆಕೆ ಯನ್ನು ಉದ್ಧರಿಸಿದುದು ಮಾತ್ರವೇ ಅಲ್ಲದೆ ಪರಮಾಸಾಧ್ವಿಯೆಂದು ಲೋಕಕ್ಕೆ ಅರುಹಿದನು. ಇದು ಪ್ರಪತ್ತಿ ಮಾರ್ಗದ ಶ್ರೇಷ್ಠತೆ. ಹೀಗೆ ಪರಮಭಕ್ತಿಯುತವಾದ ಪ್ರಪತ್ತಿ ಮಾರ್ಗಕ್ಕೆ ದೇಶಕಾಲಗಳ ಗಣನೆಯಿಲ್ಲ. ಹಿರಿಯ-ಕಿರಿಯರೆಂಬ ತಾರತಮ್ಯವಿಲ್ಲ; ಮೇಲು-ಕೀಳೆಂಬ ಜಾತಿ ವೈಷಮ್ಯವಿಲ್ಲ; ಮನುಷ್ಯರು-ಪ್ರಾಣಿಗಳೆಂಬ ಅಸಮಾನತೆಯಿಲ್ಲ; ಸ್ತ್ರೀ-ಪುರುಷರೆಂಬ ಭಿನ್ನತೆಯಿಲ್ಲ; ಶುಚಿ - ಅಶುಚಿಯೆಂಬ ವ್ಯತ್ಯಾಸವಿಲ್ಲ; ಶತ್ರು-ಮಿತ್ರರೆಂಬ ತಾತ್ಪಾರವಿಲ್ಲ. ಪ್ರಪತ್ತಿ ಮಾರ್ಗದಲ್ಲಿ ಎಲ್ಲರೂ ಸಮಾನರು. ಆದರೆ ನಿಶ್ಚಲವಾದ ಅನನ್ಯ ಗತಿಕವಾದ ಪರಿಶುದ್ಧವಾದ ಭಕ್ತಿಯೊಂದಿರಬೇಕು. ಇದೆಲ್ಲವನ್ನೂ ಪರಿಶೀಲಿಸಿಯೇ ಪರಮಭಕ್ತರಾದ ಆಚಾರ್ಯರು ಪ್ರಪತ್ತಿ ಮಾರ್ಗವನ್ನು ಅನುಸರಿಸಿ- “ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ” -ಎಂದರು.

ಈ ರೀತಿಯಾಗಿ ಶ್ರೀವೇಂಕಟೇಶನ ಚರಣಾರವಿಂದಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿ, ಅದರಲ್ಲಿಯೇ ನಿರ್ಭರರಾಗಿ ಮುಂದಿನ ಪದ್ಯದಲ್ಲಿ ಅಶ್ರಯವಾದ ಆ ಪಾದಪದ್ಯಗಳನ್ನು ಪರಿಪರಿಯಿಂದ ವರ್ಣಿಸುತ್ತಾರೆ.

**ಅನೂಪುರಾಪಿತ ಸುಜಾತ ಸುಗಂಧಿ ಪುಷ್ಪ-**

**ಸೌರಭ್ಯಸೌರಭಕರೌ ಸಮಸನ್ನಿವೇಶೌ ।**

**ಸೌಮ್ಯಾ ಸದಾಽನುಭವನೀಽಪಿ ನವಾಸುಭಾವ್ಯೌ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ ॥ ೨ ॥**

ನೂಪುರದವರೆಗೆ ಅರ್ಪಿಸಲ್ಪಟ್ಟಿರುವ ಸುಗಂಧವೂ; ಸುಗಂಧಯುಕ್ತವೂ ಆದ ಹೂವಿನ ಸೌರಭ (ಸುಗಂಧ) ವನ್ನುಂಟು ಮಾಡುವ, ಒಂದೇ ಸಮನಾಗಿರುವ, ಕೋಮಲವಾಗಿರುವ, ಸರ್ವದಾ ಅನುಭವಿಸುತ್ತಿದ್ದರೂ ಹೊಸಹೊಸದಾಗಿಯೇ ಕಾಣುತ್ತಿರುವ ಶ್ರೀವೇಂಕಟೇಶನ ಚರಣಗಳನ್ನು ಶರಣು ಹೊಂದಿದ್ದೇನೆ.

ಶ್ರೀ ವೇಂಕಟೇಶನ ನಿತ್ಯ ಕೈಂಕರ್ಯಗಳಲ್ಲಿ ವಿಶ್ವರೂಪ ಸೇವೆಯೇ ಮೊದಲನೆಯದು. ಎರಡನೆಯದು- "ತೋಮಾಲ ಸೇವೆ"-ಅಂದರೆ, ಅರ್ಘ್ಯಪಾದ್ಯಾದಿಗಳಿಂದ ವಿಧಿವತ್ತಾಗಿ ಭಗವಂತನನ್ನು ಆರಾಧಿಸಿ, ಹೂವಿನ ಮಾಲೆಯಿಂದ ಅಲಂಕರಿಸುವುದು. ಹಾಗೆ ಅಲಂಕರಿಸುವಾಗ ಅತ್ಯಂತ ಸುಗಂಧ ಯುಕ್ತವಾಗಿಯೂ, ಅತ್ಯಂತ ಸುಖ ಸ್ಪರ್ಶವಾಗಿಯೂ ಇರುವ ಹೂವಿನ ಮಾಲೆಯನ್ನು ಪರಮಾತ್ಮನ ನೂಪುರ (ಕಾಲುಗೆಜ್ಜೆ) ದವರೆಗೆ ಅಲಂಕರಿಸುತ್ತಾರೆ. ಈ ಸಂದರ್ಭವನ್ನು ನೆನೆದು ಪರಮಭಕ್ತನಾದ ಕವಿಯೂ, 'ಅಂತಹ ಅತ್ಯಂತ ಸುರಭಿಯಾದ ಕುಸುಮಕ್ಕೂ ಸುಗಂಧವನ್ನುಂಟು ಮಾಡುವ ಪಾದಾರವಿಂದಗಳು' ಎಂದು ವರ್ಣಿಸಿರುವುದು ಭಾವೋತ್ಕರ್ಷವನ್ನು ಸೂಚಿಸುತ್ತದೆ. ಅದುದರಿಂದಲೇ ಈ ಪಾದಗಳು ಸೌಮ್ಯವಾದವು; ಕುಸುಮ ಕೋಮಲವಾದವು. "ಕ್ಷಣೇ ಕ್ಷಣೇ ಯನ್ನವತಾಮುಪೈತಿ ತದೇವ ರೂಪಂ ರಮಣೀಯತಾಯಾಃ"

-ಎಂದರೆ, ಪ್ರೇಕ್ಷಣ್ಯದಲ್ಲಿಯೂ ಯಾವುದೊಂದು ಪದಾರ್ಥವು ಹೊಸತನವನ್ನು ಹೊಂದಿರುತ್ತದೆಯೋ ಅದೇ ರಮಣೀಯತೆಯ ಲಕ್ಷಣವೆಂದು ಒಬ್ಬ ಕವಿಯು ತಿಳಿಸಿರುವಂತೆಯೂ, 'ಸದಾ ಪಶ್ಯಂತಿ ಸೂರಯಃ'- ಎಂದು ಶ್ರುತಿಯಲ್ಲಿ ಪ್ರತಿಪಾದಿಸುವಂತೆಯೂ, ಶ್ರೀ ವೇಂಕಟೇಶನ ಚರಣಗಳು ಸರ್ವದಾ ದರ್ಶಿಸಿ ಅನುಭವಿಸಲ್ಪಡುತ್ತಿದ್ದರೂ 'ನವ ನವ'ವಾಗಿ ಇರುವಂಥವು. ಅದುದರಿಂದಲೇ ಅವು ರಮಣೀಯವಾದವು; ಆಶ್ರಯಿಸಲು ಯೋಗ್ಯವಾದವು.

**ಸದ್ಯೋವಿಕಾಸೆ ಸಮುದಿತ್ವರ ಸಾಂದ್ರರಾಗ-**

**ಸೌರಭ್ಯನಿರ್ಭರ ಸರೋರುಹ ಸಾಮ್ಯವಾರ್ತಾಮ್ |**

**ಸಮ್ಯಕ್ ಸಾಹಸಪದೇಷು ವಿಲೇಖಯಂತೌ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೪ ||**

ಆಗ ತಾನೇ ವಿಕಾಸಗೊಂಡು ಸುವ್ಯಕ್ತವಾಗಿರುವ ಸಾಂದ್ರವಾದ ಅರುಣವರ್ಣದಿಂದಲೂ, ಸೌರಭ್ಯದಿಂದಲೂ ಕೂಡಿರುವ ಕಮಲಗಳ ಸಾದೃಶ್ಯವನ್ನು ಸೂಚಿಸುತ್ತಿರುವ ಶ್ರೀ ವೇಂಕಟೇಶನ ಚರಣಗಳನ್ನು ಶರಣು ಹೊಂದಿದ್ದೇನೆ.

"ಸದ್ಯೋವಿಕಾಸಿ... ಸಾಮ್ಯವಾರ್ತಾಮ್"- ಎನ್ನುವುದರಿಂದ ಪರಮಾತ್ಮನ ಪಾದಪದ್ಮಗಳ ಸೌಂದರ್ಯಾತಿಶಯವು ವ್ಯಕ್ತವಾಗುತ್ತದೆ.

ಕಮಲಗಳಿಗೆ ಪಾದಗಳನ್ನು ಉಪಮಾನವಾಗಿ ಹೇಳುವುದರಿಂದ ಪಾದಗಳು ಕಮಲಕ್ಕಿಂತಲೂ ಕೋಮಲವಾಗಿಯೂ 'ಪಾಣಿಪಾದತಲೌ ರಕೌ' - ಎಂದು ಸಾಮುದ್ರಿಕ ಶಾಸ್ತ್ರದಲ್ಲಿ ತಿಳಿಸಿರುವಂತೆ ಮಹಾಪುರುಷನ ಲಕ್ಷಣಗಳಲ್ಲಿ ಒಂದಾದ 'ಕೆಂಪಾದ ಪಾದಗಳುಳ್ಳವನು' - ಎಂಬ ಸ್ವರೂಪವು 'ಅತಿಶಯವಾದ ಅರುಣವರ್ಣವುಳ್ಳವಾಗಿಯೂ, ಅತಿಶಯ ಸುಗಂಧವುಳ್ಳವಾಗಿಯೂ ಇವೆ' ಎಂಬುದು ಸೂಚಿತವಾಗುತ್ತದೆ. ಅಲ್ಲದೆ - 'ಆಗ ತಾನೇ ವಿಕಾಸಗೊಳ್ಳುತ್ತಿರುವ' - ಎನ್ನುವುದರಿಂದ ಪರಮಾತ್ಮನ ಕಣ್ಣುಗಳು ಸೂರ್ಯಚಂದ್ರಾತ್ಮಕವಾದವು - ಎಂಬ ವಿಶೇಷಾರ್ಥವು ಸ್ಫುಟವಾಗುತ್ತದೆ. ಸೂರ್ಯೋದಯವಾಗುವುದರೊಡನೆ ಕಮಲವು ವಿಕಾಸಗೊಳ್ಳುವುದು ಸ್ವಾಭಾವಿಕ. ಅದರಂತೆಯೇ ಶ್ರೀ ವೆಂಕಟೇಶನ ಅಪಾಂಗ ವೀಕ್ಷಣದಿಂದ ಸರ್ವದಾ ಪಾದಪದ್ಮಗಳು ಉದಿತೋದಿತವಾದಂತೆ ವಿಕಾಸೋನ್ಮುಖವಾಗಿರುವುದೂ ಸ್ವಾಭಾವಿಕ. ಅದುದರಿಂದಲೇ ಪರಮಾತ್ಮನ ಕಣ್ಣುಗಳು ಸೂರ್ಯಚಂದ್ರಾತ್ಮಕವಾದವು - ಎಂಬ ಅಭಿಪ್ರಾಯವು ಧ್ವನಿತವಾಗುವುದು. ಸೂರ್ಯ ಚಂದ್ರರು ಪರಮಾತ್ಮನ ಕಣ್ಣುಗಳೆಂಬುದಕ್ಕೆ ಶ್ರೀವಿಷ್ಣು ಸಹಸ್ರನಾಮ ಸ್ತೋತ್ರದ ಪೂರ್ವಪೀಠಿಕೆಯಲ್ಲಿ ಧ್ಯಾನದ ಪ್ರಸಂಗದಲ್ಲಿ - 'ಭೂಃ ಪಾದೌ ಯಸ್ಯ ನಾಭಿರ್ವಿಯ ದಸುರನಿಲಯಶ್ಚಂದ್ರ ಸೂರ್ಯೌ ಚ ನೇತ್ರೇ' - ಎಂಬ ಧ್ಯಾನ ಶ್ಲೋಕದ ಚರಣದ ಒಂದು ಭಾಗವೇ ಪ್ರಮಾಣವಾಗಿರುವುದು. ಅದುದರಿಂದ ಪರಮಾತ್ಮನ ಚರಣಾರವಿಂದಗಳು ನನಗೆ ರಕ್ಷಕವಾಗಲಿ ಎಂಬುದು ಇದರ ಪರಮಾರ್ಥ.

**ರೇಖಾಮಯಧ್ವಜ ಸುಧಾಕಲಶಾತಪತ್ರ -**

**ವಜ್ರಾಂಕುಶಾಂಬುರುಹ ಕಲ್ಪಕ ಶಂಖಚಕ್ರೈಃ ।**

**ಭವೈರಲಂಕೃತತಲೌ ಪರತತ್ತ್ವ ಚಿಹ್ನೈಃ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ ॥ ೫ ॥**

ಪರತತ್ತ್ವದ ಅಸಾಧಾರಣ ಚಿಹ್ನೆಗಳಾದ ರೇಖಾರೂಪದಿಂದಿರುವ ಧ್ವಜ, ಶಂಖ, ಚಕ್ರವೇ ಮೊದಲಾದ ಮಂಗಳಕರವಾದ ಚಿಹ್ನೆಗಳಿಂದ ಅಲಂಕೃತವಾದ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಅಶ್ರಯಿಸಿದ್ದೇನೆ.

ಸಾಮಾನ್ಯವಾಗಿ ಈ ಲೋಕದಲ್ಲಿ ಸಣ್ಣ ಪುಟ್ಟ ರಾಜ್ಯಗಳಿಗೆ ಅಧಿಪತಿ ಯಾದವನನ್ನು ರಾಜ ಅಥವಾ ಮಹಾರಾಜನೆನ್ನುತ್ತಾರೆ. ಅಂತಹ



ರಾಜನಾಗಬೇಕಾದರೆ ಲೋಕಪಾಲಕರ ಅಂಶವಿರಬೇಕೆಂದೂ, ಮುಖ್ಯವಾಗಿ ಲೋಕದ ಸ್ಥಿತಿಕಾರಕನಾದ ವಿಷ್ಣುವಿನ ಅಂಶವಿರಬೇಕೆಂದೂ, ಹಾಗಿಲ್ಲದಿದ್ದರೆ ರಾಜನಾಗಲಾರನೆಂದೂ ಪ್ರಸಿದ್ಧವಾಗಿದೆ. 'ನಾ ವಿಷ್ಣುಃ ಪೃಥಿವೀ ಪತಿಃ' ಎಂಬ ವಾಕ್ಯವು ಇದನ್ನು ಸಮರ್ಥಿಸುತ್ತದೆ. ಹಾಗೂ ರಾಜನಾಗುವವನ ಅಂಗೈ ಅಂಗಾಲುಗಳಲ್ಲಿ ಉತ್ತಮ ಪುರುಷನ, ಅದರಲ್ಲಿಯೂ ಸಾಮ್ರಾಜ್ಯಾಧಿಪನ ಚಿಹ್ನೆಗಳಾದ ಶಂಖ, ಚಕ್ರ, ಕಮಲವೇ ಮೊದಲಾದ ಚಿಹ್ನೆಗಳು ಅಂಕಿತವಾಗಿರುವುದೆಂಬುದನ್ನು ನಾವು ಅನುಭವದಿಂದ ಕಂಡಿರುವೆವು. ಹೀಗಿರುವಲ್ಲಿ ಸಕಲ ಲೋಕಾಧ್ಯಕ್ಷನಾಗಿಯೂ-

**'ಯಸ್ಮಾತ್ ಕ್ಷರಮತೀತೋಽ ಹಮಕ್ಷರಾದಪಿ ಚೋತ್ತಮಃ |**

**ಆತೋಸ್ತಿ ಲೋಕೇ ವೇದೇ ಚ ಪ್ರಥಿತಃ ಪುರುಷೋತ್ತಮಃ'- ||**

ಎಂದು ಗೀತೆಯಲ್ಲಿ ಹೇಳಿರುವಂತೆ ಪುರುಷೋತ್ತಮನಾಗಿಯೂ 'ತಮೀಶ್ವಾರಾಣಾಂ ಪರಮಂ ಮಹೇಶ್ವರಂ ತಂ ದೇವತಾನಾಂ ಪರಮಂ ಚ ದೈವತಮ್'- ಎಂದು ಶ್ರುತಿಯಿಂದ ಕೀರ್ತಿಸಲ್ಪಟ್ಟಿರುವ ಪರದೇವತೆಯಾಗಿಯೂ, 'ಅನಾದಿನಿಧನಂ ವಿಷ್ಣು ಸರ್ವಲೋಕ ಮಹೇಶ್ವರಂ!..... ಪರಮಂ ಯೋ ಮಹತ್ತೇಜಃ, ಪರಮಂ ಯೋ ಮಹತ್ ಬ್ರಹ್ಮ... ...' ಎಂಬುದಾಗಿ ದಿವ್ಯ ಜ್ಞಾನಿಯಾದ ಭೀಷ್ಮನಿಂದ ಸ್ತುತಿಸಲ್ಪಟ್ಟ ಪರಾತ್ಪರನಾದ ಬ್ರಹ್ಮನಾಗಿಯೂ ಇರುವ ಪರಮಾತ್ಮನು ಪರತತ್ವದ ಅಂದರೆ ಪರಬ್ರಹ್ಮನ ಚಿಹ್ನೆಗಳಿಂದ-ಶಂಖ ಚಕ್ರಾದಿ ರೇಖೆಗಳಿಂದ ಅಂಕಿತವಾದ ಪಾದಗಳುಳ್ಳವನು-ಎಂಬುದು ಸ್ಪಷ್ಟವಾದುದು, ಅಂತಹ ಪಾದಗಳು ನನಗೆ ರಕ್ಷಕವಾಗಲಿ.

**ತಾಮ್ರೋದರದ್ಯುತಿಪರಾಒತಪದ್ಮರಾಗೌ**

**ಬಾಹ್ಯೈರ್ಮಹೋಭಿರಭಿಭೂತಮಹೇಂದ್ರನೀಲೌ |**

**ಉದ್ಯನ್ನಖಾಂಶುಭಿರುದಸ್ತತಾಂಕಭಾಸೌ**

**ಶ್ರೀ ವೇಂಕಟೇಶ ಚರಣೌ ತರಣಂ ಪ್ರಪದ್ಯೇ || ೬ ||**

ಅಂಗಾಲಿನ ಅರುಣಕಾಂತಿಯಿಂದ ತಿರಸ್ಕರಿಸಲ್ಪಟ್ಟ ಪದ್ಮರಾಗಮಣಿ ವುಳ್ಳವನಾಗಿಯೂ, ಮುಂಗಾಲಿನ ಕಾಂತಿಯಿಂದ ಇಂದ್ರ ನೀಲಮಣಿಯ ಕಾಂತಿಯನ್ನು ಮರೆಮಾಡುವುವಾಗಿಯೂ, ಚಿಮ್ಮುತ್ತಿರುವ ಉಗುರುಗಳ

ಕಾಂತಿಯಿಂದ ಚಂದ್ರಿಕೆಯನ್ನು ಸೋಲಿಸುತ್ತಲೂ ಇರುವ ಶ್ರೀ ವೇಂಕಟೇಶನ ಪಾದಾರವಿಂದಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಪರಮ ಭಾವುಕನೂ ಪರಮ ಭಕ್ತನೂ ಆದ ಕವಿಯು ಪರಮಾತ್ಮನ ಪಾದಾರವಿಂದಗಳನ್ನು ರಕ್ಷೆಯನ್ನಾಗಿ ಆಶ್ರಯಿಸುತ್ತಾ ಅವುಗಳ ಅಲೌಕಿಕವಾದ ಸೌಂದರ್ಯಾತಿಶಯವನ್ನು ಅನುಭವಿಸುವ ರೀತಿಯು ಅಮೋಘವಾದುದು. ಕೆಂಪು ರತ್ನಗಳನ್ನು ತಿರಸ್ಕರಿಸುವ ಅಂಗಾಲಿನ ಕಾಂತಿ- ಎಂದು ವರ್ಣಿಸಿರುವುದರಿಂದ ಪರಮಾತ್ಮನ ಅಂಗಾಲುಗಳು ಅತ್ಯಂತ ಅರುಣವಾದವೆಂದು ತಿಳಿದು ಬರುತ್ತದೆ ಅಥವಾ 'ಪರಾಜಿತ ಪದ್ಮರಾಗೌ' ಎಂಬ ಪದಕ್ಕೆ ಕಮಲಗಳ ಕಾಂತಿಯನ್ನು ತಿರಸ್ಕರಿಸುವ- ಎಂಬ ಅರ್ಥವನ್ನು ಮಾಡಬಹುದು. ಆಗ, ಪರಮಾತ್ಮನ ಪಾದಾರವಿಂದಗಳು ಸೂರ್ಯನ ಕಾಂತಿಯಿಂದ ವಿಕಸಿತವಾಗಿರುವ ಕೆಂದಾವರೆಯ ಪಾಟಲವರ್ಣವನ್ನು ತಿರಸ್ಕರಿಸುವಂತಹವು-ಎಂದು ಅರ್ಥವಾಗುತ್ತದೆ. ಅದರಿಂದ ಪರಮಾತ್ಮನ ಚರಣಗಳು ವಿಕಸಿತವಾಗುತ್ತಿರುವ ತಾವರೆಯಂತೆ ಕೋಮಲವಾಗಿಯೂ, ನಿರತಿಶಯ ಸುಗಂಧಯುಕ್ತವಾಗಿಯೂ, ಅತ್ಯಂತ ಭೋಗ್ಯವಾಗಿಯೂ ಇವೆಯೆಂದು ಭಾಸವಾಗುತ್ತದೆ. ಹೊರಗಿನ ಕಾಂತಿಯಿಂದ ಇಂದ್ರ ನೀಲಮಣಿಯ ಕಾಂತಿಯನ್ನು ಪರಾಭವಗೊಳಿಸುವ ಪಾದಗಳೆಂದು ವರ್ಣಿಸುವುದರಿಂದ ಪರಮಾತ್ಮನು 'ನೀಲಮೇಘ ಶ್ಯಾಮ' ನೆಂಬುದು ವ್ಯಕ್ತವಾಗುವುದು. ಶ್ರೇಷ್ಠವಾದ ಇಂದ್ರ ನೀಲಮಣಿಯನ್ನು ಹಾಲಿನಲ್ಲಿಟ್ಟರೆ ಹಾಲೆಲ್ಲವೂ ನೀಲವಾಗಿ ಕಂಡುಬಂದರೆ ಅದು ಶ್ರೇಷ್ಠವಾದ ಇಂದ್ರನೀಲವೆಂದು ಹೇಳುವರು. ಅದರಂತೆ ಮುಂಗಾಲಿನ ಕಾಂತಿಯಿಂದ ಇಂದ್ರನೀಲಮಣಿ ಪರಾಭವಗೊಂಡಿತೆಂದರೆ, ಅವನ 'ನೀಲಮೇಘ ಶ್ಯಾಮಲತ್ವವು' ಸ್ಪಷ್ಟವಾಗುವುದು. ಹೀಗೆಯೇ ಉಗುರುಗಳ ಕಾಂತಿಯಿಂದ ಚಂದ್ರ ಕಿರಣಗಳು ಸೋಲಿಸಲ್ಪಟ್ಟವೆಂದರೆ ಉಗುರುಗಳು ಚಂದ್ರಿಕೆಗಿಂತಲೂ ಧವಳವಾಗಿವೆಯೆಂದು ತಿಳಿದುಬರುತ್ತದೆ. ಅಲ್ಲದೆ ಪಾದಗಳ ಒಂದೊಂದು ಉಗುರೂ ಸಹ ನೀಲವಾಗಿ ಕಂಡುಬರುವ ಆಕಾಶದಲ್ಲಿ ಚಂದ್ರನು ವಿರಾಜಿಸುವಂತೆ ನೀಲಮೇಘಶ್ಯಾಮಲನಾದ ಆತನ ಪಾದಗಳಲ್ಲಿ ಸ್ವಚ್ಛವಾಗಿಯೂ, ಸುಂದರವಾಗಿಯೂ, ಅತ್ಯಂತ

ಶೀತಲವಾಗಿಯೂ ಇರುವ ಅನಂತ ಚಂದ್ರರಂತೆ ವಿರಾಜಿಸುತ್ತಿರುವುದೆಂದು ಧ್ವನಿತವಾಗುತ್ತವೆ. ಆದುದರಿಂದ ಅಂತಹ ದಿವ್ಯಸುಂದರ ಪಾದಾರವಿಂದಗಳನ್ನು ಆಶ್ರಯಿಸುವ ಅನುಭವವನ್ನು ಪಡೆಯುವುದೇ ಪರಮಭಾಗ್ಯವೆಂದು ಇದರ ಅಭಿಪ್ರಾಯ.

**ಸಪ್ರೇಮಭೀತಿ ಕಮಲಾಕರಪಲ್ಲವಾಭ್ಯಾಂ**

**ಸಂವಾಹನೇಽಪಿ ಸಪದಿ ಕ್ಲಮಮಾದಧಾನ್ |**

**ಕಾಂತಾವವಾಜ್ಯನಸಗೋಚರಸೌಕುಮಾರ್ಯೌ**

**ಶ್ರೀ ವೇಂಕಟೇಶ ಚರಣೌ ತರಣಂ ಪ್ರಪದ್ಯೇ || ೭ ||**

ಶ್ರೀದೇವಿ ಕಮಲೆಯು ಚಿಗುರಿನಂತಹ ತನ್ನ ಕೈಗಳಿಂದ ಪ್ರೇಮದಿಂದಲೂ, ಭಯದಿಂದಲೂ ಮೃದುವಾಗಿ ಚರಣಗಳನ್ನು ಒತ್ತುತ್ತಿದ್ದರೂ ಕೂಡಲೇ ಬಾಡಿ ಹೋಗುತ್ತಿರುವ, ಆದುದರಿಂದಲೇ ಮಾತಿನಿಂದ ತಿಳಿಸಲೂ- ಮನಸ್ಸಿನಿಂದ ಯೋಚಿಸಲೂ ಆಗದಷ್ಟು ಕೋಮಲವಾಗಿರುವ, ಮನೋಹರವಾದ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ನೋಡಿ, ಎಂತಹ ರಮ್ಯವಾದ ಭಾವ! ಜಗನ್ಮಾತೆಯಾದ ಶ್ರೀದೇವಿಯು ಪರಮಾತ್ಮನ ಪಾದಸೇವೆಯಲ್ಲಿ ನಿರತಳಾಗಿದ್ದಾಳೆ. ಸಮಸ್ತಲೋಕಗಳನ್ನೂ ತನ್ನ ಒಂದು ಕಟಾಕ್ಷಲೇಶದಿಂದಲೇ ತಿರುಗುಮುರುಗು ಮಾಡುವ ಶಕ್ತಿಯುಳ್ಳ ಶ್ರೀದೇವಿಯು ಅನವರತ ಕೈಂಕರ್ಯದಲ್ಲಿ ಆಸಕ್ತಳಾಗಿದ್ದಾಳೆ. ಅದೂ ಹೇಗೆ? ಪ್ರೇಮದಿಂದಲೂ ಭಯದಿಂದಲೂ ಅವಿನಾಭೂತವಾದ ನಿತ್ಯಯೋಗ (ನಿತ್ಯಸಂಬಂಧ) ವಿರುವುದರಿಂದ ಆತನ ಸೇವೆಯಲ್ಲಿ ಒಂದು ಸ್ವಾಭಾವಿಕವಾದ ಪ್ರೇಮ, ತನ್ನವನೆಂಬ ಒಂದು ಸಹಜವಾದ ಪ್ರೇಮ, ಪ್ರೇಮದಿಂದ ಸಲ್ಲಿಸುವ ಸೇವೆಯು ಪೂರ್ಣವಾಗುತ್ತದೆ, ತೃಪ್ತಿಕರವಾಗಿರುತ್ತದೆ. ಸೇವೆಯು ಮಾಡುವವರಿಗೂ ಆತ್ಮತೃಪ್ತಿಯುಂಟಾಗುತ್ತದೆ. ಇದನ್ನು ಮಾಡುವುದು ತನ್ನ ಕರ್ತವ್ಯ; ಇದನ್ನು ಮಾಡುವುದರಿಂದಲೇ ತನ್ನ ಜೀವನದ ಸಾರ್ಥಕ್ಯ ಎಂಬ ಫಲಸಂಗರಹಿತವಾದ ನಿಷ್ಕಾಮಕರ್ಮದ ರಹಸ್ಯವನ್ನು ಬಹು ಸುಲಭವಾಗಿ ಬೋಧಿಸುತ್ತಿದ್ದಾಳೆ, ಶ್ರೀದೇವಿ-ತನ್ನನ್ನು ಪುರುಷಕಾರವಾಗಿ ಆಶ್ರಯಿಸಿ, ಉಜ್ಜೇವಿಸಬೇಕೆಂಬ ಚೇತನರನ್ನು ಕುರಿತು. ನೋಡಿ, ಇದು

ಎಂತಹ ಮಧುರವಾದ, ಮಾದರಿಯಾದ ಉಪದೇಶದ ಕ್ರಮ! ಸಾವಿರಾರು ಮಾತುಗಳನ್ನಾಡಿದರೂ, ಉಪದೇಶ ಮಾಡಿದರೂ ಸಫಲವಾಗಲಾರದು. ಅದನ್ನು ಒಂದು ಆಚರಣೆಯಿಂದ ಸುಲಭವಾಗಿ ತಿಳಿಸಬಹುದೆಂಬ ವಿಚಾರವು ಬಹು ಹೃದಯಂಗಮವಾಗಿ ನಿರೂಪಿಸಲ್ಪಟ್ಟಿದೆ. ಅಂತಹ ಜಗನ್ನಾತೆಯಾದ ಶ್ರೀದೇವಿಯು ಪ್ರೇಮದಿಂದ ಮಾತ್ರವೇ ಅಲ್ಲ-ಭಯದಿಂದಲೂ ಪಾದಗಳನ್ನು ಒತ್ತುತ್ತಿದ್ದಾಳೆ. ಸಾಧಾರಣವಾಗಿ ಪುರುಷರ ಅವಯವಗಳಿಗಿಂತಲೂ ವನಿತೆಯರ ಅವಯವಗಳು ಕೋಮಲವಾದವೆಂಬುದು ಅನುಭವವೇದ್ಯವಾದುದು ಮಾತ್ರವೇ ಅಲ್ಲದೇ ಜಗತ್ಪ್ರಸಿದ್ಧವೂ ಆದುದು. ಅಂತೆಯೇ ಶ್ರೀದೇವಿಯ ಕೈಗಳು ಪಲ್ಲವಗಳು-ಅಂದರೆ ಚಿಗುರಿನಂತಹವು. ಇದನ್ನು ಸಮರ್ಥಿಸುತ್ತ ಶ್ರುತಿಯಲ್ಲಿ-ಪದ್ಮಪ್ರಿಯೇ, ಪದ್ಮಿನಿ, ಪದ್ಮಹಸ್ತೇ, ಪದ್ಮಾಲಯೇ, ಪದ್ಮದಳಾಯತಾಕ್ಷಿ - ಎಂದೂ;

ಪದ್ಮಪ್ರಿಯಾಂ ಪದ್ಮಹಸ್ತಾಂ ಪದ್ಮಾಕ್ಷಿಂ ಪದ್ಮಸುಂದರೀಮ್  
ಪದ್ಮೋದ್ಭವಾಂ ಪದ್ಮಮುಖೀಂ ಪದ್ಮನಾಭಪ್ರಿಯಾಂ ರಮಾಮ್  
ಪದ್ಮಮಾಲಾಧರಾಂ ದೇವೀಂ ಪದ್ಮಿನೀಂ ಪದ್ಮಗಂಧಿನೀಮ್ ||

-ಎಂದು ಲಕ್ಷ್ಮಿಯ ಅಷ್ಟೋತ್ತರ ಶತನಾಮ ಸೋತ್ರದಲ್ಲಿಯೂ, ಇನ್ನೂ ಅನೇಕ ಇತಿಹಾಸ ಪುರಾಣಗಳಲ್ಲಿಯೂ ಕೀರ್ತಿಸಲ್ಪಟ್ಟಿದೆ. ಸ್ವತಃ ಅವಳು ಪದ್ಮೆ; ಪದ್ಮೋದ್ಭವೆ; ಪದ್ಮನಿವಾಸಿನಿ; ಪದ್ಮಮುಖಿ; ಪದ್ಮನೇತ್ರ; ಪದ್ಮಹಸ್ತೆ; ಪದ್ಮಮಾಲಾಧಾರಿಣಿ; ಪದ್ಮಗಂಧಿನಿ ಮತ್ತು ಪ್ರಿಯೆಯಾದ ವಿಷ್ಣುಪ್ರಿಯೆ. ಇಂತಹ ಕುಸುಮ ಕೋಮಲವಾದ ಕಮಲೆಯು (ಶ್ರೀದೇವಿ) ಪರಮಾತ್ಮನ ಚರಣಗಳನ್ನು ಭಯದಿಂದ ಒತ್ತುತ್ತಿದ್ದಾಳೆ. ಆತನ ಪಾದಗಳು ತನ್ನ ಒತ್ತುವಿಕೆಯಿಂದ ಎಲ್ಲಿ ಬಾಡಿಹೋಗುವುವೋ ಎಂಬ ಹೆದರಿಕೆಯಿಂದಲೇ ಒತ್ತುತ್ತಿದ್ದಾಳೆ. ಆದರೂ ಆ ಚರಣಗಳು ಕಮಲೆಯ ಕೋಮಲ ಕರಸ್ಪರ್ಶದಿಂದಲೂ ಬಾಡಿ ಹೋಗುತ್ತಿವೆ ಎಂದ ಮೇಲೆ ನಿಜವಾಗಿಯೂ ಆತನ ಅವಯವಗಳು ಮಾತಿಗೂ, ಮನಸ್ಸಿಗೂ ನಿಲುಕದಷ್ಟು ಸುಕುಮಾರವಾದುವೇ ಸರಿ. ಯಾವನ ಮನಸ್ಸು ಮತ್ತು ಕರ ಚರಣಾದಿಗಳು ದೈತ್ಯರನ್ನು ಕಂಡು, ದುಷ್ಟರನ್ನು ಕಂಡು ಅವರ ನಿಗ್ರಹದಲ್ಲಿ ವಜ್ರಕ್ಕಿಂತಲೂ ಕಠೋರವಾಗಿ ಆಗುವುವೋ ಅವನ ಚರಣಗಳು ಅತಿಶಯಿತ ಸೌಂದರ್ಯದಿಂದ ಕುಸುಮಕ್ಕಿಂತಲೂ ಕೋಮಲವಾದವು ಎಂಬ ಭಾವವು ಬಹು ಮನೋಹರವಾದುದು. ಈ ಕಾರಣದಿಂದ



ಜಗನ್ಮಾತೆಯಾದ ಶ್ರೀದೇವಿಯ ಮನಸ್ಸಿನಲ್ಲಿಯೂ ಸೇವೆಯನ್ನು ಸಲ್ಲಿಸುವಾಗ ಭಯವುಂಟಾಗಿದೆ.

ಎರಡನೆಯದಾಗಿ, ಅವನು ಪ್ರಭು; ಜಗತ್ಪ್ರಭು. ಶ್ರೀದೇವಿಯು ಜಗನ್ಮಾತೆಯೇ ಆದರೂ ಆತನ ಪ್ರಥಮ ಶಿಷ್ಯಳು. ಅವನು ಉಪದೇಶಕ-ಆಚಾರ್ಯ; ಇವಳು ಉಪದೇಶ್ಯಳು-ಶಿಷ್ಯಳು. ಅವನದು ಸ್ವಾಮ್ಯ; ಇವಳದು ದಾಸ್ಯ. ಆದುದರಿಂದಲೇ ಪ್ರಭುವಿನ ಉಪದೇಶಕನ ಅಥವಾ ಆಚಾರ್ಯನ ಸೇವೆಯನ್ನು ಸಲ್ಲಿಸುವಾಗ ಪ್ರೇಮವು ಎಷ್ಟು ಉಚಿತವೋ, ಭಯವೂ ಶಿಷ್ಯನಿಗೆ ಅಷ್ಟೇ ಉಚಿತವಾದುದು. ತಾನು ಎಷ್ಟೇ ಅಂತರಂಗ ಭಕ್ತಳಾದರೂ, ಆತ್ಮೀಯಳಾದರೂ ಶಿಷ್ಯಳೆಂಬುದನ್ನು ಆಕೆಯು ಮರೆತಿಲ್ಲ. ಆದುದರಿಂದಲೇ ಆಕೆಗೆ ಭಯವೂ ಸಹಜ; ಸ್ವಾಭಾವಿಕ. ಇದರಿಂದ ಜಗತ್ಪ್ರಭುವಿನ ಸೇವೆಯನ್ನು ಸಲ್ಲಿಸುವಾಗ ಪ್ರೇಮ (ಭಕ್ತಿ)ವು ಹೇಗೆ ಸ್ವಾಭಾವಿಕವೋ ಹಾಗೆಯೇ ಚೇತನರಿಗೆ ಅವನಲ್ಲಿ ಭಯವೂ ಸ್ವಾಭಾವಿಕವೆಂಬುದು ಸ್ಪಷ್ಟವಾಗುತ್ತದೆ. ಅಂತಹ ಸುಕುಮಾರವಾದ ಪಾದಗಳನ್ನು ಆಶ್ರಯಿಸಿದ ಚೇತನನೇ ಧನ್ಯನು.

ಲಕ್ಷ್ಮೀ ಮಹೀ ತದನುರೂಪನಿಜಾನುಭಾವ-

ನೀಳಾದಿದಿವ್ಯ ಮಹಿಷೀಕರಪಲ್ಲವಾನಾಮ್ |

ಆರುಣ್ಯ ಸಂಕ್ರಮಣತಃ ಕಿಲ ಸಾಂದ್ರರಾಗೌ

ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೮ ||

ಈ ಪದ್ಯದಲ್ಲಿಯೂ ಪರಮಾತ್ಮನ - ಸೌಕುಮಾರ್ಯಾತಿಶಯವನ್ನೇ ವರ್ಣಿಸುತ್ತಾನೆ-

ಶ್ರೀದೇವಿ, ಭೂದೇವಿ, ನೀಳಾದೇವಿಯೇ ಮೊದಲಾದ ತನಗೆ ಅನುರೂಪವಾದ ತನ್ನ ಮಹಿಷಿಯರ ಕರಪಲ್ಲವಗಳ ಸಂಪರ್ಕದಿಂದಲೇ ಆರುಣವಾಗಿವೆಯೋ ಎಂಬಂತಿರುವ ಶ್ರೀವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ನಿತ್ಯಾನಮದ್ವಿಧಿತಿವಾದಿಕಿರೀಟಕೋಟಿ-

ಪ್ರತ್ಯುಪದೀಪ್ತ ನವರತ್ನಮಹಃ ಪ್ರರೋಹೈಃ |

ನೀರಾಜನಾವಿಧಿಮುದಾರಮುಪಾದಧಾನೌ

ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೯ ||

ನವರತ್ನ ಖಚಿತವಾಗಿ ಥಳಥಳಿಸುವ ಕಿರೀಟಗಳನ್ನು ಧರಿಸಿದ ಬ್ರಹ್ಮ, ರುದ್ರನೇ ಮೊದಲಾದ ದೇವೋತ್ತಮರು ಪ್ರತಿದಿನವೂ ಒಂದು ಪಾದಾರವಿಂದಗಳ ನಮಸ್ಕಾರ ಮಾಡುವುದರಿಂದಲೇ ಧಾರಾಳವಾದ ನೀರಾಜನ (ಮಂಗಳಾರತಿ) ವನ್ನು ಅನುಭವಿಸುತ್ತಿರುವ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಬ್ರಹ್ಮನು ಜಗತ್ತಿನ ಸೃಷ್ಟಿಕರ್ತನು, ರುದ್ರನು ಲಯಕಾರಿ-ಹೀಗೆಯೇ ಲೋಕಪಾಲಕರೇ ಮೊದಲಾದವರೆಲ್ಲರೂ ನಿತ್ಯವೂ ಪರಮಾತ್ಮನ ಸಂದರ್ಶನಕ್ಕಾಗಿ ಹೋಗುವರೆಂದೂ, ಹೋಗಿ ನಮಸ್ಕರಿಸುವಾಗ ದಿಕ್ಕು ದಿಕ್ಕಿಗೂ ಕಿರಣಗಳನ್ನು ಚೆಲ್ಲುವ ವಜ್ರ ವೈಧೂರ್ಯವೇ ಮೊದಲಾದ ನವರತ್ನಗಳಿಂದ ನಿರ್ಮಿತವಾದ ಕಿರೀಟಗಳನ್ನು ಧರಿಸಿಯುಳ್ಳ ತಮ್ಮ ತಲೆಗಳನ್ನು ಆತನ ಪಾದಾರವಿಂದಗಳಲ್ಲಿ ತಗ್ಗಿಸುವರು; ಒಬ್ಬೊಬ್ಬರಾಗಿ ನಮಸ್ಕರಿಸಿ, ಸಾಲಾಗಿ ನಿಲ್ಲುವ ಕ್ರಮದಲ್ಲಿ ಅವರ ಕಿರೀಟಗಳ ಕಾಂತಿಯೂ ಕ್ರಮಕ್ರಮವಾಗಿ ಮುಂದುಮುಂದೆ ಹರಡುತ್ತದೆ. ಇದನ್ನು ನೋಡಿದರೆ ದೇವಾಲಯದಲ್ಲಿ ಅರ್ಚಕನು ಕರ್ಪೂರವನ್ನು ಅಥವಾ ತುಪ್ಪದ ಬತ್ತಿಯನ್ನು ಹೊತ್ತಿಸಿ ಆರತಿಯನ್ನೆತ್ತಿದರೆ ಯಾವ ರೀತಿಯಾದ ಜಾಜ್ಜಲ್ಯ ಮಾನವಾದ ಪ್ರಕಾಶವು ಪ್ರದಕ್ಷಿಣವಾಗಿ ಚಲಿಸುವುದೋ ಅದರಂತೆ ಕ್ರಮವಾಗಿ ನಮಸ್ಕರಿಸುತ್ತಿರುವ, ಬ್ರಹ್ಮಾದಿ ದೇವತೆಗಳ ಕಿರೀಟಗಳ ಕಾಂತಿಯೂ ಆರತಿಯಂತೆ ಹರಡುತ್ತದೆ - ಎಂದು ವ್ಯಕ್ತವಾಗುತ್ತದೆ. ಅಂತಹ ಪಾದಗಳನ್ನು ವರ್ಣಿಸುವುದರಿಂದ ಪರಮಾತ್ಮನ ಪುರುಷೋತ್ತಮತ್ವವು ಸ್ಪಷ್ಟವಾಗುತ್ತದೆ.

ಶ್ರೀಮನ್ನಾರಾಯಣನ ಈ ತತ್ತ್ವವು ಸ್ವಾಭಾವಿಕವಾದುದು; ನಿರವಧಿಕವಾದುದು. ಅತಿಶಯವಾದುದು. ಯಾವ ವೈದಿಕನು (ವೇದೋಕ್ತವಾದ ಮಾರ್ಗವನ್ನು ನಂಬಿ ಅನುಸರಿಸುವವನು. ಅಥವಾ ಅನುಮೋದಕನು) ಇದನ್ನು ಒಪ್ಪುವುದಿಲ್ಲ? ಆದುದರಿಂದಲೇ ಬ್ರಹ್ಮ, ಶಿವ, ಇಂದ್ರನೇ ಮೊದಲಾದವರೆಲ್ಲರೂ ಈತನ ಮಹಿಮೆಯೆಂಬ ಸಮುದ್ರದ ಒಂದೊಂದು ಸಣ್ಣ ಬಿಂದುಗಳು. ಈ ಅಭಿಪ್ರಾಯವನ್ನು ಯಾಮುನಾಚಾರ್ಯರು ತಮ್ಮ ಸ್ತೋತ್ರರತ್ನದಲ್ಲಿ-

ಸ್ವಾಮಿಕಾನವಧಿಕಾತಿತಯೇತಿತ್ಯಂತಂ

ಸಾರಾಯಣ ತ್ವಯಿ ನ ಮೃಷ್ಯತಿ ವೈದಿಕಃ ಕಃ? ।

ಬ್ರಹ್ಮಾ ಶಿವಶ್ಚತಮಖಃ ಪರಮಸ್ವರಾಡಿತ್ಯೇಕೇಽಪಿ

ಯಸ್ಯ ಮಹಿಮಾರ್ಣವ ವಿಪುಲಸ್ತೇ ॥

-ಎಂದು ಪ್ರತಿಪಾದಿಸಿರುತ್ತಾರೆ. ಅದುದರಿಂದ ಅಂತಹ ಜಗದ್ವಂದ್ಯನ ಪಾದಾರವಿಂದಗಳನ್ನು ಆಶ್ರಯಿಸುವುದು ಆತ್ಮೋದ್ಧಾರದ ಸುಲಭವೂ, ಶ್ರೇಯಸ್ಕರವೂ ಆದ ಉಪಾಯವೆಂಬುದು ಸಮೀಚೀನವಾದುದು.

ವಿಷ್ಣೋಃ ಪದೇ ಪರಮ ಇತ್ಯುದಿತಪ್ರಶಂಸಾ

ಯೌ ಮಧ್ವಉತ್ಸ ಇತಿಭೋಗ್ಯತಯಾಽಪ್ಯುಪಾತ್ತೌ ।

ಭೂಯಸ್ಥೇತಿ ತವ ಪಾಣಿತಲಪ್ರದಿಷ್ಟೌ

ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ ॥ ೧೦ ॥

ಪರಮ ಶ್ರೇಷ್ಠವಾದ ವಿಷ್ಣುವಿನ ಪಾದಗಳೆಂದು ಹೊಗಳಲ್ಪಟ್ಟವು ಗಳಾಗಿಯೂ ಪರಮ ಭೋಗ್ಯವೆಂದು ಸ್ವೀಕರಿಸಲ್ಪಟ್ಟವಾಗಿಯೂ ಮತ್ತು ಅಭಯ ಹಸ್ತದಿಂದಲೇ - 'ಮಾಮೇಕಂ ಶರಣಂ ವ್ರಜ' - ಎಂಬ ಉಪದೇಶಕ್ಕೆ ವಿಷಯವಾಗಿಯೂ ಇರುವ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

'ವಿಷ್ಣೋಃ ಪದೇ ಪರಮೇ ಮಧ್ವ ಉತ್ಸ' ಎಂಬ ಶ್ರುತಿಯ ವಾಕ್ಯದಿಂದ ಪರಮಾತ್ಮನ ಪಾದಾರವಿಂದಗಳು ಅತ್ಯಂತ ಶ್ರೇಷ್ಠವಾದುದರಿಂದಲೇ ಪರಮಭೋಗ್ಯವೆಂದೂ ಪ್ರಸಿದ್ಧವಾಗಿವೆ. ಆದರೆ ಪ್ರಪಂಚದಲ್ಲಿರುವ ಚೇತನರೆಲ್ಲರೂ, ವೇದ ವೇದಾಂತಗಳ ಅಭ್ಯಾಸವನ್ನು ಮಾಡಿಯೇ ಆತ್ಮಜ್ಞಾನಿಗಳಾಗುವರೆಂದಾಗಲೀ, ಆತ್ಮೋಜ್ಜೀವನವನ್ನು ಮಾಡಿಕೊಳ್ಳುವರೆಂದಾಗಲೀ ಹೇಳುವುದು ಸಾಧ್ಯವೇ ಇಲ್ಲ. ಅದುದರಿಂದಲೇ ಪರಮ ಕರುಣಾಶಾಲಿಯೂ ಆಶ್ರಿತ ವತ್ಸಲನೂ ಆದ ಪರಮಾತ್ಮನು ತನಗೆ ಪ್ರಿಯವಾದ ವೈಕುಂಠವನ್ನು ಬಿಟ್ಟು ಸ್ವಾಮಿ ಪುಷ್ಕರಿಣಿಯ ತೀರದಲ್ಲಿ ಶ್ರೀದೇವಿಯೊಡನೆ ವಿಹರಿಸುತ್ತಿರುವನೆಂಬುದೂ ತನ್ನ ನಿಲುವು ಭಂಗಿಯಲ್ಲಿ ಅಭಯ ಹಸ್ತದಿಂದ - 'ಸರ್ವ ಪಾಪಹರವಾಗಿಯೂ ಸಮಸ್ತ ಫಲಪ್ರದವಾಗಿಯೂ ಇರುವ ನನ್ನ ಈ ಪಾದಗಳನ್ನು ಆಶ್ರಯಿಸಿ ನಿರ್ಭೀತರಾಗಿರಿ' - ಎಂದು ಉಪದೇಶಿಸುತ್ತ

ನಿಂತಿರುವನೆಂಬುದೂ ಪ್ರತ್ಯಕ್ಷ ಸಿದ್ಧವಾಗಿರುವುದು. ಅಂತಹ ಅವ್ಯಾಜ ಕರುಣಾಮೂರ್ತಿಯಾದ ಶ್ರೀ ವೇಂಕಟೇಶನ ಚರಣಾರವಿಂದಗಳನ್ನು ಆಶ್ರಯಿಸದೆ ಇರುವುದಕ್ಕಿಂತಲೂ ಮೂರ್ಖತನವು ಮತ್ತೊಂದಿಲ್ಲ.

**ಪಾರ್ಥಾಯ ತತ್ಸದೃಶ ಸಾರಥಿನಾ ತ್ವಯೈವ**

**ಯೌ ದರ್ಶಿತೌ ಸ್ವಚರಣೌ ಶರಣಂ ವ್ರಜೇತಿ |**

**ಭೂಯೋಪಿ ಮಹ್ಯಮಿಹ ತೌ ಕರದರ್ಶಿತೌ ತೇ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೧೧ ||**

ಶ್ರೀ ವೇಂಕಟೇಶ! ಹಿಂದೆ ಅರ್ಜುನನಿಗೆ ಅವನಿಗೆ ಸರಿಯಾದ ಸಾರಥಿಯಾದ ನಿನ್ನಿಂದಲೇ ತೋರಿಸಲ್ಪಟ್ಟವಾಗಿಯೂ, ಈಗ ಮತ್ತೆ ನೀನೇ ನಿನ್ನ ಕೈಯಿಂದ ನನಗಾಗಿ ತೋರಿಸಲ್ಪಟ್ಟವೂ ಆಗಿರುವ ನಿನ್ನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಯಾವನು ತನ್ನನ್ನು ನಿಶ್ಚಲವಾದ ಭಕ್ತಿಯಿಂದ, ಅಚಲವಾದ ಶ್ರದ್ಧೆಯಿಂದ ಆಶ್ರಯಿಸುವನೋ ಅವನಿಗೆ ಪರಮಾತ್ಮನು ಸರ್ವಸ್ವವನ್ನೂ ಕರುಣಿಸುವನು; ಭಕ್ತರ ದಾಸನಾಗುವನು; ತನ್ನದೇ ಆಗಿರುವ ಬ್ರಹ್ಮಾ ನಂದವನ್ನು ಅವರಿಗೂ ಕೊಡುವನು. ಹಿಂದೆ ಅರ್ಜುನನ ವ್ಯಾಮೋಹವನ್ನು ತೊಲಗಿಸಿ, ಕರ್ತವ್ಯನಿಷ್ಠನನ್ನಾಗಿ ಮಾಡಿ ಅವನ ಸಾರಥಿಯಾಗಿ 'ಪಾರ್ಥಸಾರಥಿ' - ಎಂದು ಅಂಕಿತನಾದನು. ಶ್ರೇಷ್ಠವಾದ ಗುರು ಶಿಷ್ಯ ಭಾವವನ್ನು ಲೋಕಕ್ಕೆ ಅರುಹಿದನು. ಇಷ್ಟಾದರೂ ಲೋಕವು ಎಚ್ಚರಗೊಳ್ಳಲಿಲ್ಲ. ಪಾರ್ಥಸಾರಥಿಯ ಮಹಿಮಾ ವಿಶೇಷವು ಯುಗಾಂತರಕ್ಕೆ ಸಂಬಂಧಿಸಿರುವುದೆಂಬುವುದು ಮರೆಯುತ್ತ ಬಂದಿತು. ಮರೆಯದಿದ್ದ ಒಬ್ಬೊಬ್ಬರಾದರೂ ಪಾರ್ಥಸಾರಥಿಯನ್ನು ಮನುಷ್ಯ ಮಾತ್ರನೆಂದು ತಿಳಿದು, ಶ್ರೀಕೃಷ್ಣನೇ ಗೀತೆಯಲ್ಲಿ 'ಅವಜಾನಂತಿ ಮಾಂ ಮೂಢಾಃ ಮಾನುಷೀಂ ತನುಮಾಶ್ರಿತಂ' - ಎಂದು ಹೇಳಿರುವಂತೆ ತಿರಸ್ಕರಿಸಲಾರಂಭಿಸಿದರು. ಅದರೂ ಅಂತಹ ಸಮಯದಲ್ಲಿಯೂ ತಿಳಿಯದ ಮಗುವು ತಪ್ಪು ಮಾಡಿದರೆ ತಂದೆಯು ಕ್ಷಮಿಸುವುದೇ ಅಲ್ಲದೆ ಸರಿಯಾದ ದಾರಿಗೆ ತರುವ ಪ್ರಯತ್ನ ಮಾಡುವಂತೆ, ಚೇತನರ ಉಜ್ಜೀವನಕ್ಕಾಗಿಯೇ ಅರ್ಜಾವತಾರಿಯಾಗಿ ಶ್ರೀ ವೇಂಕಟೇಶನಾಗಿ ಅವತರಿಸಿ, ಇದೇ ಉಪದೇಶವನ್ನು ಮಾಡುತ್ತಿರುವನು. ಶ್ರೀಕೃಷ್ಣನಾಗಿ ಅವತರಿಸಿ ಆಗಿನ ಕಾಲದಲ್ಲಿ ಅರ್ಜುನನೊಬ್ಬನಿಗೆ ಉಪದೇಶ ಮಾಡಿ



ದರೆ, ಈಗ ಶೇಷಗಿರಿಯಲ್ಲಿ ನೆಲೆಸಿ, ಸಮಸ್ತರಿಗೂ ಉಪದೇಶ ಮಾಡುತ್ತಿರುವ ಸೌಲಭ್ಯವು ಅಸಾಧಾರಣವಾದುದು.

**ಮನ್ಮೂರ್ಧ್ವಿ ಕಾಳಿಯಘನೇ ವಿಕಟಾಟವೀಷು**

**ಶ್ರೀ ವೇಂಕಟಾದ್ರಿ ಶಿಖರೇ ಶಿರಸಿ ಶ್ರುತೀನಾಮ್ |**

**ಚಿತ್ತೇಽಪ್ಯನನ್ಯಮನಸಾಂ ಸಮಮಾಹಿತೌ ತೇ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೧೨ ||**

ನನ್ನ ತಲೆಯ ಮೇಲೆಯೂ, ಕಾಳಿಂಗ ಸರ್ಪನ ಹೆಡೆ ಮೇಲೆಯೂ, ಭಯಂಕರವಾದ ಕಾಡುಗಳಲ್ಲಿಯೂ, ಶ್ರೀ ವೇಂಕಟಾಚಲ ಶಿಖರದಲ್ಲಿಯೂ, ಶ್ರುತಿಗಳ ಶಿರಸ್ಸಿ (ಉಪನಿಷತ್ತುಗಳು) ನಲ್ಲಿಯೂ, ಹಾಗೆಯೇ ಅನನ್ಯ ಮನಸ್ಕರಾಗಿ ಭಜಿಸುವವರ ಮನಸ್ಸಿನಲ್ಲಿಯೂ ಒಂದೇ ಸಮನಾಗಿ ನೆಲೆಸಿರುವ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಶ್ರೀ ರಾಮಾನುಜಾಚಾರ್ಯರು ಪರಮಾತ್ಮನನ್ನು ಧ್ಯಾನ ಮಾಡುವ ರೀತಿಯನ್ನು ವಿವರಿಸುತ್ತಾ - '..... ಶ್ರೀಮತ್ಪಾದಾರವಿಂದ ಯುಗಳಂ ಶಿರಸಿ ಕೃತಂ ಧ್ಯಾತ್ವಾ ಅದ್ಭುತ ಸಾಗರಾಂತರ್ನಿವಗ್ನ್ ಸರ್ವಾವಯವಸ್ಸುಖಮಾಸೀತ'... ಎಂದರೆ, 'ಶ್ರೀಮನ್ನಾರಾಯಣನ ಪಾದಾರವಿಂದಗಳನ್ನು ತಲೆಯ ಮೇಲೆ ಇರುವಂತೆ ಭಾವಿಸಿ, ಅವೃತಸಾಗರದಲ್ಲಿ ಮುಳುಗಿರುವ ಸರ್ವಾವಯವಪುಳ್ಳವನಾಗಿ ಸುಖಪಾಗಿರಬೇಕು' - ಎಂದು ಉಪದೇಶಿಸಿರುವರು. ಅವರ ಆಚಾರ್ಯರಾದ ಶ್ರೀ ಯಾಮುನಾಚಾರ್ಯರೂ ಸಹ -

**ಕದಾ ಪುನಶ್ಚಂಖರಥಾಂಗ ಕಲ್ಪಕ ಧ್ವಜಾ-**

**ರವಿಂದಾಂಕುಶವಜ್ರಲಾಂಛನಮ್ |**

**ತ್ರಿವಿಕ್ರಮ ತ್ವಷ್ಟರಣಾಂಬುಜದ್ವಯಂ**

**ಮದೀಯಮೂರ್ಧಾನಮಲಂಕರಿಷ್ಯತಿ ||**

-ಎಂದರೆ, ಮೂರು ವಿನ್ಯಾಸಗಳಿಂದ ಮೂರು ಲೋಕಗಳನ್ನೂ ಆಳಿದ ತ್ರಿವಿಕ್ರಮನೇ, ಶಂಖ ಚಕ್ರಾದಿ ರೇಖೆಗಳಿಂದ ಅಂಕಿತವಾದ ನಿನ್ನ ಪಾದಾರವಿಂದ ಯುಗಳವು ಎಂದಿಗೆ ನನ್ನ ತಲೆಯನ್ನು ಅಲಂಕರಿಸುವುದು? - ಎಂದು ಕುತೂಹಲದಿಂದ ಪಾದಾರವಿಂದಗಳ ಆಶ್ರಯವನ್ನು

ನಿರೀಕ್ಷಿಸುತ್ತಿದ್ದಾರೆ. ಆತನ ಚರಣಾರವಿಂದಗಳು ಆಷ್ಟು ಮಹತ್ವವುಳ್ಳವು. ಅದರಂತೆಯೇ ಪರಮಭಕ್ತನಾದ ಕವಿಯೂ ಸಹ ಶ್ರೀವೇಂಕಟೇಶನ ಚರಣಗಳನ್ನು ತನ್ನ ತಲೆಯ ಮೇಲೆ ಇರುವಂತೆ ಭಾವಿಸಿರುವುದು ಸಹಜವೇ ಆಗಿರುವುದಲ್ಲದೆ ಸ್ವಸ್ವರೂಪವನ್ನು (ಜೀವನ ಸ್ವರೂಪವನ್ನು) ವ್ಯಕ್ತಗೊಳಿಸುತ್ತಲೂ ಇದೆ. ಕಾಳಿಂಗಸರ್ಪನ ತಲೆಯ ಮೇಲೆ ನಿಂತು ನಾಟ್ಯವಾಡಿದುದು ಸಾಗರವನ್ನು ನಿಗ್ರಹಿಸುವುದೂ ಆಗಿದೆ. ಶ್ರೀರಾಮ ಶ್ರೀಕೃಷ್ಣಾದಿ ಅವತಾರಗಳಲ್ಲಿ ಭಯಂಕರವಾದ ಅರಣ್ಯಗಳಲ್ಲಿ ಸಂಚರಿಸಿದುದೂ ಕೂಡ ದುಷ್ಟನಿಗ್ರಹ ಶಿಷ್ಣಾನುಗ್ರಹಕ್ಕೆ ಎಂಬುದೂ ಪ್ರಸಿದ್ಧವಾಗಿದೆ. ಶ್ರೀ ವೇಂಕಟಾಚಲದಲ್ಲಿ ನೆಲೆಸಿರುವುದಂತೂ ಕರುಣೆಯ ಪರಾಕಾಷ್ಠೆ. ಉಪನಿಷತ್ತುಗಳಲ್ಲಿ ಕೀರ್ತಿಸಲ್ಪಟ್ಟಿರುವುದು ಪರಮಜ್ಞಾನಿಗಳಾದವರ ಆತ್ಮಾನಂದವನ್ನು ಸ್ಫೂರ್ತಿಗೊಳಿಸುತ್ತದೆ. ಅನನ್ಯ ಮನಸ್ಸು ರಾದವರ ಚಿತ್ತದಲ್ಲಿಯೂ ನೆಲೆಸಿರುವನೆನ್ನು ವುದರಿಂದ ಗೀತೆಯಲ್ಲಿ - 'ಮಯಿ ತೇ ತೇಷು ಚಾಪ್ಯಹಂ'- ನನ್ನಲ್ಲಿ ಭಕ್ತರೂ, ಭಕ್ತರಲ್ಲಿ ನಾನೂ ಅವಿಚ್ಛಿನ್ನರಾಗಿ ಇರುತ್ತೇವೆಂದು ಹೇಳಿರುವ ಭಾವವು ಸ್ಪಷ್ಟವಾಗಿ ತೋರುವುದು. ಮೇಲೆ ತಿಳಿಸಿರುವಂತೆ ಎಲ್ಲ ಕಡೆಯಲ್ಲಿಯೂ ಒಂದೇ ಸಮನಾಗಿ ಪರಮಾತ್ಮನಿರುವನೆನ್ನುವುದರಿಂದ ಪರಮಾತ್ಮನು ಸರ್ವಾಂತರ್ಯಾಮಿ ಎಂಬುದೂ. ಅನನ್ಯಶರಣರಾಗಿ ಆಶ್ರಯಿಸುವವರಲ್ಲಿಲ್ಲ ವ್ಯಕ್ತವಾಗುವ ನೆಂಬುದೂ, ಜೀವನಿಗೂ ಪರಮಾತ್ಮನಿಗೂ ಶರೀರ- ಶರೀರಿ ಸಂಬಂಧ ಪುಂಜೆಯೆಂಬುದೂ ತಿಳಿದು ಬರುತ್ತದೆ. (ಶರೀರ- ಶರೀರಿ ಸಂಬಂಧ ವೆಂದರೆ, ನಾವು ಕಾಣುತ್ತಿರುವ ಪ್ರಪಂಚದಲ್ಲಿ ಪದಾರ್ಥಗಳನ್ನು ಸ್ಥೂಲವಾಗಿ, ಮೂರು ವಿಧವಾಗಿ ವಿಂಗಡಿಸಬಹುದು - ಜಡ ಪದಾರ್ಥಗಳು, ಜೀವಗಳು, ಈಶ್ವರ.. ಇದನ್ನೇ ಬಲ್ಲವರು ತತ್ತ್ವತ್ರಯವೆನ್ನುತ್ತಾರೆ. 'ನನ್ನ ಕೈ, ನನ್ನ ಕಣ್ಣು'- ಎಂದು ಲೋಕದಲ್ಲಿ ವ್ಯವಹಾರವಿರುವುದರಿಂದ ನಾನು ಎಂಬುವಕ್ಕೆ ವಿಷಯವೇ ಬೇರೆ, ಕೈ, ಕಣ್ಣು- ಎಂಬ ಶರೀರದ ಅವಯವಗಳೇ ಬೇರೆ; ಎಂಬುದಂತೂ ಸ್ಪಷ್ಟವಾಗಿ ತಿಳಿಯುತ್ತದೆ. ಆದ್ದರಿಂದ ಬಾಹ್ಯದಲ್ಲಿ ಕಂಡುಬರುವ ಆಕೃತಿಗಳು ಪಂಚಭೂತಗಳ ಸೇರುವಿಕೆಯಿಂದ ಆಗಿರುವ ಜಡ ಪದಾರ್ಥಗಳ ರೂಪ ವಿಶೇಷಗಳು. ಇವುಗಳೇ ಪ್ರಾಣಿಗಳ ಅಥವಾ ಜೀವಗಳ ಶರೀರ. ಇಂತಹ ನಾನಾ ತೆರನಾದ ಶರೀರದಲ್ಲಿ ವ್ಯಾಪಾರವನ್ನುಂಟು ಮಾಡಬಲ್ಲ ಚೇತನನೇ ಜೀವ. ಈ ಜೀವನಗಳಿಗೆ ಶರೀರವು ಆಶ್ರಯವಾಗಿರುವುದು; ಜೀವನಿಗೆ ಅಥವಾ

ಶರೀರಿಗೆ ಆಶ್ರಯವಾದ ಅಕೃತಿಯೇ ಶರೀರ. ಹಾಗೆಯೇ 'ತೇನ ವಿನಾ ತೃಣಮಪಿ ನ ಚಲತಿ'-'ಸರ್ವೇಶ್ವರನಿಲ್ಲದೆ, ಅವನ ಇಚ್ಛೆಯಿಲ್ಲದೆ ಒಂದು ಹುಲ್ಲು ಕಡ್ಡಿಯೂ ಚಲಿಸಲಾರದು'- ಎಂಬ ಆಪ್ತವಾಕ್ಯದಂತೆ ಅಕೃತಿಗೆ ವ್ಯಾಪಾರವನ್ನುಂಟು ಮಾಡಬಲ್ಲ ಜೀವವೂ ಸಹ ಅದರಲ್ಲಿ ಅಂತರ್ಯಾಮಿಯಾಗಿರುವ ಪರಮಾತ್ಮನ ಪ್ರೇರಣೆಯಿಲ್ಲದೆ ಶರೀರದಲ್ಲಿ ವ್ಯಾಪಾರವನ್ನುಂಟು ಮಾಡಲಾರದು: ಅದುದರಿಂದಲೇ ಪರಮಾತ್ಮನಿಗೆ ಜೀವವೂ ಒಂದು ಶರೀರ. ಅದರಲ್ಲಿ ಅಂತರ್ಯಾಮಿಯಾಗಿರುವ ಈಶ್ವರನು ಶರೀರ. ಇದೇ ಶರೀರ-ಶರೀರಿ ಸಂಬಂಧ ತತ್ತ್ವದ ಸಾರ.)

ಆಮ್ಲಾಢ ಹೃಷ್ಯದವನೀತಲ ಕೀರ್ಣಪುಷ್ಪೌ

ಶ್ರೀವೇಂಕಟಾದ್ರಿ, ಶಿಖರಾಭರಣಾಯಮಾನ್ಃ ।

ಆನಂದಿತಾಖಿಲಮನೋನಯನೌ ತವೈತೌ

ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೧೩ ||

ಬಾಡದೆ ವಿಕಸಿತವಾಗಿ ಭೂತಲದಲ್ಲಿ ಇಡಲ್ಪಟ್ಟ ಹೂವುಗಳಂತಿರುವ, ಶ್ರೀ ವೇಂಕಟಾಚಲದ ಶಿಖರಕ್ಕೆ ಆಭರಣ ಪ್ರಾಯವಾದ, ಸಮಸ್ತ ಜನರ ಮನಸ್ಸನ್ನೂ, ಕಣ್ಣುಗಳನ್ನೂ ಆನಂದಗೊಳಿಸುವ ಶ್ರೀ ವೇಂಕಟೇಶನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಲೋಕದಲ್ಲಿ ಸಾಮಾನ್ಯವಾಗಿ ಹೂವುಗಳು ವಿಕಸಿತವಾದ ಮೇಲೆ ಮ್ಲಾನ ವಾಗುವುದು (ಬಾಡಿ ಹೋಗುವುದು) ಸ್ವಭಾವ. ಆದರೆ ಪರಮಾತ್ಮನ ಪಾದಗಳು ಎಂದೆಂದಿಗೂ ಬಾಡದಂತಹ, ಯಾವಾಗಲೂ ವಿಕಸಿತವಾಗಿರುವ ಹೂವುಗಳೆಂದೂ ಭಕ್ತ ಕವಿಯು ವರ್ಣಿಸಿರುವುದರಿಂದ, ವಿಕಸಿತವಾದ ಪುಷ್ಪವು ಭೋಗ್ಯವಾಗಿರುವಂತೆ ನಿತ್ಯ ವಿಕಸಿತವಾದ ಪರಮಾತ್ಮನ ಪಾದಪುಷ್ಪಗಳು ನಿತ್ಯಭೋಗ್ಯವಾದವೆಂದೂ, ಪ್ರಸಾದೋನ್ಮುಖ (ಅನುಗ್ರಹಿಸಲು ಯೋಗ್ಯ) ವೆಂದೂ ಸೂಚಿತವಾಗುತ್ತದೆ.

ಶ್ರೀ ವೇಂಕಟಾಚಲದಲ್ಲಿ ಅನೇಕ ಸರೋವರಗಳೂ, ಗಿರಿ ನದಿಗಳೂ, ಜಲಪಾತಗಳೂ, ಪುಷ್ಪಭರಿತವಾಗಿಯೂ ಫಲಭರಿತವಾಗಿಯೂ ಇರುವ ಮರಗಿಡಗಳೂ ತೋರಿಸುತ್ತಿವೆ. ಅಲ್ಲಿನ ಪ್ರಕೃತಿ ಸಂಪತ್ತಿನಿಂದಲೇ ಆ ಗಿರಿ ರಾಜನಿಗೆ ಅದ್ಭುತವಾದ ಸೌಂದರ್ಯವುಂಟಾಗಿದೆ. ಆದರೆ, ಗಿರಿಶಿಖರ

ದಲ್ಲಿ ಶ್ರೀ ವೇಂಕಟೇಶನ ದಿವ್ಯಸುಂದರ ವಿಗ್ರಹವಿಲ್ಲದಿದ್ದರೆ ಆ ಸೌಂದರ್ಯವೆಲ್ಲವೂ ವ್ಯರ್ಥ: ಆತನ ದಿವ್ಯವಾದ ಪಾದಗಳು ಆಭರಣಗಳಿಗೂ ಆಭರಣವಾಗಿ, ಸೌಂದರ್ಯವನ್ನು ಉಂಟು ಮಾಡತಕ್ಕವು. ಆದುದರಿಂದಲೇ ಸಮಸ್ತರ ಕಣ್ಣಿನಗಳನ್ನು ಆನಂದ ಗೊಳಿಸುವಂತಹ ಪಾದಗಳು. ಅಂತಹ ದಿವ್ಯ ಸುಂದರವೂ, ಪರಮ ಭೋಗ್ಯವೂ ಆದ ಪಾದಾರವಿಂದಗಳನ್ನು ಆಶ್ರಯಿಸಿ, ಜನ್ಮವನ್ನು ಸಾರ್ಥಕಪಡಿಸಿಕೊಳ್ಳುವುದೇ ಚೇತನನ ಪರಮ ಧರ್ಮ, ಪರಮ ಕರ್ತವ್ಯ.

**ಪ್ರಾಯ: ಪ್ರಪನ್ನ ಜನತಾ ಪ್ರಥಮಾವಗಾಹ್ಯಾ**

**ಮಾತು:ಸ್ತನಾವಿವ ಶಿಶೋರಮೃತಾಯಮಾಸೌ ।**

**ಪ್ರಾಪ್ತಾ ಪರಸ್ಪರತುಲಾಮತುಲಾಂತರೌ ತೇ**

**ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ ॥ ೧೪ ॥**

ಓ! ವೇಂಕಟೇಶ! ಪ್ರಪನ್ನ ಜನಸಮೂಹಕ್ಕೆ ಮುಖ್ಯವಾದ ಅವಲಂಬನವಾಗಿಯೂ, ಶಿಶುವಿಗೆ ಮಾತೆಯ ಸ್ವತ್ಯದಂತೆ ಅಮೃತ ಪ್ರಾಯವಾಗಿಯೂ, ಪರಸ್ಪರ ತಮ್ಮದೇ ಆದ ಸಾಧ್ಯತೆವುಳ್ಳವಾಗಿಯೂ, ಸದೃಶವಾದ ಮತ್ತೊಂದು ವಸ್ತುವಿಲ್ಲದೆಯೂ ಇರುವ ನಿನ್ನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಪ್ರಪನ್ನರೆಂದರೆ- ಮೋಕ್ಷವನ್ನು ಬಯಸಿ, ಆದಕ್ಕಾಗಿ ಅನೇಕ ಉಪಾಯಗಳು, ಕರ್ಮಜ್ಞಾನಾದಿಗಳು ಇದ್ದರೂ ಅವೆಲ್ಲವನ್ನೂ ಬಿಟ್ಟು ಕಾಮನಾರಹಿತರಾಗಿ ಶ್ರೀಕೃಷ್ಣನು ತೋರಿಸಿರುವ-ಉಪದೇಶಿಸಿರುವ-ಚರಮ ಶ್ಲೋಕವನ್ನು ನಂಬಿ ನಡೆಯತಕ್ಕವರು. ಅಂತಹ ಜನತೆಗೆ ಪರಮಾತ್ಮನ ಪಾದಾರವಿಂದಗಳೊಂದೇ ಅವಲಂಬವು. ಏಕೆಂದರೆ, ಅವರು ಅವುಗಳನ್ನಲ್ಲದೇ ಮತ್ತೊಂದನ್ನೂ ಆಶ್ರಯಿಸುವುದಿಲ್ಲ. ತಾಯಿಯ ಹಾಲನ್ನೇ ಕುಡಿಯುತ್ತಿರುವ ಮಗುವಿಗೆ ಮತ್ತೆ ಯಾವ ಆಹಾರವು ತಾನೇ ರುಚಿಸಿತು? ತಾಯಿಯ ಹಾಲೇ ಅಮೃತ. ಆದರಂತೆ ಪರಮಾತ್ಮನ ಪಾದಗಳು ಪ್ರಪನ್ನರಿಗೆ ಅಮೃತವು. ಈ ವಿಚಾರವನ್ನು ವ್ಯಕ್ತಗೊಳಿಸುತ್ತಾ ಶ್ರೀ ಯಾಮುನಾಜಾರ್ಯರು-



ತವಾಮೃತಸ್ಯಂದಿನಿ ಪಾದಪಂಕಜೇ

ನಿವೇಶಿತಾತ್ಮಾ ಕಥಮನ್ಯದಿಚ್ಛತಿ |

ಸ್ಥಿತೇಽರವಿಂದೇ ಮಕರಂದನಿರ್ಭರೇ

ಮಧುವ್ರತೋ ನೇಕ್ಷುರಸಂ ಹಿ ವೀಕ್ಷತೇ ||

-ಎಂದರೆ, ಮಕರಂದ (ಪುಷ್ಪರಸ) ದಿಂದ ತುಂಬಿರುವ ಕಮಲದಲ್ಲಿ ಇರುವ ದುಂಬಿಯು ಅದನ್ನು ಬಿಟ್ಟು ಕಬ್ಬಿನ ರಸವನ್ನು ಹೇಗೆ ಆಶ್ರಯಿಸುವುದಿಲ್ಲವೋ ಹಾಗೆಯೇ ಎಲೈ ಪರಮಾತ್ಮನೇ! ಅಮೃತವನ್ನು ಸುರಿಸುವ ನಿನ್ನ ಪಾದಪಂಕಜದಲ್ಲಿ ಆಸಕ್ತನಾದ ಚೇತನನು ಹೇಗೆ ತಾನೆ ಇನ್ನೊಂದನ್ನು ಅಪೇಕ್ಷಿಸುವನು? ಎಂದು ಮಧುರವಾಗಿ ಹಾಡಿರುವರು. ಪರಮಾತ್ಮನ ಪಾದಗಳು ಅಂತಹ 'ಅಮೃತಸ್ಯಂದಿ' ಯಾದವು. ಅಂತಹ ಪಾದಗಳಿಗೆ ಹೋಲಿಕೆಯನ್ನು ಕೊಡಬಹುದಾದರೆ ಆತನ ದಕ್ಷಿಣ(ಬಲ) ಪಾದಕ್ಕೆ ವಾಮ(ಎಡ) ಪಾದವನ್ನೂ, ವಾಮಪಾದಕ್ಕೆ ದಕ್ಷಿಣ ಪಾದವನ್ನೂ ಹೋಲಿಸಬಹುದಲ್ಲದೆ ಮತ್ತೊಂದು ಸದೃಶವಾದುದಿಲ್ಲ. ಹಾಗೆನ್ನುವುದರಿಂದ ಪರಮಾತ್ಮನು "ನ ದ್ವಿತೀಯೋಽಸ್ಮಿ ಕಶ್ಚಿತ್"- ಎಂಬಂತೆ ಅದ್ವಿತೀಯನೆಂದು ಸ್ಪಷ್ಟವಾಗುವುದು. ಆದುದರಿಂದಲೇ ಪ್ರಪನ್ನರಾದವರು ಪರಮಾತ್ಮನ ಪಾದಪಂಕಜವನ್ನೊಂದನ್ನೇ ಅವಲಂಬಿಸಿರುವರೆಂಬುದು ಯುಕ್ತವಾದುದು, ಮಾತ್ರವೇ ಅಲ್ಲದೆ ಪರಮೋಜ್ಜೀವನಕರವೂ ಆದುದು.

ಸತ್ವೋತ್ತರೈಸ್ಸತತಸೇವ್ಯಪದಾಂಬುಜೇನ

ಸಂಸಾರತಾರಕ ದಯಾದ್ರ್ಯದೃಗಂಚರೇನ |

ಸೌಮ್ಯೋಪಯಂತ್ಯಮುನಿನಾ ಮಮ ದರ್ಶಿತೌ ತೇ

ಶ್ರೀ ವೇಂಕಟೇಶ ಚರಣೌ ಶರಣಂ ಪ್ರಪದ್ಯೇ || ೧೫ ||

ಪರಮ ಸಾತ್ವಿಕರಿಂದ ಸಂತತವಾಗಿ ಆಶ್ರಯಿಸಲ್ಪಟ್ಟ ಪಾದಕಮಲಗಳುಳ್ಳವನೂ, ಆಶ್ರಯಿಸಿದವರಿಗೆ ಮುಕ್ತಿಯ ದಾರಿಯನ್ನು ತೋರಿಸುವ ಕೃಪಾಧೃಷ್ಟಿಯುಳ್ಳವನೂ, ಆಚಾರ್ಯರೂ ಆದ ಸೌಮ್ಯಜಾಮಾತ್ರ ಮುನಿಗಳಿಂದ ನನಗೆ ತೋರಿಸಲ್ಪಟ್ಟ ನಿನ್ನ ಚರಣಗಳನ್ನು ರಕ್ಷಕವನ್ನಾಗಿ ಆಶ್ರಯಿಸಿದ್ದೇನೆ.

ಈ ಪದ್ಯದಿಂದ ಸೌಮ್ಯಜಾಮಾತ್ರ ಯೋಗಿಗಳ ಶಿಷ್ಯರೊಬ್ಬರು ಈ ಸ್ತೋತ್ರಗಳನ್ನು ರಚಿಸಿದರೆಂಬುದು ತಿಳಿದು ಬರುತ್ತದೆ. ಸಚ್ಚಿಷ್ಯರೂ,

ಪರಮ ಭಕ್ತರೂ, ಪ್ರಪನ್ನರೂ ಆದ ಕವಿವರ್ಯರು ತಮ್ಮ ಹೆಸರನ್ನು ಹೇಳಿಕೊಳ್ಳದೆ ಗುರುಗಳನ್ನು ಪ್ರಕಾಶ ಪಡಿಸಿದ್ದಾರೆ. ಇದು ಪ್ರಪನ್ನರಾದ ವರೆ ಕರ್ತವ್ಯವೇ ಸರಿ. 'ಅಂತಿಮೋಪಾಯ ನಿಷ್ಠೆ'-ಎಂಬ ಗ್ರಂಥದಲ್ಲಿ 'ಗುರುಂ ಪ್ರಕಾಶಯೇದ್ಧೀಮಾನ್' - ಬುದ್ಧಿವಂತನಾದವನು ಮಂತ್ರಪ್ರದನಾದ ಆಚಾರ್ಯನನ್ನು ಪ್ರಕಟಿಸಬೇಕೆಂದು ತಿಳಿಸಲ್ಪಟ್ಟಿದೆ. ಮುಮುಕ್ಷುವಾಗಿರುವವನು-

ಮಂತ್ರೇ ತದ್ದೇವತಾಯಾಂ ಚ ತಥಾ ಮಂತ್ರಪ್ರದೇ ಗುರೌ |

ತ್ರಿಷು ಭಕ್ತಿಸ್ವರೂಪಾ ಕಾರ್ಯಾ ಸಾ ಹಿ ಪ್ರಥಮಸಾಧನಮ್ ||

ಎಂದರೆ, ಸಂಸಾರತಾರಕವಾದ ಮಂತ್ರದಲ್ಲಿಯೂ, ಆ ಮಂತ್ರದೇವತೆಯಲ್ಲಿಯೂ, ಮಂತ್ರಪ್ರದನಾದ ಆಚಾರ್ಯನಲ್ಲಿಯೂ ಭಕ್ತಿಯನ್ನಿಡಬೇಕು; ಅದೇ ಅವನ ಮುಖ್ಯವಾದ ಸಾಧನೆ. ಅದರಂತೆ ಭಕ್ತ ಕವಿಗಳು ತಮ್ಮ ಆಚಾರ್ಯರನ್ನು ಪ್ರಕಾಶಪಡಿಸಿದ್ದಾರೆ. ಅದರಿಂದ ತಾವು ಉತ್ತಮ ಭಕ್ತರಾಗಿದ್ದು ಇತರರೂ ಹಾಗೆಯೇ ಇರಬೇಕೆಂಬುದನ್ನು ತೋರಿಸಿದ್ದಾರೆ.

ಹೀಗೆ ಶ್ರೀ ವೇಂಕಟೇಶ ಪ್ರಪತ್ತಿಯನ್ನು ಮಾಡಿ ಆತನ ನಿತ್ಯ ಕೈಂಕರ್ಯವನ್ನು ಪ್ರಾರ್ಥಿಸುತ್ತಾರೆ-

ಶ್ರೀಶ ಶ್ರಿಯಾ ಘಟಿಕಯಾ ತ್ವದುಪಾಯಭಾವೇ

ಪ್ರಾಪ್ಯೇ ತ್ವಯಿ ಸ್ವಯಮುಪೇಯತಯಾ ಸ್ಪುರಂತ್ಯಾ |

ನಿತ್ಯಾಶ್ರಿತಾಯ ನಿರವಧ್ಯಗುಣಾಯ ತುಭ್ಯಂ

ಸ್ಯಾಂ ಕಿಂಕರೋ ವೃಷಗಿರೀಶ ನ ಜಾತು ಮಹ್ಯಮ್ || ೧೬ ||

ಓ! ಶ್ರೀಯಃಪತಿಯಾದ ವೃಷಗಿರೀಶ! ಮುಮುಕ್ಷುವಿಗೆ ಪ್ರಾಪ್ಯ (ಹೊಂದಲು ಯೋಗ್ಯ)ನಾದ ನಿನ್ನ ವಿಷಯದಲ್ಲಿ ಘಟಕಾಸ್ವರೂಪಳಾದ ಶ್ರೀದೇವಿಯಿಂದ ನಿತ್ಯಾಶ್ರಿತನಾಗಿಯೂ, ಸಕಲ ಕಲ್ಯಾಣ ಗುಣಾಕರನಾಗಿಯೂ ಇರುವ ನಿನಗೆ ನಾನು ಎಂದೆಂದಿಗೂ ಕಿಂಕರನಾಗಿರುವೆನು.

ಶ್ರೀಯಃಪತಿಯಾದ ಶ್ರೀಮನ್ನಾರಾಯಣನು ಪ್ರಾಪ್ಯನು. ಪ್ರಪನ್ನನಾದ ಮುಮುಕ್ಷುವು ಆತನನ್ನು ಆಶ್ರಯಿಸಲು ಜಗನ್ಮಾತೆಯಾದ ಶ್ರೀದೇವಿಯು ಘಟಕ ಸ್ವರೂಪಳು. ಶ್ರೀಮನ್ನಾರಾಯಣನೊಡನೆ ಬಿಡಿಸಲಾರದ

ಸಂಬಂಧವುಳ್ಳವಳಾದುದರಿಂದ ಸ್ವತಃ ಆಕೆಯೂ ಉಪೇಯಳೇ (ಪ್ರಾಪ್ಯಳು) ಆಗಿದ್ದರೂ ಚೇತನನ ಪಕ್ಷಪಾತಿಯಾಗಿ ಪುರುಷಕಾರ ಸ್ವರೂಪಳೆಂದು ಪ್ರಸಿದ್ಧಳಾಗಿರುವಳು. 'ಕಾರ್ಯಂ ಕರುಣಮಾರ್ಯೇಣ ನ ಕಶ್ಚಿನ್ನಾಪರಾಧ್ಯತಿ'- ಅಂದರೆ, ಆತನು (ಶ್ರೀರಾಮನು) ಕೃಪೆಯನ್ನು ತೋರಿಸಬೇಕು; ಜೀವರಲ್ಲಿ ಯಾರು ತಾನೆ ತಪ್ಪು ಮಾಡುವುದಿಲ್ಲ? ಎಂದು ಸೀತಾದೇವಿಯು ನಿಗ್ರಹಾಸಕ್ತನಾದ ರಾಮನನ್ನು ಪ್ರಸನ್ನನಾಗಿ ಮಾಡುವುದನ್ನೂ, ಅಪರಾಧಿಯೇ ಆಗಿದ್ದರೂ ಕಾಕಾಸುರನನ್ನು ರಕ್ಷಿಸುವುದನ್ನೂ ನಾವು ಶ್ರೀಮದ್ರಾಮಾಯಣದಲ್ಲಿ ನೋಡಬಹುದು. ಅಪರಾಧಿಯ ವಿಚಾರದಲ್ಲಿಯೂ ಇಷ್ಟೊಂದು ಕರುಣೆಯಿರುವಾಗ ನಿಜವಾದ ಭಕ್ತರಲ್ಲಿ ಕರುಣೆ ಮತ್ತು ವಾತ್ಸಲ್ಯವಿರುವುದನ್ನು ಕೇಳಬೇಕಾದ ದೇನು? ಆದುದರಿಂದ ಆ ಶ್ರೀದೇವಿಯಿಂದಲೇ ಚೇತನನ ಇಷ್ಟಸಿದ್ಧಿ. ಆ ಇಷ್ಟಸಿದ್ಧಿಯಾದರೋ ಪರಮಾತ್ಮನ ನಿತ್ಯ ಕೈಂಕರ್ಯ 'ಚೇತನಾ ಸ್ತೋತ್ರ'-

**ಸರ್ವೇಶು ದೇಶಕಾರೇಷು**

**ಸರ್ವಾವಸ್ಥಾಸು ಬಾಚ್ಯತಃ ।**

**ಕಿಂಕರೋಽಸ್ಮಿ ಹೃಷೀಕೇಶ**

**ಭೂಯೋ ಭೂಯೋಽಸ್ಮಿ ಕಿಂಕರಃ ॥**

-ಯಾವ ದೇಶವೇ ಆಗಲಿ, ಯಾವ ಕಾಲವೇ ಆಗಲಿ, ಎಂತಹ ಪರಿಸ್ಥಿತಿಯೇ ಆಗಲಿ ಓ ಅಚ್ಯುತ! ಹೃಷೀಕೇಶ! ನಾನು ಎಂದೆಂದಿಗೂ ನಿನ್ನ ಕಿಂಕರನಾಗಿರುವೆನು ಎಂದು ಭಕ್ತನು ಪ್ರಾರ್ಥಿಸಿರುವಂತೆ ನನಗೂ ನಿನ್ನ ಅನವರತ ಕೈಂಕರ್ಯವು ಇರಲೆಂದು ಪರಮಾತ್ಮನನ್ನು ಬೇಡಿ ಕೊಂಡಿರುವುದೇ ಭಕ್ತನ-ಪರಮ ಜ್ಞಾನ, ಪರಮ ವೈರಾಗ್ಯಗಳನ್ನು ಸೂಚಿಸುತ್ತದೆ.

**ಇಂತು ಶ್ರೀ ವೇಂಕಟೇಶ ಪ್ರಪತ್ತಿಯು ಮುಗಿಯಿತು.**



॥ ಶ್ರೀಃ ॥

ಶ್ರೀ ಶ್ರೀಯೈ ನಮಃ

ಶ್ರೀ ವೇಂಕಟೇಶ ಮಂಗಳಾಶಾಸನಮ್

ಶ್ರೀಯಃ ಕಾಂತಾಯ ಕಲ್ಯಾಣನಿಧಯೇ ನಿಧಯೇಽರ್ಥಿನಾಮ್ ।

ಶ್ರೀ ವೇಂಕಟನಿವಾಸಾಯ ಶ್ರೀನಿವಾಸಾಯ ಮಂಗಳಮ್ ॥ ೧ ॥

ಶ್ರೀಯಃಪತಿಯೂ, ಕಲ್ಯಾಣಗುಣಾಕರನೂ, ಅರ್ಥಿ (ಯಾಚಕ) ಗಳಿಗೆ ನಿಧಿಯೂ, ಶ್ರೀ ವೇಂಕಟಾಚಲ ನಿವಾಸಿಯೂ ಆದ ಶ್ರೀನಿವಾಸ! ನಿನಗೆ ಮಂಗಳವು.

ಪರಮ ಮಂಗಳಸ್ವರೂಪಿಯಾದ ಶ್ರೀಮನ್ನಾರಾಯಣನಿಗೆ ಮಂಗಳವನ್ನು ಆಶಂಸನೆ ಮಾಡುವುದು ಭಕ್ತರ ಭಕ್ತಿಯ ಪರಾಕಾಷ್ಠೆ. ಪರಮಾತ್ಮನಿಗೆ ಮಂಗಳವನ್ನು ಆಶಂಸನೆ ಮಾಡಿದವರು ಇವರು ಮಾತ್ರವೇ ಅಲ್ಲ, ಹಿಂದಿನಿಂದಲೂ ಭಕ್ತೋತ್ತಮರು ಈ ಪದ್ಧತಿಯನ್ನು ಅನುಸರಿಸಿದ್ದಾರೆ, ಶ್ರೀ ವಿಷ್ಣುಚಿತ್ತರು (ಪೆರಿಯಾಳ್ವಾರ್) ಈ ಸಂಪ್ರದಾಯದ ಅಚಾರ್ಯರೆಂದು ಹೇಳಬಹುದು. ಅವರು ಪರಮಾತ್ಮನ ಕೃಪಾವಿಶೇಷದಿಂದ ತತ್ತ್ವವಿಚಾರದಲ್ಲಿ ವಿಜಯವನ್ನು ಪಡೆದಾಗ ವಿಶೇಷವಾದ ರಾಜಸನ್ಮಾನವು ಲಭಿಸಿತಂತೆ. ಆ ಸಮಯದಲ್ಲಿ ಪರಮಾತ್ಮನು ವಿಜಯಿಗಳಾಗಿ ಬರುತ್ತಿರುವ ಅಚಾರ್ಯರ ದೃಷ್ಟಿಗೆ ಗೋಚರಿಸಿದನಂತೆ. ಆಗ ಆ ದಿವ್ಯ ಮಂಗಳ ವಿಗ್ರಹವನ್ನು ಕಂಡು ಭಾವೋನ್ಮತ್ತರಾದ ವಿಷ್ಣುಚಿತ್ತರು ತಾವು ಕುಳಿತಿರುವ ಅನೆಗೆ ಮಾಡಿರುವ ಅಲಂಕಾರದ ಎರಡು ಗಂಟೆಗಳನ್ನೂ, ಎರಡು ಕೈಗಳಲ್ಲಿಯೂ ಹಿಡಿದು ಕೊಂಡು ತಾಳದಂತೆ ಉಪಯೋಗಿಸುತ್ತಾ, ಹಾಡುತ್ತಾ ಮಂಗಳಾಶಾಸನವನ್ನು ಮಾಡಿದರಂತೆ. (ಅವರು ಮಾಡಿದ ಮಂಗಳಾಶಾಸನವು ಇಂದಿಗೂ ಪ್ರತಿಯೊಂದು ವಿಷ್ಣು ದೇವಾಲಯದಲ್ಲಿಯೂ ಪ್ರತಿನಿತ್ಯವೂ ಮಂಗಳರೂಪವಾಗಿ ಪಾರಾಯಣ ಮಾಡುವ ಪದ್ಧತಿಯಿದೆ) ಭಕ್ತಿ ಪರವಶರಾದ ವಿಷ್ಣುಚಿತ್ತರು ಪರಮಾತ್ಮನನ್ನು ಕಂಡು ಮೈ ಮರೆತರು; ಜೀವನಿಗಿರುವ ಅಲ್ಪಶಕ್ತಿಯನ್ನೂ ಪರಮಾತ್ಮನಿಗಿರುವ ಸರ್ವಶಕ್ತಿಯನ್ನೂ ಮರೆತರು; ತಮ್ಮ ಅಲ್ಪಜ್ಞತೆಯನ್ನೂ ಮರೆತಂತೆ ಪರಮಾತ್ಮನ ಸರ್ವಜ್ಞತೆಯನ್ನೂ ಮರೆತರು; ತಾನು ಭೃತ್ಯ-ಪರಮಾತ್ಮನು ಸ್ವಾಮಿ ಎಂಬುದನ್ನೂ



ಮರೆತರು; ಹೀಗೆ ಭಕ್ತಿಯಲ್ಲಿ ಎಲ್ಲರನ್ನೂ ಮರೆತು- 'ಓ ಸುಕುಮಾರ! ಕಲಿಭೂಯಿಷ್ಯವಾದ ಈ ಲೋಕಕ್ಕೆ ನೀನೇಕೆ ಬಂದೆ? ಇಲ್ಲಿ ನಿನಗೆ ತೊಂದರೆಯಲ್ಲವೇ? ಜಗನ್ನೋಹನನಾದ ನಿನ್ನ ಕೋಮಲತಮವಾದ ರೂಪಕ್ಕೆ ಭಂಗ ಬರುವುದಲ್ಲವೇ? ಎಂದೆಂದಿಗೂ ನಿನಗೆ ಮಂಗಳವಿರಲಿ' ಎಂದು ಹಾಡಿದರು. ಇಷ್ಟು ಸುಂದರವಾದ ಭಾವವಿರುವುದರಿಂದಲೇ ಆ ಮಂಗಳಾಶಾಸನವು ಇಂದಿಗೂ ಆಚರಣೆಯಲ್ಲಿದೆ. ಅದುದರಿಂದಲೇ ಮಂಗಳಾಶಾಸನವು ಯಾವ ಭಾಷೆಯಲ್ಲಿಯೇ ಇರಲಿ, ಪ್ರಾಶಸ್ತ್ಯವನ್ನು ಪಡೆದಿದೆ. ಅದರಂತೆ ಶ್ರೀ ವೇಂಕಟೇಶನ ಮಂಗಳಾಶಾಸನವೂ ರಮ್ಯವಾಗಿದೆ.

ಲಕ್ಷ್ಮೀ ಸವಿಭ್ರಮಾರೋಕ ಸುಭ್ರಾವಿಭ್ರಮ ಚಕ್ಷುಷೇ |

ಚಕ್ಷುಷೇ ಸರ್ವಲೋಕಾನಾಂ ವೇಂಕಟೇಶಾಯ ಮಂಗಳಮ್ || ೧ ||

ಲಕ್ಷ್ಮೀಯ ಭಾವಪೂರ್ಣವಾದ ನೋಟಕ್ಕೆ ಅನುರೂಪವಾದ ಹುಬ್ಬಿನ ವಿಲಾಸದಿಂದ ಕೂಡಿದ ಕಣ್ಣುಗಳುಳ್ಳವನೂ, ಸರ್ವಲೋಕಗಳಿಗೂ ಕಣ್ಣಾಗಿರುವವನೂ ಆದ ವೇಂಕಟೇಶ! ನಿನಗೆ ಮಂಗಳವು.

ಜಗತ್ತಿನ ಯೋಗಕ್ಷೇಮವು ಜಗದೀಶ್ವರನಿಗೆ ಸೇರಿದುದು; ಪ್ರಪಂಚದ ಮಾತಾಪಿತೃಗಳಾದ ಲಕ್ಷ್ಮೀನಾರಾಯಣರಿಗೆ ಸೇರಿದುದು. ಅವರಿಬ್ಬರ ಸಾಮರಸ್ಯವೇ ಜಗತ್ತಿನ ಮಂಗಳ; ವಿರಸವೇ ಮಂಗಳೇತರ. ಜಗತ್ತಾನೆ ಯಲ್ಲಿ ಜಗನ್ನಾತೆಯ ಜವಾಬ್ದಾರಿಯೇ ಹೆಚ್ಚಿನದು. ಅದುದರಿಂದಲೇ ಪರಮಾತ್ಮನೂ ಸಹ ತನ್ನ ಅಧಿಕಾರವನ್ನು ನಡೆಸುವಾಗ ಶ್ರೀದೇವಿಯ ಇಂಗಿತವನ್ನು ಅವಳ ಅಪಾಂಗ ವೀಕ್ಷಣದಿಂದಲೇ ಅರಿತು ನಡೆಸುವನು. ಹಾಗೆ ನಡೆಸುವುದರಿಂದಲೇ ಅವನು ಸರ್ವ ಲೋಕಗಳಿಗೂ ಕಣ್ಣಾಗಿರುವನು; ಜಗದ್ರಕ್ಷಕನೆಂಬ ಹೆಸರನ್ನು ಪಡೆದಿರುವನು. ಅಂತಹ ಜಗದ್ರಕ್ಷಕನಾದ ಶ್ರೀ ವೇಂಕಟೇಶ! ನಿನಗೆ ಮಂಗಳವು.

ಶ್ರೀ ವೇಂಕಟಾದ್ರಿಶೃಂಗಾಗ್ರಮಂಗಳಾಭರಣಾಂಘ್ರಯೇ |

ಮಂಗಳಾನಾಂ ನಿವಾಸಾಯ ಶ್ರೀನಿವಾಸಾಯ ಮಂಗಳಮ್ || ೨ ||

ಶ್ರೀ ವೇಂಕಟಾಚಲದ ಶಿಖರಕ್ಕೆ ಮಂಗಳಾಭರಣವಾದ ಪಾದಗಳುಳ್ಳವನೂ, ಶುಭಕ್ಕೆ ವಾಸಸ್ಥಾನನೂ ಆದ ಶ್ರೀನಿವಾಸ! ನಿನಗೆ ಮಂಗಳವು.

ಸರ್ವಾವಯವಸೌಂದರ್ಯ ಸಂಪದಾ ಸರ್ವಚೇತಸಾಮ್ ।

ಸದಾ ಸಮೋಹನಾಯಾಸ್ತು ವೇಂಕಟೇಶಾಯ ಮಂಗಳಮ್ ॥ ೪ ॥

ಎಲ್ಲ ಅವಯವಗಳ ಸೌಂದರ್ಯಸಂಪತ್ತಿನಿಂದ ಸರ್ವ ಚೇತನರಿಗೂ ಸರ್ವದಾ ಮೋಹನನಾದ ವೇಂಕಟೇಶ! ನಿನಗೆ ಮಂಗಳವು.

ಭಕ್ತಶ್ರೇಷ್ಠನಾದ ಕೂರನಾಥನು ಶತ್ರುಗಳಿಂದ ಕಣ್ಣನ್ನು ಕಳೆದು ಕೊಂಡನು. ಆದರೂ ವರದರಾಜ ಸನ್ನಿಧಿಯಲ್ಲಿ "ವರದ ರಾಜಸ್ತವ" (ತನ್ನಿಂದಲೇ ರಚಿತವಾದ ಸ್ತೋತ್ರ) ವನ್ನು ಹಾಡುತ್ತಿರಲು ಪರಮಾತ್ಮನ ದಿವ್ಯ ದರ್ಶನಕ್ಕೆ ಅನುಕೂಲಿಸುವಂತೆ ಆತನಿಗೆ ದೃಷ್ಟಿಪಾಟವ ಉಂಟಾಯಿತು. ಆದರೆ ಪರಮಾತ್ಮನ ದಿವ್ಯದರ್ಶನವನ್ನು ಪಡೆದ ತಾನು ಮತ್ತೊಂದನ್ನು ನೋಡಬಾರದೆಂಬ ಭಾವನೆಯಿಂದ ಬಾಹ್ಯ ಚಕ್ಷುವನ್ನು ಆತನು ಪಡೆಯಲು ಇಷ್ಟಪಡಲಿಲ್ಲ. ಹೀಗೆಯೇ ಅನೇಕ ಭಕ್ತರು ಪರಮಾತ್ಮನ ದಿವ್ಯಮಂಗಳ ವಿಗ್ರಹದ ಸೌಂದರ್ಯಾತಿಶಯವನ್ನು ಅನುಭವಿಸಿದ ಮೇಲೆ ಮತ್ತೆ ಯಾವುದನ್ನೂ ನೋಡಲಾರದಿದ್ದರೆಂಬ ವಿಷಯವು ಪ್ರಸಿದ್ಧವಾಗಿದೆ. ಹಾಗೆಯೇ ಶ್ರೀ ವೇಂಕಟೇಶನ ಮುದ್ದಾ ಗಿಯೂ, ಮಂಗಳಕರವಾಗಿಯೂ ಇರುವ ರೂಪವು ಜಗನ್ನೋಹಕ ವೆಂಬುದಕ್ಕೆ ಇಂದಿಗೂ ದೇಶದ ಮೂಲೆ ಮೂಲೆಗಳಿಂದಲೂ ಗುಂಪು ಗುಂಪಾಗಿ ಬರುತ್ತಿರುವ ಯಾತ್ರಾರ್ಥಿಗಳೇ ನಿರ್ದರ್ಶನವು. ಅಂತಹ ಜಗನ್ನೋಹನಾಕಾರನಾದ ವೇಂಕಟೇಶ! ನಿನಗೆ ಮಂಗಳವು.

ನಿತ್ಯಾಯ ನಿರವದ್ಯಾಯ ಸತ್ಯಾನಂದಚಿದಾತ್ಮನೇ ।

ಸರ್ವಾಂತರಾತ್ಮನೇ ಶ್ರೀಮದ್ವೇಂಕಟೇಶಾಯ ಮಂಗಳಮ್ ॥ ೫ ॥

ನಿತ್ಯನೂ ನಿರವದ್ಯನೂ (ದೋಷರಹಿತನೂ) ಸಚ್ಚಿದಾನಂದಾತ್ಮಕನೂ ಸರ್ವಾಂತರ್ಯಾಮಿಯೂ ಆದ ಶ್ರೀಮದ್ವೇಂಕಟೇಶ! ನಿನಗೆ ಮಂಗಳವು.

ಪರಮಾತ್ಮನು ನಿತ್ಯನೆಂದರೆ ಅಚಿತ್ (ಜಡ) ಪದಾರ್ಥಗಳಂತೆ ಸ್ವರೂಪ ಪರಿವರ್ತನೆಯುಳ್ಳವನಾಗಿಯಾಗಲಿ, ಚಿತ್ (ಜೀವಗಳು) ಪದಾರ್ಥಗಳಂತೆ ಸ್ವಭಾವ ಪರಿವರ್ತನೆಯುಳ್ಳವನಾಗಿಯಾಗಲಿ ಅಲ್ಲ. ಹೇಯ ಗುಣರಹಿತನು; ಸಚ್ಚಿದಾನಂದಾತ್ಮಕನು; (ಸತ್ಯ ಸ್ವರೂಪನೆಂದರೆ ಶಾಶ್ವತ

ವಾದ ಸ್ಥಿತಿಯುಳ್ಳವನು; ಕರ್ಮದಿಂದುಂಟಾಗುವ ಜನನ ಮರಣಾದಿಗಳ ಹಿಡಿತಕ್ಕೆ ಸಿಲುಕದವನು. ಚಿತ್ ಸ್ವರೂಪನೆಂದರೆ ಸ್ವತಃ ಪ್ರಕಾಶಕನಾಗಿ ನಿತ್ಯ ಜ್ಞಾನವುಳ್ಳವನು. ಆನಂದಾತ್ಮಕನೆಂದರೆ, ಶುದ್ಧ ಸತ್ತ್ವಮಯವಾದ ಆನಂದವುಳ್ಳವನು). ಸರ್ವಾಂತರ್ಯಾಮಿ ಎಂದರೆ, ಎಲ್ಲ ಪದಾರ್ಥಗಳಲ್ಲಿಯೂ ವ್ಯಾಪಿಸಿರುವವನು. 'ಅಂತರ್ಬಹಿಶ್ಚ ತತ್ಸರ್ವಂ ವ್ಯಾಪ್ಯ ನಾರಾಯಣಃ ಸ್ಥಿತಃ;' ಎಂಬ ಶ್ರುತಿಯ ಆಧಾರದಿಂದ ಪರಮಾತ್ಮನು ಪದಾರ್ಥಗಳ ಒಳಗೂ, ಹೊರಗೂ ಸೇರಿಕೊಂಡಿರುವನು. 'ಸರ್ವಸ್ಯ ಚಾಹಂ ಹೃದಿ ಸನ್ನಿವಿಷ್ಟಃ' ಎಂದು ಗೀತೆಯಲ್ಲಿ ಹೇಳಿರುವಂತೆ ಎಲ್ಲ ಪದಾರ್ಥಗಳಲ್ಲಿಯೂ ನೆಲೆಸಿ, ಅವುಗಳಿಗೆ ಒಂದು ಸ್ವರೂಪ ಯೋಗ್ಯತೆಯನ್ನುಂಟು ಮಾಡುವವನು. ಅಂತಹ ಶ್ರೀ ವೇಂಕಟೇಶನಿಗೆ ಮಂಗಳವು.

**ಸ್ವತಸ್ಸರ್ವವಿದೇ ಸರ್ವಶಕ್ತಯೇ ಸರ್ವಶೇಷಿಣೇ ।**

**ಸುಲಭಾಯ ಸುಶೀಲಾಯ ವೇಂಕಟೇಶಾಯ ಮಂಗಳಮ್ ॥ ೬ ॥**

ಸರ್ವಜ್ಞನೂ, ಸರ್ವಶಕ್ತನೂ, ಸರ್ವಶೇಷಿಯೂ, ಸುಲಭನೂ, ಸುಶೀಲನೂ ಆದ ವೇಂಕಟೇಶ! ನಿನಗೆ ಮಂಗಳವು.

ಪರಮಾತ್ಮನು ಸರ್ವಜ್ಞ - ಎಲ್ಲವನ್ನೂ ಬಲ್ಲವನು ಸರ್ವಶಕ್ತ; ಎಲ್ಲ ತರಹದ ಶಕ್ತಿಯುಳ್ಳವನು. 'ಪರಾಽಸ್ಯ ಶಕ್ತಿರ್ವಿವಿಧೈವ ಶ್ರೋತೃಃ ಸ್ವಾಭಾವಿಕೇ ಜ್ಞಾನ ಬಲಕ್ರಿಯಾ ಚ' - ಆತನ ಶಕ್ತಿಯು ಅನ್ಯಾದೃಶವಾದುದು, ಅಸದೃಶವಾದುದು, ಅನಂತವಾದುದು. ಆತನ ಜ್ಞಾನ ಶಕ್ತಿ ಕ್ರಿಯೆಗಳು ಸ್ವಾಭಾವಿಕವಾದವು. ಆತನು ಸರ್ವಶೇಷಿ - ಎಂದರೆ ಎಲ್ಲರಿಗೂ ಏಕಮಾತ್ರನಾದ ಪ್ರಭು. ಇದ್ದರೂ ಎಲ್ಲರಿಗೂ 'ಸುಲಭ'. ಆತನ ಸೌಲಭ್ಯವೇನೆಂದರೆ, ಕಾಲ ದೇಶಗಳನ್ನರಿತು ಭಕ್ತರನ್ನು ಅನುಗ್ರಹಿಸಲು ಪರಮ ಕರುಣೆಯಿಂದ ರೂಪಾಂತರವನ್ನು ಪರಿಗ್ರಹಿಸುವುದು. ಪರವಾಸುದೇವನಾಗಿ ಅಂಚಿತ್ಯ ಮಹಿಮನಾಗಿರುವವನು. ಚೇತನರ ದುರ್ಗತಿಯನ್ನು ಕಂಡು ಅವರಿಗೆ ದೇಹ, ಇಂದ್ರಿಯಾದಿಗಳನ್ನು ಕೊಟ್ಟು ಸದ್ಗತಿಯನ್ನು ದೊರಕಿಸುವುದಕ್ಕಾಗಿ ತನ್ನ 'ಪರತ್ವ'ವನ್ನು ಬಿಟ್ಟು 'ವ್ಯೂಹ' (ಸೃಷ್ಟಿ, ಸ್ಥಿತಿ, ಲಯಗಳಿಗೆ ಕಾರಣರಾದ ಪ್ರದ್ಯುಮ್ನ, ಅನಿರುದ್ಧ, ಸಂಕರ್ಷಣ ರೂಪವನ್ನು) ರಚಿಸಿಕೊಂಡನು. ಅದರಿಂದಲೂ ಚೇತನರು ಆತ್ಮೋದ್ಧಾರವನ್ನು ಮಾಡಿಕೊಳ್ಳಲಾರದಿದ್ದಾಗ, ಪಳಗಿದ ಅನೆಯು,

ಕಾಡಾನೆಗಳನ್ನು ಹಿಡಿದು ಪಳಗಿಸುವಂತೆ ಚೇತನರ ಮಧ್ಯೆ ತಾನೂ ಅವರಂತೆಯೇ ಇದ್ದು, ತನ್ನ ಉತ್ತಮವಾದ ಆಚರಣೆಗಳಿಂದಲಾದರೂ ತಮ್ಮನ್ನು ಉದ್ಧರಿಸಿಕೊಳ್ಳಲೆಂದು ಶ್ರೀರಾಮಕೃಷ್ಣಾದಿ ರೂಪಗಳಿಂದ ಅವತರಿಸಿದನು. ಇಂತಹ ಅವತಾರಗಳನ್ನು 'ವಿಭವ'ವೆಂದು ಕರೆಯುತ್ತಾರೆ. ಇಂತಹ ಅತ್ಯುತ್ತಮವಾದ 'ವಿಭವ'ಗಳಲ್ಲಿಯೂ ಚೇತನರು ಆತನನ್ನು ಸಾಮಾನ್ಯ ಮನುಷ್ಯನೆಂದು ತಿಳಿದರೇ ಹೊರತು ಅವನ ಮಹಿಮೆಯನ್ನು ಅರಿತುಕೊಳ್ಳಲಿಲ್ಲ. ತಮ್ಮನ್ನು ಕೃತಕೃತ್ಯರನ್ನಾಗಿ ಮಾಡಿಕೊಳ್ಳಲಿಲ್ಲ. ಹೀಗಿರುವಲ್ಲಿ ಎಲ್ಲರಲ್ಲಿಯೂ ಅಂತರ್ಗತನಾಗಿರುವ (ಅಂತರ್ಯಾಮಿಯಾಗಿರುವ) ಪರಮಾತ್ಮನನ್ನು - ಪ್ರೇರಕನಾಗಿಯೂ, ಸಾಕ್ಷೀಭೂತನಾಗಿಯೂ ಇರುವ ಪರಮಾತ್ಮನನ್ನು ಹೇಗೆ ತಾನೇ ತಿಳಿದುಕೊಂಡಾರು? ಆದುದರಿಂದ ಪರಮಾತ್ಮನು ಆಯಾ ಪವಿತ್ರಕ್ಷೇತ್ರಗಳಲ್ಲಿ ಭಕ್ತರ ಭಾವನೆಗೆ ಅನುಸಾರವಾಗಿ, ಶ್ರೀ ವೇಂಕಟೇಶ, ರಂಗನಾಥನೇ ಮೊದಲಾದ ಆರ್ಚಾರೂಪಿಯಾಗಿ ನೆಲೆಸಿ ನಿಂತಿರುವನು. ಹೀಗೆ ಚೇತನರನ್ನು ಉದ್ಧರಿಸಲು ಪರ, ವ್ಯೂಹ, ವಿಭವ, ಅಂತರ್ಯಾಮಿ ಮತ್ತು ಆರ್ಚಾಪತಾರಿಯಾಗಿ ತನ್ನ ಸೌಲಭ್ಯವನ್ನು ಪ್ರಕಟಿಸಿಕೊಂಡನು. ಅಷ್ಟು ಸುಲಭವೂ ಸುಶೀಲವೂ ಆದ ವೇಂಕಟೇಶನಿಗೆ ಮಂಗಳವು.

**ಪರಬ್ರಹ್ಮಣೇ ಪೂರ್ಣಕಾಮಾಯ ಪರಮಾತ್ಮನೇ ।**

**ಪ್ರಯುಂಜೇ ಪರತತ್ವಾಯ ವೇಂಕಟೇಶಾಯ ಮಂಗಳಮ್ ॥ ೭ ॥**

ಪರಬ್ರಹ್ಮನೆಂದೂ, ಪರಮಾತ್ಮನೆಂದೂ, ಪರತತ್ವವೆಂದೂ ತಿಳಿಯಲ್ಪಟ್ಟಿರುವ ಪೂರ್ಣಕಾಮನಾದ ವೇಂಕಟೇಶನಿಗೆ ಮಂಗಳವು.

**“ನಾರಾಯಣಪರಂ ಬ್ರಹ್ಮ ತತ್ತ್ವಂ ।**

**ನಾರಾಯಣಃ ಪರಃ... ಆತ್ಮಾ ನಾರಾಯಣಃ ಪರಃ” ॥**

ಎಂಬ ಶ್ರುತಿಯು ಶ್ರೀಮನ್ನಾರಾಯಣನೇ ಪರಬ್ರಹ್ಮನೆಂದೂ, ಪರತತ್ವವೆಂದೂ, ಪರಮಾತ್ಮನೆಂದೂ ಘೋಷಿಸುತ್ತದೆ. ಆದುದರಿಂದಲೇ ಆತನು 'ಪೂರ್ಣಕಾಮನು', 'ಸಮಸ್ತವನ್ನೂ ಪಡೆದಿರುವನು'. ಗೀತೆಯಲ್ಲಿ - “ನಾನವಾಪ್ತ ಮವಾಪ್ತವ್ಯಂ ತ್ರಿಪು ಲೋಕೇಷು ಕಿಂಚನ” (ಮೂರು ಲೋಕಗಳಲ್ಲಿಯೂ ನಾನು ಪಡೆಯದೆ ಇರುವುದಾಗಲಿ, ಪಡೆಯಬೇಕಾದುದೇ ಆಗಲಿ, ಯಾವುದೂ ಇಲ್ಲ) ಎಂದು ಹೇಳಿರುವಂತೆ ಅವನು ಸಮಸ್ತ ಕಾಮನು. ಅಂತಹ ವೇಂಕಟೇಶನಿಗೆ ಮಂಗಳವು.



ಆಕಾಲತತ್ತ್ವಮಶ್ರಾಂತಮಾತ್ಮನಾಮನುಪಶ್ಯತಾಮ್ |

ಅತ್ಯಪ್ಯಮೃತರೂಪಾಯ ವೇಂಕಟೇಶಾಯ ಮಂಗಳಮ್ || ೮ ||

ಕಾಲತತ್ತ್ವದಿಂದ ಹಿಡಿದು ಸಂತತವಾಗಿ ತನ್ನ ದರ್ಶನ ಮಾಡುತ್ತಿರುವ ಚೇತನರಿಗೆಲ್ಲ ಎಷ್ಟು ನೋಡಿದರೂ ನೋಡುತ್ತಲೇ ಇರಬೇಕೆನ್ನುವಂತಹ ಅಮೃತದಂತಹ ರೂಪವುಳ್ಳ ವೇಂಕಟೇಶ! ನಿನಗೆ ಮಂಗಳವು.

ಪ್ರಾಯಸ್ವಚರಣೌ ಪುಂಸಾಂ ಶರಣ್ಯತ್ವೇನ ಪಾಣಿನಾ |

ಕೃಪಯಾಽಽದಿಶತೇ ಶ್ರೀಮದ್ವೇಂಕಟೇಶಾಯ ಮಂಗಳಮ್ || ೯ ||

ಚೇತನರನ್ನು ಉದ್ದೇಶಿಸಿ- 'ನನ್ನ ಪಾದಗಳನ್ನು ರಕ್ಷಕವೆಂದು ಆಶ್ರಯಿಸಿ' ಎಂದು ಕೃಪೆಯಿಂದ ಕೈಯಿಂದ ತೋರಿಸುತ್ತಿರುವ ವೇಂಕಟೇಶ! ನಿನಗೆ ಮಂಗಳವು.

ಶ್ರೀ ವೇಂಕಟೇಶನು ನಿಂತಿರುವ ಭಂಗಿಯಲ್ಲಿ ಆತನ ದಕ್ಷಿಣ ಹಸ್ತವು (ಬಲಗೈ) ಪಾದಗಳನ್ನು ಸೂಚಿಸುವಂತಿದೆ. ಅದನ್ನು ನೋಡಿ, ವೇದಾಂತ ಸಾರವೂ, ಗೀತಾ ರಹಸ್ಯವೂ ಆದ ಪ್ರಪತ್ತಿ ಅಥವಾ ಶರಣಾಗತಿಯೇ ಆದರ ಅರ್ಥವೆಂದು ನಿರ್ಧರಿಸಿ, ಅಚಾರ್ಯರು ಅಂತಹ ಪರಮ ಕರುಣಾಶಾಲಿಯಾದ ವೇಂಕಟೇಶನಿಗೆ ಮಂಗಳವನ್ನು ಬಯಸುವುದು ನಿಜವಾಗಿಯೂ ಹೃದಯಂಗಮವಾದುದು.

ದಯಾಽಮೃತತರಂಗಿಣ್ಯಾಸ್ತರಂಗೈರಿವ ಶೀತಲೈಃ |

ಅಪಾಂಗೈಸ್ಸಿಂಚತೇ ವಿಶ್ವಂ ವೇಂಕಟೇಶಾಯ ಮಂಗಳಮ್ || ೧೦ ||

ದಯೆಯೆಂಬ ಅಮೃತ ನದಿಯ ಅಲೆಗಳಂತೆ ಶೀತಲವಾದ ಕಡೆಗಳನ್ನೇ ನೋಟದಿಂದ ಪ್ರಪಂಚವನ್ನು ಸೇಚನೆಗೈಯುತ್ತಿರುವ ವೇಂಕಟೇಶ! ನಿನಗೆ ಮಂಗಳವು.

“ಯಶ್ಚ ರಾಮಂ ನ ಪಶ್ಯೇತ್ತು ಯಂ ಚ ರಾಮೋ ನ ಪಶ್ಯತಿ |

ನಿಂದಿತ ಸ್ಫಭವೇಲ್ಲೋಕೇ.... .. ||”

ಶ್ರೀರಾಮನು ಅವತರಿಸಿದ್ದ ಕಾಲದಲ್ಲಿ ಯಾವನು ರಾಮನನ್ನು ನೋಡುವುದಿಲ್ಲವೋ ಅಥವಾ ರಾಮನು ಯಾವನನ್ನು ನೋಡುವುದಿಲ್ಲವೋ ಅವನು ಲೋಕದಲ್ಲಿ ನಿಂದ್ಯನು. ಅಂದರೆ, ರಾಮನು ಅಷ್ಟು

ದರ್ಶನೀಯನೂ, ಕರುಣಾಕರನೂ ಆಗಿದ್ದನೆಂದು ತಿಳಿದು ಬರುತ್ತದೆ. ಅದರಂತೆ, ಪರಮಾತ್ಮನ ಅವಲೋಕನವು ಅಮೃತದಂತೆ ಅಷ್ಟು ಶೀತಲವಾದದ್ದೂ ಕೋಮಲವಾದದ್ದೂ ಹೌದು. ಅಂತಹ ಚೇತೋಹಾರಿಯೂ ಜಗದುಜ್ಜೀವನಕಾರಿಯೂ ಆದ ಅವಲೋಕನ ಸುಖವನ್ನು ಅನುಭವಿಸದಿದ್ದ ಮೇಲೆ ನಮ್ಮ ಕಣ್ಣುಗಳಿದ್ದು ಫಲವೇನು?

**ಸ್ರಗ್ಭೂಷಾಂಬರಹೇತೀನಾಂ ಸುಷಮಾವಹಮೂರ್ತಯೇ ।**

**ಸರ್ವಾರ್ತಶಮನಾಯಾಸ್ತು ವೇಂಕಟೇಶಾಯ ಮಂಗಳಮ್ ॥೧೧॥**

ಧರಿಸಿರುವ ಹಾರಗಳಿಗೂ, ಕುಂಡಲಾದಿ ಆಲಂಕಾರಗಳಿಗೂ, ಶಂಖ ಚಕ್ರಾದಿ ದಿವ್ಯಾಯುಧಗಳಿಗೂ ಕಾಂತಿಯನ್ನುಂಟು ಮಾಡುವ ಅವಯವಗಳುಳ್ಳವನೂ ಎಲ್ಲರ ದುಃಖಗಳನ್ನೂ ಪರಿಹರಿಸುವವನೂ, ಆದ ಶ್ರೀ ವೇಂಕಟೇಶ! ನಿನಗೆ ಮಂಗಳವು.

ಲೋಕದಲ್ಲಿ ಸಾಮಾನ್ಯವಾಗಿ ಜನರು ತಮಗೆ ಒಂದು ಸೌಂದರ್ಯವುಂಟಾಗಲೆಂದು ಅಲಂಕಾರಗಳನ್ನು ಮಾಡಿಕೊಳ್ಳುವರು. ಅದರೆ ಪರಮಾತ್ಮನು ಧರಿಸುವ ಹೂವಿನ ಮಾಲೆಯೇ ಆಗಲಿ, ರತ್ನಖಚಿತವಾದ ಕಿರೀಟ ಕುಂಡಲಾದಿ ಅಭರಣಗಳೇ ಆಗಲಿ, ಹಿಡಿದಿರುವ ದಿವ್ಯಾಯುಧಗಳೇ ಆಗಲಿ ಆತನ ಸೌಂದರ್ಯಕ್ಕಾಗಿ ಅಲ್ಲ; ಅವುಗಳ ಸಾರ್ಥಕತೆಗಾಗಿ; ಪರಮಾತ್ಮನು ಧರಿಸಿರುವುದರಿಂದ ಅವು ಸಫಲವಾಗುವುವು. ಪರಮಾತ್ಮನ ತೇಜೋಮಯವಾದ ದಿವ್ಯಮಂಗಳ ವಿಗ್ರಹದ ಸಂಪರ್ಕದಿಂದ ಅವುಗಳಿಗೆ ಕಾಂತಿಯು ದೊರಕುವುದು. ಅಲ್ಲದೆ ಚಕ್ರಖಡ್ಗಾದಿ ಆಯುಧಗಳು ದುಷ್ಟದಮನ ಮಾಡುವುದರಲ್ಲಿ ಸಹಕಾರಿಗಳಾಗಿರುವುದರಿಂದ ಅಲಂಕಾರಕ್ಕಿಂತಲೂ ಆರ್ತತ್ರಾಣಪರಾಯಣನಾದ ಪರಮಾತ್ಮನ ರಕ್ಷಕತ್ವ ದ್ಯೋತಕವಾಗಿವೆ- ಎಂಬ ಸುಮಧುರವಾದ ಭಾವವು ಸ್ಫುರಿಸುತ್ತದೆ. ಅಂತಹ ವೇಂಕಟೇಶ ನಿನಗೆ ಮಂಗಳವು.

**ಶ್ರೀವೈಕುಂಠವಿರಕ್ತಾಯ ಸ್ವಾಮಿಪುಷ್ಕರಿಣೀತಟೇ ।**

**ರಮಯಾ ರಮಮಾಣಾಯ ವೇಂಕಟೇಶಾಯ ಮಂಗಳಮ್ ॥೧೨॥**

ಶ್ರೀವೈಕುಂಠದಲ್ಲಿ ವಿರಕ್ತನಾಗಿ ಸ್ವಾಮಿಪುಷ್ಕರಿಣೀ ತೀರದಲ್ಲಿ ರಮಾ ಸಹಿತನಾಗಿ ವಿಹರಿಸುತ್ತಿರುವ ವೇಂಕಟೇಶ! ನಿನಗೆ ಮಂಗಳವು.

ಪರಮಾತ್ಮನು ವೈಕುಂಠದಲ್ಲಿ ವಿರಕ್ತನಾದುದು ಚೇತನರ ಉಜ್ಜೀವನ ಕ್ಕಾಗಿಯೇ. ಅದುದರಿಂದ ಭೂವೈಕುಂಠವೆಂದು ಪ್ರಸಿದ್ಧವಾದ ತಿರುಮಲೆಯಲ್ಲಿ ಅವತರಿಸಿ, ಸಂತತವಾಗಿ ಭಕ್ತರನ್ನದ್ಧರಿಸುತ್ತಿರುವ ವೇಂಕಟೇಶನಿಗೆ ಮಂಗಳವು.

**ಶ್ರೀಮತ್ಸುಂದರಜಾಮಾತೃಮುನಿಮಾನಸವಾಸಿನೇ ।**

**ಸರ್ವಲೋಕನಿವಾಸಾಯ ಶ್ರೀನಿವಾಸಾಯ ಮಂಗಳಮ್ ॥ ೧೩ ॥**

ಸೌಮ್ಯಜಾಮಾತೃಯೋಗಿಗಳ ಮನೋನಿವಾಸಿಯಾಗಿದ್ದರೂ ಸರ್ವಲೋಕ ನಿವಾಸಿಯಾದ ಶ್ರೀನಿವಾಸ! ನಿನಗೆ ಮಂಗಳವು.

ಪರಮ ಭಕ್ತರಾದ ಗುರುವರ್ಯರ ಮನಸ್ಸಿನಲ್ಲಿ ಇರುವನೆನ್ನುವುದರಿಂದ ಭಕ್ತರೆಲ್ಲರ ಮನಸ್ಸಿನಲ್ಲಿಯೂ ಗೋಚರಿಸುವನೆಂಬ ಭಾವವು ವ್ಯಕ್ತವಾಗುವುದು. ಸರ್ವಾಂತರ್ಯಾಮಿಯಾದ ಪರಮಾತ್ಮನ ಇರುವಿಕೆಯು ಅವರವರ ಭಕ್ತಿ ಶ್ರದ್ಧೆಗಳನ್ನೂ ಅವಲಂಬಿಸಿರುತ್ತದೆಂಬ ವಿಷಯವು ಇದರಿಂದ ಧ್ವನಿತವಾಗುತ್ತದೆ.

**ಮಂಗಳಾಶಾಸನಪರೈರ್ಮದಾಚಾರ್ಯಪುರೋಗಮೈಃ ।**

**ಸರ್ವೈಶ್ವಪೂರ್ವೈರಾಚಾರ್ಯೈಃ ಸತ್ಯತಾಯಾಸ್ತು ಮಂಗಳಮ್ ॥೧೪॥**

ಮಂಗಳಾಶಾಸನಪರರಾದ ನಮ್ಮ ಆಚಾರ್ಯರೇ ಮೊದಲಾದ ಹಿಂದಿನ ಎಲ್ಲ ಆಚಾರ್ಯರಿಂದಲೂ ಸತ್ಕರಿಸಲ್ಪಟ್ಟ ವೇಂಕಟೇಶ! ನಿನಗೆ ಮಂಗಳವು.

**ಇಂತು ಶ್ರೀ ವೇಂಕಟೇಶ ಮಂಗಳಾಶಾಸನವು ಮುಗಿದುದು.**





